



# مسائل فلسفہ

مصنف: برٹرینڈ رسل

مترجم: ڈاکٹر عبدالحالق

مشعل

آر-بی 5، سینڈ فلور، عوامی کمپلکس

عثمان بلاک، نیو گارڈن ٹاؤن، لاہور 54600، پاکستان

## فہرست

5	تعارف
11	پیش لفظ
13	ظاہر اور حقیقت
22	مادے کا وجود
31	مادے کی نوعیت
39	تصوریت
46	علم بالوقوف اور علم بالبیان
57	استقراء کے بارے میں
66	عمومی اصولوں کے علم کے بارے میں
75	قبل تجربی علم کیونکر ممکن ہے
83	علم کلیات
92	ہمارے علم کلیات کے بارے میں
100	وحدانی علم کے بارے میں
107	حق اور باطل
117	علم، غلطی اور احتمالی رائے
125	فلسفیانہ علم کی حدود
134	فلسفے کی اہمیت
143	اصطلاحات

## تعارف

فلسفے کا مطالعہ دیگر مضامین کی نسبت قدرے مشکل ہے۔ اس کے لیے جہاں ایک مخصوص نظام اصطلاحات اور فکری طریق ہائے کار سے واقفیت ضروری ہے، وہیں ذہن کو ایک مخصوص انداز میں تربیت دینے کی ضرورت بھی ہوتی ہے۔ غیر فلسفیانہ ذہن بالعموم محسوسات اور مادی اشاروں کے حوالے سے تفکر و تأمل کرتا ہے لیکن اقلیم فلسفہ کی سرحدیں جہاں سے شروع ہوتی ہیں وہاں سے بتدربن محسوسات کی دنیا پچھے رہتی جاتی ہے۔ جوں جوں ہم فلسفے کے سفر میں آگے بڑھتے جاتے ہیں تفکر و تأمل کی تجربہ بڑھتی چلی جاتی ہے اور ذہن جزئی حقائق کی بجائے عمومی نتائج اور کلیات کا عادی بنتا جاتا ہے۔ ذہن کی ایسی تربیت کے لیے ضروری ہے کہ ان مسائل کو بتدربن سمجھا جائے جن سے فلسفہ نہردا آزمہ ہوتا ہے۔

برٹرینڈ رسل کی کتاب "Problems of Philosophy" جس کا ترجمہ "مسائل فلسفہ" کے عنوان سے پیش کیا جا رہا ہے دراصل تفہیم فلسفہ اور ذہن کی ایسی تربیت کی خاطر ہی لکھی گئی تھی۔

یہ دنیا جس میں ہم رہتے ہیں ہماری جانی پہچانی دنیا ہے۔ ہر صبح وہی سورج طلوع ہوتا ہے جو لاکھوں سال سے طلوع ہوتا آیا ہے۔ سورج جس طرح طلوع ہوتا ہے اسی طرح غروب بھی ہو جاتا ہے۔ چاند کی چاندنی اور تاروں بھرے آسمان سے بھی ہم بخوبی شناسا ہیں۔ موسموں کا الٹ پھیر، آندھیاں، طوفان، پادل، پہاڑ، سمندر غرض سب مظاہر فطرت ہمارے دیکھے بھالے ہیں اور ان سے ہم اجنبیت محسوس نہیں کرتے۔ لیکن کبھی کبھی ہمیں یوں محسوس ہوتا ہے کہ یہ دنیا اور مظاہر فطرت درحقیقت وہ نہیں ہے جو ہمیں نظر آتے ہیں۔ صحرائیں سفر کرتے ہوئے دور ہمیں پانی موجود مارتانظر آتا ہے لیکن قریب جانے پر ہمیں

پتہ چلتا ہے کہ ہم فریب نظر کا شکار ہو گئے تھے۔ درخت کا سایہ ہمیں ساکن لگتا ہے لیکن جب وہ اپنی سمت بدل کر مشرق سے مغرب کی طرف جاتا ہے اور جب وہ گھٹا بڑھتا ہے تو ہمیں اپنے ادراک کی غلطی کا احساس ہوتا ہے۔ اسی طرح ایک چھوٹا سا سکہ ایک ستارے کو ڈھانپ لیتا ہے لیکن ہماری عقل ہمیں بتاتی ہے کہ یہ ستارا ہماری زمین سے بھی کئی گناہدا ہے۔ پانی میں چھڑی ڈالیے تو یہ آنکھ کو ٹیہھی نظر آئے گی باہر نکال کر دیکھئے تو سیدھی ہو گی۔ سورج ہمیں حرکت کرتا ہوا محسوس ہوتا ہے لیکن یہ درحقیقت ساکن ہے۔ زمین کی سطح چھٹی لگتی ہے لیکن اصل میں یہ مدور ہے۔ چاند کی چاندنی جو کہ آنکھوں کو ٹھنڈک بخشتی ہے، چاند سے خارج ہوتی محسوس ہوتی ہے حالانکہ چاند خود بے نور ہے، اس کی روشنی تو سورج کی دین ہے۔ جس تاروں بھرے آسمان کے نظارے سے شاعر کا تخلیل سحر زدہ ہو جاتا ہے وہ ایک ماہر فلکیات کے لیے یکسر مختلف مفہوم رکھتا ہے۔

جس طرح دودھ کا جلا چھاچھ پھونک کر پیتا ہے یا سانپ کا ڈساری سے بھی ڈرتا ہے اسی طرح ہم بھی مجبور ہو جاتے ہیں کہ مظاہر اور حقیقت کے مابین تخصیص و تمیز کریں۔ ظاہریت اور اصلیت کی یہی تخصیص و تمیز فلسفیانہ تفکر کا نقطہ آغاز ہے۔ یہ تفریق و تمیز ایک عامی اور فلسفی دونوں کے لیے پریشان کن ہے۔ لیکن ایک عام آدمی اپنی عملی ضرورتوں کے تحت اس تفریق و تمیز سے سمجھوٹہ کر کے مطمئن ہو جاتا ہے۔ لیکن ایک فلسفی کے لیے یہ ایک چیز کا درجہ رکھتی ہے۔ چنانچہ وہ تلاش حقیقت کے طول طویل سفر پر نکل کھڑا ہوتا ہے۔ بقول رسول ”ایک عملی روحان رکھنے والا آدمی اور ایک فلسفی یہ جانتا چاہتے ہیں کہ ان کی (مظاہر کی) اصل کیا ہے۔ لیکن ایک فلسفی کی خواہش ایک عملی آدمی کی خواہش سے زیادہ شدید ہوتی ہے اور اس سوال کا جواب دینے میں جو مشکلات پیش آتی ہیں وہ ان سے زیادہ مضطرب بھی ہوتا ہے۔“

انسان کے ارد گرد پھیلی ہوئی کائنات میں اتنا تنوع اور تعدد پایا جاتا ہے کہ اس کا احاطہ کرنا ناممکن لگتا ہے۔ پانی مٹی سے مختلف ہے، ہوا آگ سے مختلف ہے، لکڑی، لوہے سے مختلف ہے وغیرہ۔ لیکن جیسے جیسے انسان کا علم بڑھتا گیا وہ ایک متجانس مادے (Homogenous Matter) کا تصور قائم کرنے میں کامیاب ہو گیا جو کائنات میں ہر طرف پھیلا ہوا ہے اور متعدد و مختلف مظاہر دراصل اسی ایک مادے کے مختلف اور متنوع پہلو

ہیں۔ لیکن اس بنیادی اصول یعنی مادے کی تشریحات بھی علمی ارتقاء کے ساتھ ساتھ بدلتی رہیں۔ کسی نے مادے کی چار اقسام (خاک و باد و آب و آتش) کا ذکر کیا، کسی نے مادے کو لاتعداد اور غیر تقسیم پذیر جواہر قرار دیا، کسی نے اسے تو انائی یا قوت کا نام دیا اور کسی نے سر سے سے اس کے وجود ہی سے انکار کر دیا۔ اس طرح نت نئے علمی اکشافات سے ہماری جانی پچانی دنیا اجنبی بنتی گئی۔

خارج کائنات کی نوعیت کے تعین کے ساتھ ساتھ جو دوسرا بڑا مسئلہ پیدا ہوا وہ ذہن اور علم کے بارے میں تھا۔ ذہن مادے سے یکسر مختلف نوعیت رکھتا ہے۔ مادی دنیا میں اگر میکانیت اور جبر کے قوانین کا فرمایا ہیں تو ذہن کی دنیا میں قوت تخلیق کی آزاد فعالیت پائی جاتی ہے۔ مادی اشیاء جگہ گھیرتی ہیں لیکن انکار و خیالات غیر مکانی ہوتے ہیں۔ ذہن اور مادہ اگر دونوں مختلف اور مفاضاد اصول ہیں تو ان کا باہمگرا اتصال و تعامل کیونکر ہوتا ہے؟

ذہن و مادی کی ٹھویت نے فلسفہ کی دو بڑی بحثوں یعنی وجودیات (Ontology) اور علمیات (Epistemology) کو جنم دیا۔ وجودیات اس سوال سے بحث کرتی ہے کہ خارجی مظاہر کی نوعیت و ماہیت کیا ہے اور علمیات کا بنیادی سوال یہ ہے کہ ہم علم کیسے حاصل کرتے ہیں: آیا عقل ذریعہ علم ہے یا حواس خمسہ کی اطلاعات؟ کیا عقل و حواس سے ماوراء بھی کوئی ذریعہ علم ہے جسے ہم وجدان والہام سے موسوم کر سکتے ہیں؟ ان بحثوں سے عقلیت پسندی، تحریکیت پسندی، وجودیت اور تشکیل جیسے مکاتب فکر پیدا ہوئے۔ غرض علم و آگہی کے ارتقاء کے ساتھ ساتھ انسان کی کائنات سے یکسر مختلف دوری اور مفارکت بھی پڑھتی گئی۔ فلسفی کی کائنات ایک علمی آدمی کی کائنات سے یکسر مختلف ہو گئی۔ تاروں بھرے آسمان اور طلوع آفتاب کا دلکش منظر اس کے لیے کوئی اور مفہوم اختیار کر گیا۔ اس کے پیانہ ہائے زمان و مکان بدل گئے۔ اس نے ٹھوں مادی حقائق کے فہم و ادراک کے لیے اپنی موضوعی نفسی کیفیات کو لازمی شرائط سمجھنا شروع کر دیا۔

فلسفی چونکہ ظاہر کے پس پر وہ پہاں اصل حقائق تک رسائی چاہتا ہے اس لیے اس کے سوچنے کا رنگ ڈھنگ عملی آدمی کے طرز فکر سے بہت مختلف ہو جاتا ہے۔ چنانچہ تفہیم فلسفہ کے لیے مخصوص ہنی تربیت کی ضرورت ہے جو کہ کسی شخص میں تحریکی طرز فکر اور مطلقی استدلال کی الہیت پیدا کر سکے۔ ایسی ہنی تربیت کے لیے رسول کی ”مسائل فلسفہ“

نہایت مفید کتاب ہے۔

اس کتاب کی سب سے بڑی خوبی یہ ہے کہ رسول قاری کو بذریعہ فلسفیانہ تفکر کی گہرائیوں میں لے جاتا ہے اور اس مقصد کے لیے روزمرہ کی زندگی سے عمدہ مثالیں دیتا ہے۔ امثلہ سے دقیق فلسفیانہ مسائل کی توضیح و تشریح اس کتاب کی سب سے بڑی خوبی ہے۔ کتاب کی زبان سادہ اور غیر تکنیکی ہے۔ اس میں مصنف کی یہ شعوری کوشش نظر آتی ہے کہ ایک مبتدی کو بذریعہ اور دلچسپ انداز میں فلسفیانہ باریکیوں سے روشناس کرایا جائے۔

رسل چونکہ خود ”تجھیلی حقیقت“ (Analytical Realism) کا حامی تھا اسی لیے اس کتاب کا عمومی روحانی تجزیاتی ہے۔ بعض جگہوں پر تو تجویہ و تحلیل میں اتنی شدت آ جاتی ہے کہ ساری بحث بال کی کھال اتنا نے کے متراوٹ ہو جاتی ہے۔

اگرچہ بقول رسول زیر نظر کتاب ”مسائل فلسفہ“ کا انہائی مختصر اور غیر مکمل جائزہ ہے، تاہم اس میں فلسفہ کی وہ تمام بڑی بھیشیں سمو دی گئی ہیں جن سے فلاسفہ بالعموم تعریض کرتے ہیں۔ اس میں مادیت، تصوریت، استقراء، کلیات، وجودان، حق و باطل، احتمالیت، علمیات وغیرہ کے بارے میں اختصار لیکن جامع انداز سے بحث کی گئی ہے۔ چنانچہ یہ کتاب جہاں ایک مبتدی کو فلسفہ کی نوعیت و ماهیت سے آگئی بخشتی ہے، وہیں اسے اس قبل بھی بنادیتی ہے کہ وہ فلسفہ کی دیگر کتاب کا سہولت سے مطالعہ کر سکے۔

کتاب کا آخری باب ”فلسفہ کی اہمیت“ خصوصی طور پر اہم ہے۔ اس میں رسول ہمیں یہ بتاتا ہے کہ فلسفے کا مطالعہ کیوں ضروری ہے۔ وہ فلسفے کو ایک ایسا علم قرار دیتا ہے جو مختلف سائنسوں کی وحدت اور ارتباط کے لیے ضروری ہے۔ فلسفہ اگرچہ سائنس کی طرح جتنی اور قطعی متانج مہیا نہیں کرتا وہ ایسے سوالات ضرور اٹھاتا ہے جو حصول علم کے نت نے امکانات روشن کر دیتے ہیں۔ اس طرح فلسفہ کی افادیت ہی اس میں مضمرا ہے کہ یہ جتنی اور یقینی متانج کی طرف را انہائی نہیں کرتا۔ فلسفہ کا جو شعبہ جنمی اور یقینی متانج پیدا کرنے کا اہل بن جاتا ہے وہ اس سے کٹ کر سائنس کی حدود میں آ جاتا ہے۔ فلکیات اور نفیات فلسفہ کی ہی شاخیں تھیں۔ لیکن متانج کی جنمیت اور قطعیت انہیں فلسفہ سے علیحدہ کر کے سائنس کی حدود میں لے گئیں۔

عملی زندگی میں سائنس کی اہمیت و افادیت ہر طرح سے مسلم ہے۔ لیکن سائنس فی نفس قدر (value) سے عاری ہے۔ انفرادی اور اجتماعی زندگی بس کرنے کے لیے اقدار کا عرفان اور ان سے وابستگی بہت ضروری ہے۔ وہ عملی افراد جو ٹھوس مادی حقائق اور سائنس کی افادیت کا ڈھنڈو رہا پیٹھیت ہیں اس حقیقت سے غافل ہیں کہ انسانی شخصیت کا ایک ارفع و اعلیٰ پہلو روحانی اور ذہنی زندگی کا بھی ہے۔ فلسفہ اگرچہ سائنس کی طرح عموم الناس کی زندگیوں پر براہ راست اثر انداز نہیں ہوتا وہ انسان کی ذہنی و روحانی بالیدگی کا سامان ضرور مہیا کرتا ہے۔ فلسفیانہ تفکر انسانی شخصیت کو قلب و نظر کی رفتقوں سے روشناس کرتا ہے اور اعلیٰ انسانی اقدار کا عرفان بجھتا ہے۔ حکمت و دانائی کا مفہوم یہ ہے کہ انسان کو مقاصد حیات کا علم ہو جائے۔ سائنس فی نفس نہ اچھی ہے نہ بری۔ اگر یہ انسانی فلاح و بہبود کے لیے استعمال کی جائے تو اس کا کردار قابل تعریف ہے لیکن اگر اسے انسانوں کی ہلاکت و بر بادی کا ذریعہ بنایا جائے تو یہ قابلِ نہد ہے۔ لیکن اسے قابل تعریف یا قابلِ نہد مبت بنانے والے ہیں تو انسان ہی جن کی اکثریت جلات و تعصبات کی زنجیروں میں جکڑی ہوئی ہے۔ انسان کی کوتاه بینی، جبلی غلامی اور تنگ نظری نے ہی سائنس کے کردار کو اپنہائی گھناؤنا اور بھیانک بنا دیا ہے۔ اس لیے آج کے دور میں سب سے زیادہ ضرورت فلسفیانہ تفکر کی ہے جو کہ تعصب اور تنگ نظری کی محدود فضاء سے انسانی ذہن کو نکال کر آزادی اور محبت کی وسعتوں میں لائے۔ رسائل لکھتا ہے:

”وہ ذہن جو فلسفیانہ تفکر کی آزادی اور غیر جانبداری کا عادی ہو جاتا ہے، وہ عالمِ جذبہ و عمل میں بھی اس آزادی اور غیر جانبداری کو قائم رکھتا ہے۔ ایسا ذہن اپنے جملہ مقاصد اور خواہشات کو کل کے اجزا کی حیثیت سے دیکھتا ہے اور اس بات پر اصرار نہیں کرتا کہ یہ خواہشات اور اعمال دنیا کے نہایت چھوٹے چھوٹے اجزاء ہیں جو باقی دنیا کو کسی انداز سے متاثر نہیں کرتے۔ غیر جانبداری جو تفکر کے حوالے سے سچائی کی خالص جستجو کا دوسرا نام ہے اعمال کے حوالے سے عدل و انصاف اور جذبات کے حوالے سے وہ ہمہ گیر رشتہ محبت ہے جو صرف ان افراد کے لیے مخصوص نہیں جنہیں ہم کا رآمدہ یا قابل

تعریف سمجھتے ہیں، بلکہ ہر خاص دعام سے استوار کیا جا سکتا ہے۔  
 چنانچہ تفکر نہ صرف ہمارے خیالات بلکہ ہمارے اعمال و جذبات کے  
 مجموعات کو بھی وسعت اور کشادگی عطا کرتا ہے۔ یہ ہمیں ساری  
 کائنات کا شہری بنا دیتا ہے۔ ایک چار دیواری کے اندر مجوس کسی  
 مخصوص مملکت کا شہری نہیں رہنے دیتا جو دنیا کی دوسری مملکتوں سے  
 بر سر پیکار ہو۔ انسان کی اصل آزادی اسی طرح کی آفاقی شہریت  
 میں مضمرا ہے اور کوتاه نظر نہیں ورجا کی غلامی سے نجات بس اسی طرح  
 ممکن ہے۔“

زیرِ نظر کتاب کا ترجمہ ادارہ مشعل کے زیر اہتمام شروع کیے گئے ”جدید مفکرین“  
 کے سلسلے کی ایک کڑی ہے۔ ترجمہ کی ذمہ داری ڈاکٹر عبدالخالق چیزیر میں شعبہ فلسفہ جامعہ  
 پنجاب کو سونپی گئی تھی جنہوں نے اسے نہایت خوش اسلوبی سے بھایا اور رسائل کے انکار کو  
 روای اور سلیس اردو میں پیش کیا۔ قارئین کی سہولت کے لیے آخر میں انہوں نے ایک  
 فہرنسگ اصطلاحات بھی شامل کر دی ہے جس سے اس کتاب کی افادیت بڑھ گئی ہے۔  
 فلسفے کے مسائل کی اشاعت اردو زبان میں ایک قابل قدر اضافہ ہے جس کے  
 لیے میں جناب ڈاکٹر عبدالخالق اور ادارہ مشعل کو مبارکباد پیش کرتا ہوں۔

ڈاکٹر نعیم احمد

شعبہ فلسفہ پنجاب، نیو کیمپس، لاہور

۲ جنوری ۱۹۹۵ء

## پیش لفظ

آئندہ صفحات میں محض سلبی تقيید سے گریز کرتے ہوئے میں نے مباحث کو ان مسائل فلسفیک محدود رکھا ہے جن کے ضمن میں میرے خیال کے مطابق ثبت اور تحریری انداز سے کچھ کہنا ممکن تھا۔ اسی بناء پر کتاب کا زیادہ تر حصہ مابعد الطیعتاں کی بجائے نظریہ علم پر مشتمل ہے اور بعض عنوانات، جن کے تحت فلاسفہ نے بہت بحث و تھیص کی ہے، اگر زیر غور لائے بھی گئے ہیں تو نہایت اختصار کے ساتھ۔

جی۔ ای۔ مور اور جے۔ ایم۔ کنیس کی غیر مطبوعہ تحریریں میرے لیے بہت مددگار ثابت ہوئی ہیں ————— مقدم الذکر معطیات حس اور طبیعی اشیاء کے باہمی تعلق کے ضمن میں اور موخر الذکر استقراء اور احتمال کے ضمن میں۔ پروفیسر گلبرٹ مرے کے نکات تقيید اور اس کی تجدادیز سے بھی میں نے بہت استفادہ کیا ہے۔

(مصنف)

## 1- ظاہر اور حقیقت

کیا دنیا میں کوئی ایسا علم ممکن ہے جو اس قدر حتمی اور یقینی ہو کہ کوئی صاحب فہم انسان اس میں شک نہ کر سکے؟ یہ سوال جو بادی النظر میں شاید آسان نظر آئے درحقیقت مشکل ترین سوالات میں سے ایک ہے۔ اگر ہمیں محض اس بات کا احساس ہو جائے کہ اس سوال کا ایک سیدھا سادہ اور باوثق جواب تلاش کرنے میں کیا رکاوٹیں پیش آسکتی ہیں تو سمجھ لیجئے کہ فلسفے کے مطالعے کی ہم نے ابتداء کر دی ہے۔ کیونکہ فلسفہ اسی نوعیت کے بنیادی سوالات کے جواب تلاش کرنے کی کوشش کا نام ہے۔ روزمرہ زندگی اور خود سائنسی فکر کے علی الرغم فلسفہ یہ کام سہل انگاری اور اذعانیت سے نہیں بلکہ سخت ناقدانہ انداز میں سرانجام دیتا ہے۔ فلسفیانہ تنقید کے اس وظیفے میں پس منظر کی حیثیت سے ان عوامل کا ادراک موجود رہتا ہے جو اس قسم کے سوالات کے اشکال کا باعث بنتے ہیں اور یہ آگہی بھی موجود ہوتی ہے کہ ان سوالات کے ضمن میں ہمارے عمومی تصورات کے اندر کس قدر ابہام اور ابجھنیں پائی جاتی ہیں۔

اپنی عام زندگی میں ہم بہت سی یاتوں کو یقینی قرار دیتے ہیں۔ اگر بنظر غائر دیکھا جائے تو ان میں اتنے ہیں اور اس قدر واضح تناقضات نظر آتے ہیں کہ شدید غور و فکر کے بعد ہی سمجھ میں آتا ہے کہ ہم درحقیقت کس بات پر یقین کرنے کے مجاز ہیں۔ یہ قدرتی امر ہے کہ تلاش حق کی ابتداء حاضر اور موجود تجربات سے کی جائے۔ بلاشبہ ایک لحاظ سے علم انہی تجربات کے توسط سے حاصل ہوتا ہے۔ لیکن وہ علم جو بلا واسطہ طور پر ہمارے تجربات ہمیں مہیا کرتے ہیں، عین ممکن ہے صحیح نہ ہو۔ بظاہر میں اس وقت ایک کرسی پر بیٹھا ہوں۔

ایک خاص شکل کی میز میرے سامنے ہے جس پر کچھ اور اق دکھائی دیتے ہیں جن پر قلمی یا چھپی ہوئی تحریر ہے۔ گردن گھما کے دیکھتا ہوں تو مجھے کھڑکی سے باہر عمارتیں، پادل کے لکڑے اور سورج دکھائی دیتے ہیں۔ مجھے یقین ہے کہ سورج زمین سے تقریباً نو کروڑ تیس لاکھ میل کے فاصلے پر ہے، یہ ایک آتشیں کہ ہے جو زمین سے کئی گناہ ہے، یہ کہ زمین کی دوری حرکت کی وجہ سے یہ ہر روز طلوع ہوتا ہے اور ایک غیر محدود مدت تک آئندہ بھی طلوع ہوتا رہے گا۔ مجھے یقین ہے کہ اگر کوئی دوسرا نارمل انسان میرے کمرے میں آئے گا تو وہ وہی کر سیاں، میز میں، کتابیں اور کاغذات دیکھے گا جو میں دیکھ رہا ہوں اور یہ کہ جو میز میں دیکھ رہا ہوں وہی ہے جسے میں اپنے بازو کی ٹیک سے محسوس کر رہا ہوں۔ یہ سب باقیں اس قدر بدیہی نظر آتی ہیں کہ انہیں بیان کرنے کی بھی چند اضورت نہیں بجز اس کے کہ کوئی ایسا شخص مجھ سے استفسار کرے جس کو بنیادی طور پر اس بات میں بھی ٹک ہو کہ آیا میں کسی شے کو جان بھی سکتا ہوں یا نہیں۔ بہر حال ان تمام باتوں میں اختلاں کی گنجائش موجود ہے۔ قبل اس کے کہ ہم اپنے بیان کی صحت کی جانب سے پوری طرح مطمئن ہو سکیں ان تمام امور پر احتیاط کے ساتھ خاصی بحث و تجھیص کی ضرورت ہے۔

ان مشکلات کی تصریح کے لئے آئیے ایک خاص میز پر اپنی توجہ مرکوز کریں۔ دیکھنے میں یہ مستطیل، بادامی رنگ کی اور چمکدار ہے۔ چھونے میں یہ ہموار، ٹھنڈی اور سخت ہے۔ جب میں اسے کھنکھناتا ہوں تو اس سے لکڑی کی سی آواز آتی ہے۔ کوئی بھی دوسرا شخص جو اس میز کو دیکھے گا، چھوئے گا اور اس کی آواز سنے گا، ان بیانات سے اتفاق کرے گا۔ چنانچہ لگتا ہے کہ اس معاملے میں اشکال کا کوئی پہلو موجود نہیں ہے۔ لیکن جو نبی ہم قدرے زیادہ باریک بنی کا مظاہرہ کرنے کی کوشش کرتے ہیں ہماری مشکلات کا آغاز ہو جاتا ہے۔ مجھے یقین ہے کہ پوری کی پوری میز حقیقتاً ایک ہی رنگ کی ہے لیکن اس کے وہ حصے جن پر روشنی پڑتی ہے دوسرے حصوں کی نسبت زیادہ اجلے نظر آتے ہیں اور بعض تو روشنی کے انکاس کی وجہ سے سفید معلوم ہونے لگتے ہیں۔ میں جانتا ہوں کہ اگر میں میز کے پاس حرکت کروں گا تو وہ حصے جو روشنی کو منعکس کر رہے ہیں بہت کے اعتبار سے مختلف ہو جائیں گے اور یوں بجیشیت مجموعی میز کے نظر آنے والے تمام رنگوں کی تقسیم و ترتیب بدل جائے گی۔ اس سے یہ نتیجہ برآمد ہوتا ہے کہ اگر ایک ہی لمحے میں کئی آدمی میز کو دیکھ رہے

ہوں تو ان میں سے کوئی بھی دو آدمی رنگوں کی بالکل ایک ہی طرح کی ترتیب نہیں دیکھ سکیں گے کیونکہ کوئی بھی دو آدمی ٹھیک ایک ہی زاویہ نگاہ سے میز کو نہیں دیکھ سکتے اور زاویہ نگاہ میں کسی بھی قسم کی تبدیلی روشنی کے انداز انکاس میں کچھ نہ کچھ فرق ضرور پیدا کر دے گی۔ عملی مقاصد کے لئے تو ایسے فرق بالعموم کوئی اہمیت نہیں رکھتے لیکن مثال کے طور پر ایک مصور کے لئے تمام تراہمیت اسی پہلو کو حاصل ہے۔ مصور کو یہ عادت ترک کرنا پڑتی ہے کہ چیزوں کے وہ رنگ دکھائے جائیں جو فہم عام کے مطابق ان کے اصل رنگ ہیں اور چیزوں کے ان رنگوں کو دکھانے کی عادت اپنانا پڑتی ہے جن میں وہ دکھائی دیتی ہیں۔ یہاں ان اختلافات میں سے ایک اختلاف کی بحث کا آغاز ہوتا ہے جو فلسفے میں بہت سی مشکلات کا باعث رہے ہیں یعنی ظاہر اور حقیقت میں اختلاف۔ چیزیں ظاہر کیوںکہ ہوتی ہیں اور ان کی حقیقت کیا ہے؟ مصور یہ جانتا چاہتا ہے کہ چیزیں ظاہر کس طرح ہوتی ہیں۔ ایک عملی رہجान رکھنے والا آدمی اور ایک فلسفی یہ جانتا چاہتے ہیں کہ ان کی اصل کیا ہے، لیکن ایک فلسفی کی خواہش عملی آدمی کی خواہش سے زیادہ شدید ہوتی ہے اور اس سوال کا جواب دینے میں جو مشکلات پیش آتی ہیں وہ ان سے زیادہ مضطرب بھی ہوتا ہے۔

بھر سے میز کی مثال لیجئے۔ ہم اوپر جس نتیجہ پر پہنچ چکے ہیں اس سے یہ بات واضح ہو گئی ہے کہ کوئی رنگ ایسا نظر نہیں آتا جس کے بارے میں صاف طور پر کہہ سکیں کہ بس یہی اس میز یا اس کے کسی حصے کا رنگ ہے کیونکہ میز اگر ایک جانب سے ایک قسم کے رنگوں کی دکھائی دیتی ہے تو دوسری جانب سے دوسرے رنگوں کی اور اس کی کوئی وجہ نہیں ہے کہ ان میں سے بعض رنگوں کو دوسرے رنگوں کے مقابلے میں زیادہ حقیقی شمار کیا جائے۔ اور ہم جانتے ہیں کہ ایک ہی زاویہ نگاہ سے بھی میز کا رنگ مصنوعی روشنی میں اک طرح کا، رنگندھے پن کے مریض (Colour Blind) کے لئے کسی اور طرح کا، اور نیلا چشمہ پہننے والے کے لئے ان سے بھی مختلف نظر آئے گا جبکہ تاریکی میں کوئی رنگ سرے سے نظر ہی نہیں آئے گا در آنحالیکہ جہاں تک چھوٹے اور سننے کا تعلق ہے میز کا اور اک مستقل رہے گا۔ چنانچہ رنگ کوئی ایسی صفت نہیں ہے جو میز کے اندر موجود ہے بلکہ ایک ایسی صفت ہے جو میز، اس کے دیکھنے والے اور میز پر پڑنے والی روشنی کے انداز، سب پر مختص ہے۔ جب روزمرہ کی زندگی میں ہم میز کے رنگ کی بات کرتے ہیں تو ہماری مراد اس رنگ سے ہوتی

ہے جو ایک صحیح انظر دیکھنے والے کے لئے ایک معمول کے نقطہ نظر سے اور روشنی کی عام کیفیات کے تحت ظاہر ہو گا۔ مگر دوسرے رنگ جو مختلف کیفیات کے دروان نظر آتے ہیں اس لائق ہیں کہ انہیں بھی یکساں طور پر حقیقی قرار دیئے جانے کا حقدار گردانا جائے۔ جانبداری کے الزام سے بخوبی کے لئے ہم اس پات کا انکار کرنے پر مجبور ہیں کہ میز کافی نفس کوئی ایک مخصوص رنگ ہے۔

یہی بات سطح کاری کے ضمن میں بھی صحیح ہے۔ ننگی آنکھ سے ہمیں لکڑی کی اندر ورنی دھاریاں نظر آتی ہیں لیکن دیسے میز کی سطح ہموار اور مسطح دکھائی دیتی ہے۔ اگر اسے خورد ہین کی مدد سے دیکھیں تو ہمیں ناہمواری کا احساس ہو گا، گویا پہاڑیاں اور وادیاں دکھائی دینے لگیں گی اور ہر قسم کے فرق نمایاں ہو جائیں گے جواب تک ننگی آنکھ سے پوشیدہ تھے۔ ان دونوں میں سے حقیقی میز کسے کہیں گے؟ قدرتی طور پر ہم یہ کہنا چاہیں گے کہ جو میز ہم خورد ہین کی مدد سے دیکھتے ہیں وہ زیادہ حقیقی ہے لیکن ایک زیادہ طاقتور خورد ہین استعمال کرنے سے یہ صورت پھر بدل سکتی ہے۔ اب اگر ہمیں اس پر بھروسہ نہیں جو ہم ننگی آنکھ سے دیکھتے ہیں تو اس پر بھروسہ کیوں کریں جسے ہم ایک خورد ہین کی مدد سے دیکھتے ہیں؟ یوں حواس پر ہمارا وہ اعتقاد متزلزل ہونا شروع ہو جاتا ہے جس سے ہم نے اپنے استدلال کی ابتداء کی تھی۔

یہی حال میز کی شکل کا بھی ہے۔ ہماری عادت ہے کہ ہم چیزوں کی حقیقی شکل کے بارے میں حکم لگا دیتے ہیں اور یہ کام ہم اس قدر بغیر سوچے سمجھے کرتے ہیں کہ اپنی دانست میں گویا ہم واقعیٰ حقیقی شکل کو دیکھ رہے ہیں۔ واقعہ یہ ہے کہ ہر شے نظر کے مختلف زایوں سے مختلف شکل کی دکھائی دیتی ہے۔ جو شخص تصویر کشی کافن سیکھنا چاہتا ہو اسے یہی بات ذہن نشین کرنا ہوتی ہے۔ اگر ہماری میز اصلًا مستطیل ہے۔ تو تقریباً تمام زاویہ ہائے نگاہ سے یوں محسوس ہو گا کہ اس کے دوزاویے حدود منفرجه ہیں۔ اگر دو مقابل اضلاع متوازی ہیں تو یوں معلوم ہو گا کہ دیکھنے والے سے دور کہیں نہ کہیں ایک نقطے پر مل جائیں گے۔ اگر ان کی لمبائی ایک جیسی ہے تو ایسا لگے گا جیسے قریب والا ضلع زیادہ لمبا ہے۔ ایک میز کو دیکھتے ہوئے یہ تمام باتیں عام طور پر نظر انداز ہو جاتی ہیں کیونکہ تجربے نے ہمیں یہ بات سکھلا دی ہے کہ ظاہری شکل ہی کی بنا پر حقیقی شکل کو تعمیر کر لیا جائے اور یہ حقیقی شکل وہ

نہیں ہے جسے ہم دیکھتے ہیں، بلکہ وہ ہے جسے ہم ظاہر سے نتیجہ اخذ کرتے ہیں۔ جو کچھ ہم دیکھتے ہیں اس کی شکل کمرے میں ہماری ہر نقل و حرکت کے ساتھ مسلسل بدلتی رہتی ہے۔ چنانچہ شکل کے اعتبار سے بھی حواس ہمیں میز کی حقیقت کا نہیں بلکہ محض اس کی ظاہری صورت کا علم دیتے ہیں۔

جب ہم حاسہ لمس پر غور کرتے ہیں تب بھی اسی قسم کی مشکلات پیش آتی ہیں۔

یہ تھی ہے کہ میز چھونے پر ٹھوس پن کا احساس پیدا کرتی ہے اور یہ کہ یہ دبانے کے عمل کو روکتی ہے۔ لیکن ہمارے احساس کا دارود اس امر پر ہے کہ ہم اسے کتنے ذریعے سے اور جسم کے کس حصے سے دباتے ہیں۔ چنانچہ جب یہ احساسات ہمارے جسم کے مختلف حصوں پر منحصر ہیں اور دباؤ کی شدت سے اس درجہ متعلق ہیں تو ان کے ذریعے سے میز کی کسی خاص صفت کا براہ راست معلم ہو جانا ناممکن ہے۔ البتہ ان احساسات کو زیادہ سے زیادہ میز کی کسی ایسی صفت کی علامات قرار دیا جا سکتا ہے جو ان احساسات کو پیدا تو کرتی ہے مگر فی الواقع ان میں خود رونما نہیں ہوتی۔ میز کو کھٹکھٹانے سے جو آواز پیدا ہوتی ہے اس پر یہ صورتحال اور بھی زیادہ وضاحت کے ساتھ منطبق ہوتی نظر آتی ہے۔

معلوم یہ ہوا کہ حقیقی میز..... اگر کوئی حقیقی میز ہے ..... وہ نہیں ہے جس کا تجربہ دیکھنے، چھونے یا سنتے سے براہ راست ہوتا ہے۔ حقیقی میز ہمارے علم میں بلا واسطہ آہی نہیں سکتی۔ اسے محض بلا واسطہ معلومات سے مرتبط کیا جا سکتا ہے۔ یوں یہاں دونہایت مشکل سوالات پیدا ہوتے ہیں:

(الف) کیا کوئی حقیقی میز موجود ہے؟

(ب) اگر ہے تو یہ کس نوعیت کی شے ہو سکتی ہے؟

ان سوالات پر غور کرنے کے لئے چند ایسی آسان اصطلاحات کا تعین مددگار ثابت ہو گا جن کے معانی واضح اور صاف ہوں۔ آئیے ان چیزوں کے لئے معطیات حس کی اصطلاح استعمال کریں جن کا حواس کی وساطت سے براہ راست علم ہوتا ہے۔ جیسے رنگ، آواز، بو، ٹھوس پن، کھردراپن وغیرہ۔ ”حس“ اس تجربے کا نام ہے جس کے ذریعے سے ان چیزوں کا بلا واسطہ علم ہوتا ہے یوں جب ہم کوئی رنگ دیکھتے ہیں تو ہمیں رنگ کی حس موصول ہوتی ہے۔ لیکن رنگ بجائے خود معطیہ حس ہے، حس نہیں ہے۔ رنگ وہ ہے

جس کا ہمیں بلا واسطہ اور اک ہوتا ہے اور حس اس اور اک کا نام ہے۔ یہ امر واضح ہے کہ اگر ہم میز کے بارے میں کچھ جاننا چاہتے ہیں تو یہ معطیات حس کے حوالے سے ممکن ہے۔ مثلاً بادامی رنگ، مستطیل شکل، ہمواری وغیرہ۔ انہیں ہم میز سے منسوب کر دیتے ہیں لیکن ان وجہ کی بناء پر جن کا ہم ذکر کر چکے ہیں ہم یہ نہیں کہہ سکتے کہ میز معطیات حس کے مترادف ہے یا یہ کہ معطیات حس بلا واسطہ طور پر میز کے خواص ہیں۔ چنانچہ اگر کوئی حقیقی میز واقعی موجود ہے تو سوال پیدا ہوتا ہے کہ معطیات حس کا حقیقی میز سے کیا تعلق ہے۔

ہم حقیقی میز..... اگر یہ موجود ہے..... کو ایک طبیعی شے کہیں گے۔ عمومی مسئلہ یہ ہے کہ معطیات حس کا طبیعی اشیاء سے کیا تعلق ہوتا ہے۔ طبیعی اشیاء کو کلی طور پر ماڈہ کا نام دیا جاتا ہے۔ چنانچہ ہم اپنے دوسرا لوں کو دوبارہ اس طرح پیش کر سکتے ہیں:

(الف) کیا ماڈہ نام کی کوئی شے موجود ہے؟

(ب) اگر ہے تو اس کی نوعیت کیا ہے؟

بیش پر اکلے (۱۶۸۵ء۔ ۱۷۵۳ء) پہلا فلسفی تھا جس نے اس نقطہ نظر کے لیے اپنے دلائل شد و مدد کے ساتھ پیش کئے کہ جو چیزیں ہمارے حسی تجربے میں آتی ہیں ان کا ہم سے الگ کوئی مستقل وجود نہیں ہے۔ اس نے اپنی کتاب

"Three Dialogues between Hylas and Philonus

in Opposition to Sceptics and Atheists"

یہ ثابت کرنے کے لئے لکھی کہ ماڈہ کا کوئی وجود نہیں اور کائنات مخفی اذہان اور اذہان کے تصورات پر مشتمل ہے۔ ہیلاس بنیادی طور پر ماڈے کا قائل تھا لیکن وہ فیلانس کے دلائل کا سامنا نہ کر سکا۔ بحث کے دوران اس نے ہیلاس کو یقین دلایا کہ اس کا نقطہ نظر نہایت بری طرح سے تناقضات اور مخالفات کا شکار ہے۔ آخر میں تردید ماڈے کے بارے میں اس کا اپنا نظریہ یوں سامنے آتا ہے جیسے یہ یکسر ایک فہم عامہ کی سی بات ہو۔ فیلانس کے دلائل مختلف نوعیتوں کے ہیں۔ ان میں سے بعض وقیع اور حکم ہیں لیکن بعض انجھے ہوئے اور بہم ہیں۔ تاہم یہ بات ثابت کرنے کا سہرا بارکے کے سر ہے کہ کوئی نامعقول بات کہے بغیر ماڈہ کے وجود کا انکار کیا جا سکتا ہے اور اگر کوئی ایسی اشیاء ہیں بھی جو ہم سے الگ مستقل بالذات حیثیت میں موجود ہیں تو وہ ہمارے حسی تجربے کا بلا واسطہ معروض نہیں ہو سکتیں۔

وجود مادہ کے موضوع سے مختلف مسائل متعلق ہیں جن کو واضح طور پر پیش نظر رکھنا ضروری ہے۔ عام طور پر ہم مادے سے مراد ایک ایسی چیز لیتے ہیں جو ذہن کا الٹ ہے، جو جگہ گھیرتی ہے اور جو کسی قسم کے بھی فکر و شعور سے عاری ہے۔ بارگلے نے خصوصاً اسی معنی میں مادہ کا انکار کیا ہے۔ گویا وہ اس بات کا انکار نہیں کرتا کہ وہ معطیات حس جنمیں ہم میز کی علامات وجود شمار کرتے ہیں وہ درحقیقت ایک ایسی چیز کی نشانیاں ہیں جو ہم سے بے تعلق اور آزاد ہے۔ وہ تو اس بات کا انکار کرتا ہے کہ یہ چیز غیر ذاتی ہے۔ یعنی نہ تو یہ ذاتی ہے اور نہ کسی ذاتی کے تصورات۔ بارگلے اعتراف کرتا ہے کہ جب ہم کمرے سے باہر چلے جاتے ہیں یا جب ہم اپنی آنکھیں بند کر لیتے ہیں تو تب بھی وہاں کوئی شے ضرور موجود ہو سکتی ہے۔ اور جسے ہم میز کا دیکھنا کہتے ہیں ہمارے لئے واقعاً یہ یقین کر لینے کا جواز مہیا کرتا ہے کہ جب ہم کسی چیز کو نہیں بھی دیکھ رہے ہو تو اس وقت بھی وہ چیز موجود ہوتی ہے۔ مزید برآں اس کا خیال ہے کہ ہمارے نہ دیکھنے کی صورت میں موجود چیز اس چیز سے یکسر مختلف نہیں ہوتی جسے ہم دیکھتے ہیں کیونکہ یہ دیکھنے جانے سے بالکل بے نیاز نہیں ہوتی اگرچہ یہ ہمارے دیکھنے کے عمل سے بے نیاز ہوتی ہے۔ یوں اس کی رائے بالآخر یہ قرار پاتی ہے کہ حقیقی میز خدا کے ذاتی کا ایک تصور ہے۔ ایسے تصور میں مطلوبہ استحکام اور ہماری ذات سے بے نیازی پائی جاتی ہے اور مادے کی طرح یہ یکسر ناممکن العلم بھی نہیں ہے۔ ہم اسے بلا واسطہ طور پر اور براہ راست نہیں جان سکتے۔ صرف تجھے اخذ کر سکتے ہیں۔

بارگلے کے بعد دوسرے فلاسفہ نے اس خیال کا بھی اظہار کیا ہے کہ اگرچہ میز اپنے وجود کے لئے میری بصارت کی محتاج نہیں تاہم کسی ذاتی کے ملاحظے (یا کسی اور صورت سے ضابطہ حس میں آنے) کی ضرور محتاج ہے گویہ لازمی نہیں کہ یہ ذاتی خدا ہی کا ذاتی ہو۔ بلکہ اکثر اوقات یہ کائنات کا کلی ذاتی ہوتا ہے۔ بارگلے کی طرح یہ فلسفی بھی اسی بناء پر یہ نقطہ نظر پیش کرتے ہیں کہ ان کے نزدیک بجز اذہان اور اذہان کے تصورات و احساسات کے کوئی شے حقیقی ہو ہی نہیں سکتی۔ کم از کم ہماری دانست میں حقیقی نہیں ہو سکتی۔ یہ فلاسفہ اپنی رائے کی حمایت میں جو دلیل پیش کرتے ہیں وہ کچھ اس طرح بیان کی جا سکتی ہے: ”جو کچھ خیال میں آسکتا ہے وہ صاحب خیال کے ذاتی میں آیا ہوا تصور ہے۔ اس

لئے ذہن کے تصورات کے سوا کوئی چیز خیالات میں آہ ہی نہیں سکتی۔ گویا ایسی ہر چیز ناممکن التصور ہے اور جو ناممکن التصور ہے، وہ موجود نہیں ہو سکتا۔“

میری رائے میں یہ استدلال مغالطے کا شکار ہے۔ البتہ جو لوگ اس استدلال کو استعمال کرتے ہیں وہ اسے اس قدر اجمال اور غیر پختگی کے ساتھ پیش نہیں کرتے۔ تاہم صحیح ہو یا غیر صحیح، یہ استدلال کسی نہ کسی صورت میں اکثر و پیشتر پیش کیا جا چکا ہے اور بہت سے فلسفیوں بلکہ جمہور فلاسفہ کا یہ موقف رہا ہے کہ اذہان ارواؤذہان کے تصورات کے سوا کوئی شے حقیقی نہیں۔ ایسے فلسفیوں کو متصورین کہا جاتا ہے۔ فلسفی جب مادہ کی تصریح کرتے ہیں تو یا تو بار کلکی طرح کہتے ہیں کہ یہ سوائے تصورات کے اجتماع کے اور کچھ نہیں یا لاکنیز (۱۶۶۲ء۔ ۱۷۱۶ء) کی طرح یہ کہتے ہیں کہ جو مادہ نظر آتا ہے وہ درحقیقی کم و بیش ناچونتہ اذہان کے اجتماع کا نام ہے۔ لیکن یہ فلسفی ارچہ ذہن کے نقیض کی حیثیت سے مادہ کا انکار کرتے ہیں ایک اور مفہوم میں وہ مادے کے وجود کا اقرار کرتے ہیں۔ یاد ہو گا کہ ہم نے دو سوالات اٹھائے تھے (الف) کیا کوئی حقیقی میز موجود ہے؟ (ب) اگر ہے تو یہ کس نوعیت کی شے ہو سکتی ہے؟ اب ہم نے دیکھا ہے کہ بار کلے اور لاکنیز دونوں قائل ہیں کہ حقیقی میز موجود ہے لیکن بار کلے کہتا ہے کہ یہ خدا کے ذہن میں تصورات کا ایک مجموعہ ہے اور لاکنیز کہتا ہے کہ یہ اذہان کی ایک بستی ہے۔ اس طرح دونوں ہمارے پہلے سوال کا جواب اثبات میں دیتے ہیں۔ دوسرے سوال کے جواب میں وہ عام لوگوں کی اختلاف کرتے ہیں۔ درحقیقت تقریباً تمام فلسفی متفق ہیں کہ حقیقی میز موجود ہے۔ وہ تقریباً سبھی متفق ہیں کہ بالعموم ہمارے معطیات حس (رنگ، شکل، ہمواری وغیرہ) خواہ وہ ہماری ذات پر کتنا ہی دارو مدار کیوں نہ رکھتے ہوں..... کا وقوع پذیر ہونا کسی ایسی شے کے وجود کی علامت ہے جو ہم سے بے نیاز اور شاید ان سے قطعاً مختلف ہے۔ لیکن پھر بھی ان کے بارے میں خیال یہ ہے کہ جب بھی ہم حقیقی میز سے ایک خاص نسبت پیدا کر لیتے ہیں وہ انہی معطیات حس کو معرض وجود میں لانے کا سبب بن جاتی ہے۔

یہ نقطہ نظر کہ حقیقی میز موجود ہے (خواہ اس کی ماہیت کچھ بھی ہو) جس پر فلاسفہ کا اتفاق ہے نہایت اہم ہے اور قمل اس کے کہ حقیقی میز کی ماہیت پر غور کیا جائے مناسب ہو گا کہ خود اس اتفاق رائے کی وجہ پر غور کر لیا جائے۔ ہمارا اگلا باب اسی بحث کے لئے

وقف ہو گا کہ حقیقی میز کی موجودگی کے لئے کیا دلائل پیش کیے جاسکتے ہیں۔ آئیے ایک لمحہ کے لئے ان امور پر غور کر لیں جنہیں ہم نے اب تک دریافت کر لیا ہے۔ ہم یہ بات واضح کر سکتے ہیں کہ اگر کوئی ایسی شے ہو جس کے بارے میں ہم سمجھیں کہ حواس کی وساطت سے ہم اس کا علم حاصل کر رہے ہیں تو دراصل حواس بلا واسط طور پر ہمیں اس شے کی حقیقت کا اس کی خود ملکفی حیثیت میں علم نہیں دیتے بلکہ محض کچھ معطیات حس کی حقیقت کا علم دیتے ہیں جن کا دار و مدار ہمارے نزدیک ہمارے اور اس شے کے باہمی تعلق پر ہے۔

لہذا جو کچھ ہمیں براہ راست دکھائی دیتا ہے یا محسوس ہوتا ہے وہ محض ظاہر ہے جسے ہم کسی پس پر دہ حقیقت کی علامت سمجھتے ہیں۔ لیکن اگر جو ظاہر ہوتا ہے وہ حقیقت نہیں ہے تو کیا ہمارے پاس یہ جانے کے لئے ذرائع ہیں کہ آیا کوئی حقیقت ہے بھی؟ اور اگر ہے تو کیا یہ جانے کا کوئی طریقہ ہے کہ وہ کیسی ہے؟

ایسے مسائل تحریر و استجواب کا باعث بنتے ہیں اور کچھ میں نہیں آتا کہ اس ضمن میں مضبوط مفروضات بھی کیونکر باطل ٹھہرتے ہیں۔ جانی پہچانی میز جو ہماری خیال آرائیوں کے لئے ذرا بھی محرک نہ تھی اب ایک ایسا معملاً نظر آتی ہے جس میں حیرت ناک امکانات موجود ہیں۔ ایک بات جو میز کے بارے میں ہم وثوق سے جانتے ہیں یہ ہے کہ یہ وہ نہیں ہے جو کہ ظاہر نظر آتی ہے۔ اس سیدھے سادے نتیجے کے بعد مختلف قیاس آرائیاں کرنے کی ہمیں مکمل آزادی ہے۔ لامبینگ کہتا ہے کہ یہ اذہان کا ایک اجتماع ہے۔ بارکے کہتا ہے کہ یہ خدا کے ذہن کا ایک تصور ہے۔ سنجیدہ سامنے علم کا نقطہ نظر جو کم مجرم اعقل نہیں ہے یہ ہے کہ مادہ سریع الحركت برتنی باروں کا ایک عظیم اجتماع ہے۔

ان عجیب و غریب امکانات کو دیکھ کر شکر ہوتا ہے کہ شاید میز کا کوئی وجود ہی نہ ہو۔ فلسفہ اگرچہ ان تمام مسائل کا حل پیش کرنے سے قاصر ہے جو ہمارے ذہن میں پیدا ہوتے ہیں لیکن یہ کم از کم ان مسائل کو اٹھانے پر قادر ضرور ہے جو تجسس میں اضافہ کرتے ہیں اور روزمرہ زندگی کی بالکل عام سی چیزوں کے پس پر دہ جو حیرانی اور استجواب کے پہلو موجود ہوتے ہیں انہیں آشکار کرتے ہیں۔

☆☆☆

## 2- مادے کا وجود

اس باب میں ہمیں دریافت یہ کرنا ہے کہ کیا کسی بھی مفہوم میں کوئی ایسی چیز موجود ہے جسے مادہ کہا جا سکتا ہو۔ کیا میز چند مخصوص صفات کے ساتھ قائم بالذات ہے۔ کیا یہ اس وقت بھی موجود رہتی ہے جب میں اسے دیکھ نہیں رہا ہوتا یا اس صورت میں یہ محض میری قوت تخلیلہ کی پیداوار ہوتی ہے..... ایک نہایت طویل خواب کے دوران میں نظر آنے والی ایک توہماںی میز؛ یہ سوال انتہائی اہمیت کا حامل ہے کیونکہ اگر ہم اشیاء کے مستقل بالذات ہونے کا یقین نہیں کر سکتے۔ دوسرے لوگوں کے اذہان کے بارے میں اس قسم کا یقین کرنے کی اگر کوئی بنیاد ہو سکتی ہے تو وہ ان کے اجسام کا مشاہدہ ہی ہے۔ چنانچہ اگر ہم اشیاء کے مستقل الوجود ہونے کا یقین نہیں کرتے تو گویا دیرانے میں تھارہ جائیں گے۔ ممکن ہے ہم یہ سمجھیں کہ پوری کی پوری خارجی دنیا سوائے خواب کے کچھ بھی نہیں ہے اور محض ہم وجود رکھتے ہیں۔ یہ ایک نہایت ناگوار امکان ہے۔ اگرچہ اسے کسی میں دلیل سے غلط ثابت نہیں کیا جا سکتا لیکن اس کو درست تسلیم کرنے کی بھی کوئی وجہ نظر نہیں آتی۔ زیر نظر باب میں ہم دیکھیں گے کہ ایسا کیوں ہے؟

قابلِ اشتباہ معاملات میں پڑنے سے پہلے آئیے ایک ایسا کم و پیش متعین نکتہ تلاش کرنے کی کوشش کریں جہاں سے اس بحث کی ابتداء کر سکیں۔ گوہم میز کے طبیعی وجود کو شک کی نگاہ سے دیکھتے ہیں ہم ان معطیات حص پر شک نہیں کر سکتے جن کے سب سے ہم سمجھتے ہیں کہ میز موجود ہے۔ ہمیں اس بات میں شک نہیں ہوتا کہ جب ہم دیکھتے ہیں تو

ایک خاص قسم کی سخت محسوس ہوتی ہے۔ یہ تمام باتیں جو نفیساتی نوعیت کی ہیں ہم قابل بحث نہیں سمجھتے۔ کسی اور بات میں شک کی گنجائش ہوتی ہو تو ہمارے با واسطہ تجربات میں سے کم از کم بعض قطعی طور پر یقینی معلوم ہوتے ہیں۔

فلسفہ جدید کے بانی ڈیکارت (۱۵۹۶ء۔ ۱۶۵۰ء) نے ایک طریق کار دریافت کیا تھا جواب بھی کار آمد ہو سکتا ہے یعنی با ضابطہ شک کا طریقہ کار۔ اس نے اس امر پر اصرار کیا کہ وہ کسی ایسی بات پر یقین نہیں کرے گا جو اسے صاف صاف اور صراحت کے ساتھ تجھ دکھائی نہ دے۔ جہاں تک گنجائش ہو گی وہ شک کرتا چلا جائے گا اور صرف اس وقت اسے ترک کرے گا جب اسے ترک کرنے کی اسے کوئی خاص وجہ نظر آئے گی۔ اس طریق کار کو استعمال کرنے سے وہ بالآخر قائل ہو گیا کہ وہ تنہ وجود جس کا وہ قطعی طور پر یقین کر سکتا ہے خود اس کا اپنا وجود ہے۔ اس نے کہا فرض کیجئے کہ ایک دھوکے باز دیوزاد ہے جو اپنی شیطنت سے بے اصل چیزوں کو اصلیت کا جامہ پہنا کر دنیاۓ حواس میں پیش کرتا رہتا ہے۔ ایسے دیوزاد کا وجود قرینے سے بہت بعد معلوم ہوتا ہے لیکن ناممکن بہر حال نہیں ہے۔ اس طرح حواس کے ذریعے سے جن چیزوں کا اور اک ہوتا ہے ان کی اصلیت پر شک کرنا ناممکن ہے کیونکہ اگر یہ وجود نہ ہو تو دیوزاد دھوکہ کس کو دے گا۔ اگر کوئی شخص شک کرتا ہے تو اس کا موجود ہونا تو ضروری ہے۔ کسی بھی تجربے سے گزرنے کے لئے تجربہ کرنے والے کا ہونا ناگزیر ہے۔ اس طرح گویا ایک فرد کے لئے اس کا اپنا وجود قطعی طور پر یقینی ہوتا ہے۔ ڈیکارت کا مقولہ ہے ”میں سوچتا ہوں اس لیے میں ہوں۔“ اس تینکو نیاد بنانے کے لئے معلومات کی وہ دنیا پھر سے تغیر کرنا شروع کر دی جسے اس کے عمل تشکیل نے بر باد کر دیا تھا۔ شک کا طریق کار دریافت کر کے اور یہ ثابت کر کے کہ موضوعی باتیں سب سے زیادہ یقینی ہوتی ہیں ڈیکارت نے فلسفے کی بڑی خدمت کی ہے جس سے اب بھی فلسفے کے طلبہ کو ہدایت کی روشنی میسر آتی ہے۔

لیکن ڈیکارت کا استدلال استعمال کرنے میں کچھ احتیاط ضروری ہے۔ ”میں سوچتا ہوں اس لیے میں ہوں۔“ سے جو مفہوم اخذ کیا گیا ہے وہ اس حد سے زیادہ ہے جسے ہم خالصتاً یقینی کہہ سکیں۔ بظاہر یقینی معلوم ہوتا ہے کہ میں جو کل تھا آج بھی وہی ہوں لیکن اصل ”میں“ تک رسائی حاصل کرنا اتنا ہی مشکل ہے جتنا اصل میز تک اور اس میں مطلق

اور حقیقیت کی وہ کیفیت نظر نہیں آتی جو جزئی تجربات میں پائی جاتی ہے۔ جب میں اپنی میز کو دیکھتا ہوں اور مجھے ایک خاص بادامی رنگ نظر آتا ہے تو اس تجربے میں جو بات فوری طور پر یقینی ہے وہ یہ نہیں کہ ”میں ایک بادامی رنگ دیکھ رہا ہوں“ بلکہ یہ کہ ”ایک بادامی رنگ دکھائی دے رہا ہے۔“ اس سے بلاشبہ بادامی رنگ دیکھنے والی کسی شے اور دیکھنے والے کسی شخص کا وجود لازم آتا ہے لیکن مجھے خود اس سے کم و بیش مستقل شخصیت کا وہ وجود لازم نہیں آتا جسے ہم ”میں“ کہتے ہیں۔ جہاں تک بلا واسطہ یقین کا تعلق ہے ممکن ہے کہ جو ذات اس بادامی رنگ کا ملاحظہ کرتی ہے اس قدر عارضی ہو کہ اگلے ہی لمحے وہ، وہ نہ رہے۔ پس یہ ہمارے جزوی خیالات اور تاثرات ہی ہیں جنہیں وثوق اولیٰ کا درجہ حاصل ہے اور یہ بات ہمارے معمول کے ادراکات کی طرح ہمارے خوابوں اور ہمارے واقعوں کے بارے میں بھی صحیح ہے۔ جب ہم خواب دیکھتے ہیں یا بیداری میں، مثال کے طور پر، ہمیں کوئی بہوت نظر آتا ہے تو ہمیں وہ تحسات یقیناً موصول ہوتے ہیں جو ہم سمجھتے ہیں کہ ہمیں موصول ہو رہے ہیں لیکن مختلف وجوہ کی بنا پر ہم یہ سمجھتے ہیں کہ ان تحسات کے مقابل کوئی مادی شے موجود نہیں ہے۔ اس امر تیقین سے جو ہمارے ذاتی تجربات کے علم سے بہر حال متعلق ہے اس نوعیت کے غیر معمولی واقعات کو مستثنی کرنے کی حاجت نہیں۔ یہاں ہمیں ایک مضبوط اساس میر آتی ہے جہاں سے ہم تلاش علم کی ابتداء کر سکتے ہیں۔

مسئلہ زیر بحث یہ ہے مانا کہ ہم اپنے معطیات حس پر پورا یقین رکھتے ہیں لیکن کیا ہم کو یہ حق بھی حاصل ہے کہ ان معطیات حس کو ان چیزوں کی علامت مان لیں جو اشیائے طبی کے نام سے موسوم ہیں۔ جب ہم ان تمام معطیات حس کو گنو اچے ہوں جنہیں ہم فطری طور پر میز سے متعلق قرار دیتے ہیں تو کیا ایسا ہے کہ ہم نے میز کے بارے میں سب کچھ کہہ دیا یا یہ کہ میز اس کے علاوہ بھی کچھ ہے..... معطیات حس سے ماورا! یعنی ایسی چیز جو میرے کمرے سے باہر نکل جانے پر بدستور موجود رہتی ہے۔ فہم عامہ تو بلا تال اس کا جواب اثبات میں دے گا۔ ایسی چیز جس کی خرید و فروخت ہو سکے، جسے اپنی جگہ سے ہٹایا جاسکے، جس پر پوشش ڈالی جاسکے، وغیرہ محض ہمارے معطیات حس کا ایک مجموعہ قرار نہیں دی جاسکتی۔ اگر پوشش سے میز پوری طرح ڈھانپ دی جائے تو میز سے ہمیں کوئی معطیات حس موصول نہیں ہوں گے۔ اگر میز کی ترکیب تمام تر معطیات حس ہی سے ہوئی ہوتی تو

اس صورت میں اس کا وجود ختم ہو جاتا۔ اس کی پوشش ہوا میں معلق رہ جاتی اور میز کی جگہ پر پوشش کا نٹھر جانا مخفی مجذہ کے ذریعہ سے ممکن ہو سکتا۔ یہ صریحاً لغو معلوم ہوتا ہے لیکن جو شخص فلسفی بننا چاہتا ہے اسے لغویات سے گھبرا نہیں چاہئے۔

ہم جو یہ سمجھتے ہیں کہ معطیات حس سے مسترد ایک طبیعی شے بھی ہونی چاہئے۔ تو اس کی ایک بڑی وجہ یہ ہے کہ ہمیں مختلف افراد کے لئے ایک شے مشترک کا وجود درکار ہوتا ہے۔ جب کھانے کی میز کے اطراف میں دس افراد بیٹھے ہوں تو یہ فرض کرنا بالکل خلاف عقل ہو گا کہ ان سب کو ایک ہی میز پوش، ایک ہی چھریاں، ایک سے کائنے، چیج اور گلاس دکھائی نہیں دے رہے لیکن معطیات حس جدا گانہ طور پر ہر فرد کی ذات کے ساتھ مخصوص ہیں جو کچھ بلا واسطہ ایک فرد کی نگاہ کے سامنے ہو گا وہ دوسرے کے پیش نظر نہیں ہو سکتا۔ وہ سب اشیاء کو قدرے مختلف نقطے پر نظر سے دیکھتے ہیں اور یوں ان کو قدرے مختلف دیکھتے ہیں۔ چنانچہ اگر کوئی ایسی عمومی اور مستقل الوجود اشیاء ہو سکتی ہیں جو کسی بھی مفہوم میں بہت سے افراد کے علم میں آ سکیں تو پھر شخصی اور جزوی معطیات حس سے ماوراء کچھ ضرور موجود ہونا چاہئے۔ اب سوال یہ ہے کہ ایسی عمومی اور مستقل الوجود اشیاء کے ہونے کا ثبوت کیا ہے۔

قدرتی طور پر اس کا پہلا جواب تو یہ نظر آتا ہے کہ اگرچہ میز مختلف افراد کو کچھ کچھ مختلف دکھائی دیتی ہے تاہم جب وہ میز کی طرف نگاہ کرتے ہیں تو سب کو کم و بیش ایک ہی قسم کی چیزیں نظر آتی ہیں۔ مناظر کے جو باہمی امتیازات ہیں ان کا دار و مدار صرف قوانین تناظر اور روشنی کے انعکاس پر ہے۔ اس طرح یہ بات اخذ کرنا آسان ہو جاتا ہے کہ ایک مستقل شے موجود ہے جو مختلف افراد کے معطیات حس کی تہ میں پوشیدہ ہے۔ میں نے اپنی میز سابق صاحب خانہ سے خریدی تھی۔ میں اس کے معطیات حس نہیں خرید سکتا تھا جو اس کے جانے کے ساتھ ہی ختم ہو گئے تھے لیکن جو میں خرید سکتا تھا اور جسے میں نے فی الواقع خریدا وہ میز کے سابق مالک کے سے معطیات حس حاصل کرنے کی ایک معتبر توقع تھی۔ واقعہ یہ ہے کہ مختلف افراد کے معطیات حس باہم متشابہ ہوتے ہیں۔ ایک مخصوص جگہ پر ایک فرد مختلف اوقات میں ایک ہی طرح کے معطیات حس رکھتا ہے۔ اس بناء پر ہم سمجھتے ہیں کہ معطیات حس سے ماوراء کوئی مستقل اور مشترک شے بھی ہے جو مختلف اوقات میں اور مختلف اشخاص کے لئے مخصوص معطیات حس پیدا کرتی رہتی ہے۔

مندرجہ بالا استدلال میں ہم نے فرض کر لیا ہے کہ میرے علاوہ دوسرے افراد بھی موجود ہیں۔ یوں ہم مخالف مصادرہ علی المطلوب کا شکار ہوئے ہیں۔ دوسرے افراد چند معطیات حس کی بناء پر میرے پیش نظر ہوتے ہیں۔ مثلاً ان کی صورت، آواز وغیرہ اور اگر میرے پاس یہ ماننے کی کوئی وجہ نہ ہو کہ میرے معطیات حس سے مستغنی طبیعی اشیاء موجود ہیں تو میرے پاس اس بات کی بھی وجہ نہیں ہوئی چاہئے کہ دوسرے افراد حقیقی دنیا میں موجود ہیں۔ چنانچہ جب ہم یہ ثابت کرنے کی کوشش کرتے ہیں کہ ہمارے معطیات حس سے مستغنی اشیاء موجود ہوئی چاہئیں تو ہم دوسرے افراد کی شہادت کو استعمال نہیں کر سکتے کیونکہ اس شہادت میں خود ہمارے معطیات حس شامل ہیں اور جب تک ہمارے معطیات حس کا ہم سے مستغنی چیزوں کی علامت ہونا ثابت نہ ہو جائے۔ دوسرے لوگوں کے تجربات پتختہ اخذ نہیں ہو سکتے۔ لہذا اگر ممکن ہو تو ہمیں خود اپنے خالص ذاتی تجربات کے وہ خصائص ڈھونڈنے چاہئیں جو ہماری ذات اور ذاتی تجربات سے متغائر چیزوں کے وجود کا ثبوت کہم پہنچائیں یا کم یہ ثبوت کہم پہنچانے کی صلاحیت رکھتے ہوں۔

ایک لحاظ سے ہمیں یہ بات مان لئی چاہئے کہ ہم اپنی ذات اور اپنے ذاتی تجربات کے علاوہ کسی شے کے وجود کو کبھی بھی ثابت نہیں کر سکتے۔ اس مفروضے میں کوئی منطقی قباحت نہیں کہ دنیا میری ذات، میرے تخيلات و تاثرات اور حواس سے عبارت ہے اور یہ کہ ان کے علاوہ سب وہم ہے۔ ممکن ہے خواب میں ایک نہایت پچیدہ دنیا دیکھنے میں آئے لیکن جب ہم بیدار ہوتے ہیں تو پتہ چلتا ہے کہ یہ محض ایک دھوکا تھا۔ دوسرے الفاظ میں خواب کے دوران معطیات حس کے مقابل وہ طبیعی اشیاء نہیں ہوتی جو فطری طور پر ہم سمجھتے ہیں کہ ہوئی چاہئیں (یہ سچ ہے کہ اگر طبیعی دنیا کا وجود تسلیم ہے تو ممکن ہے خوابوں میں معطیات حس کی وجہ طبیعی ہوں۔ مثلاً یہ ممکن ہے کہ دروازے کو دھماکے سے بند کرنے کی وجہ سے ایک بھری جگ کا منظر دکھائی دینے لگے۔ اس صورت میں اگرچہ میرے معطیات حس کا سبب طبیعی ہے لیکن ان کے بالمقابل طبیعی شے موجود نہیں) اس مفروضے میں کوئی منطقی احوال نہیں کہ زندگی تمام تر ایک خواب ہے جس میں جو چیزیں ہمیں نظر آتی ہیں سب کی سب خود ہماری اپنی پیدا کردہ ہیں۔ اگرچہ یہ منطقی طور پر محال نہیں اسے سچ مان لینے کی بھی ہمارے پاس کوئی وجہ نہیں۔ زندگی کے حقائق کی توجیہ کرنے کے

لئے یہ ایک کم سادہ مفروضہ ہے ہے نسبت فہم عامہ کے اس مفروضے کے کہ ہم سے الگ اشیاء حقیقتہ موجود ہیں جن کی فعلیت کے عمل کے طور پر ہم میں حواس پیدا ہوتے ہیں۔ اشیاء حقیقتہ موجود ہیں۔ اس مفروضے کی سادگی کا اعتراف کرنا بڑا آسان ہے۔

اگر ایک لمحے میں بلی کمرے کے ایک حصے میں دکھائی دے اور دوسرے لمحے میں دوسرے حصے میں تو یہ سمجھ لینا فطری ہے کہ ایک حصے سے حرکت کر کے درمیان میں کئی مقامات سے ہوتی ہوتی وہ دوسرے حصے میں چلی گئی، لیکن اگر یہ میرے معطیات حس کا ایک مجموعہ ہوتی تو یہ کبھی کسی ایسی جگہ پر نہیں ہو سکتی تھی جہاں میں نے اسے نہیں دیکھا۔ اس صورت میں مجھے مانا پڑے گا کہ میرے نہ دیکھنے کے دوران اس کا وجود مفقود ہو گیا تھا اور پھر نئی جگہ پر یہ اچانک معرض وجود میں آگئی۔ اگر بلی کا وجود ہے، قطع نظر اس بات کے کہ میں اسے دیکھتا ہوں یا نہیں دیکھتا، تو ہم خود اپنے تجربے کی بناء پر سمجھ سکتے ہیں کہ دونغاوں کے درمیان یہ کس طرح بھوکی ہوتی ہے۔ لیکن میرے نہ دیکھنے کی صورت میں اگر یہ موجود نہیں ہوتی تو بات بڑی عجیب ہو گی کہ بلی کے غیر موجود ہونے کی حالت میں اس کی بھوک اتنی ہی تیزی سے بڑھتی ہے جتنی کہ موجودہ ہونے کی حالت میں۔ اور اگر بلی محض معطیات حس پر مشتمل ہے تو پھر یہ بھوکی نہیں ہو سکتی کیونکہ صرف میری اپنی بھوک ہی میرے لئے معطیہ حس قرار پاسکتی ہے۔ چنانچہ بلی کی نمائندگی کرنے والے معطیات حس جن سے بلی کی بھوک کا علم ہونا ایک فطری سی بات نظر آتی تھی بالآخر ایک ناقابل توجیہ امر ہن جاتا ہے۔ خصوصاً جب ان معطیات کو محض حرکات اور مختلف الوان کے صہبوں سے وابستہ کیا جائے جن کو بھوک کا لگانا اتنا ہی محال ہے چنانکہ ایک مثلث کافی باہ کھلینا۔

لیکن اس بلی والی مثال میں جو دو قسمیں پیش آتی ہیں وہ ان دو قسم کے مقابلے میں کچھ بھی نہیں ہیں جو انسانوں کی صورت میں پیش آتی ہیں۔ جب انسان باقیں کرتے ہیں..... یعنی جب ہم مخصوص قسم کی آوازیں سنتے ہیں، جنہیں ہم مخصوص قسم کے خیالات و تصورات کے ساتھ وابستہ قرار دے دیتے ہیں اور اس کے ساتھ ہی ہم ہونٹوں کی کچھ حرکات اور چہرے کی وضع قطع کو دیکھتے ہیں..... تو اپنے آپ کو یہ باور کرانا بہت مشکل ہے کہ جو کچھ ہم سن رہے ہیں، یہ کسی فکر کا اظہار نہیں ہے کیونکہ ہم جانتے ہیں کہ ہم بھی اسی قسم کی آوازیں نکالتے ہیں۔ اگرچہ ایسی صورت بلاشبہ خواب کی حالت میں بھی پیش آتی ہے

جب ہم غلطی سے دوسرے لوگوں کا وجود مان لیتے ہیں مگر خوابوں میں ہر بات کم و بیش اسی عالم کی تجویز کردہ ہوتی ہے جسے ہم عالم بیداری کہتے ہیں۔ بلکہ اگر طبیعی دنیا کا وجود تسلیم کر لیا جائے تو خوابوں کی توجیہ بھی سائنس کی رو سے ممکن ہے۔ پس ہر اصول سادگی کا تقاضا یہی معلوم ہوتا ہے کہ ہم اپنے اس فطری خیال پر قائم رہیں کہ ہمارے اور ہمارے معطیات حس کے علاوہ بھی واقعی کچھ چیزیں ضرور ہیں جو اپنے وجود کے لئے ہمارے ادراک کی محتاج نہیں۔

یہ امر واقعہ ہے کہ ہم بنیادی طور پر دلائل کی بناء پر یہ ورنی دنیا کے وجود کے قائل نہیں ہوتے بلکہ جو نبی سوچنے سمجھنے کی صلاحیت ہم میں پیدا ہوتی ہے ہم اس عقیدے کو پہلے سے اپنے اندر موجود پاتے ہیں۔ اسے ہم جبکی عقیدہ کہہ سکتے ہیں۔ اس عقیدے کو شک کی نگاہ سے دیکھنے کی بجائے اس کے کوئی وجہ نہیں کہ کم بصارت کی صورت میں یوں معلوم ہوتا ہے کہ ہم جبکی طور پر ہی معطیات حس کو مستقل بالذات شے قرار دے دتے ہیں جبکہ دلائل سے یہ ثابت ہوتا ہے کہ معطیات حس اور شے دونوں ایک نہیں ہو سکتے۔ لیکن ایک طرح پر اس دریافت سے ہمارے اس جبکی عقیدے کو کوئی صدمہ نہیں پہنچتا کہ ایسی چیزیں موجود ہیں جو ہمارے معطیات حس سے مطابقت رکھتی ہیں۔ یہ امر گو قوت لامسہ کے بارے میں کچھ عجیب سا معلوم ہوتا ہے لیکن جہاں تک سوچنے، چکھنے اور سننے کا تعلق ہے ذرا بھی حیرت انگیز نہیں۔ اب چونکہ اس عقیدے سے کسی بھی قسم کی مشکلات پیدا نہیں ہوتیں بلکہ اس سے ہمارے تجربات کے بیان میں سادگی اور لظم و ضبط پیدا ہوتا ہے اس لئے اسے مسترد کرنے کی کوئی معقول وجہ نظر نہیں آتی۔ پس اس بناء پر ..... اگرچہ خواب کی مثال پیش نظر ہونے کے باعث دل میں تھوڑا سا شک پیدا ہو گیا ہے ..... ہم تسلیم کر سکتے ہیں کہ خارجی دنیا حقیقتہ موجود ہے اور یہ کہ اس کی موجودگی اس امر پر منحصر نہیں کہ ہم پہنچیں اس کا ادراک کرتے رہیں۔

وہ استدلال جس کی بناء پر ہم اس نتیجے تک پہنچ ہیں یقیناً اتنا مضبوط نہیں جتنا کہ ہونا چاہئے تھا۔ لیکن اکثر فلسفیانہ استدلال اسی نوعیت کے ہوتے ہیں۔ الہذا مناسب ہو گا کہ اس کے عمومی خصائص اور اس کی صحت پر مختصرًا غور کر لیا جائے۔ ہم جانتے ہیں کہ ہر قسم کے علم کی عمارت ہمارے جبکی عقائد پر استوار ہونی چاہئے۔ اگر ان عقائد کو رد کر دیا

جائے تو کچھ بھی باقی نہیں رہتا۔ لیکن جبکی عقائد میں سے بعض دوسروں کی نسبت زیادہ پختہ ہوتے ہیں اور ان میں سے بہت ایسے بھی ہیں جو استمرار اور تلازم کی بناء پر ایسے عقائد سے گذرا بھی ہو جاتے ہیں جو درحقیقت جبکی نہیں ہوتے لیکن غلطی سے جبکی شمار ہونے لگتے ہیں۔

فلسفہ کو ہمارے جبکی عقائد کا نظام مرتب کرنا چاہئے۔ اس ضمن میں ابتداء ان عقائد سے ہونی چاہئے جو سب سے زیادہ قوی ہیں اور ان میں سے ہر ایک کو حتی الواسع الگ الگ اور غیر متعلقہ زوائد سے معاپیش کرنا چاہئے۔ اسے بڑی احتیاط سے یہ لحاظ رکھنا چاہئے کہ ہمارے مجموعہ عقائد کی بالآخر جو صورت قرار پائے۔ اس میں کوئی عقیدہ سکی دوسرے عقیدے سے متصادم نہ ہو بلکہ سب ایک مربوط نظام کی شکل اختیار کیے ہوئے ہوں۔ سکی بھکی عقیدے کو رد کرنے کی اس کے سوا کوئی وجہ نہیں ہو سکتی کہ وہ دوسرے عقائد جبکی سے تناقض ہے۔ اس لیے اگر سارا نظام مربوط اور اندر و فی تناقضات سے پاک ہے تو یقیناً یہ اس لائق ہے کہ اسے قبول کر لیا جائے۔ یہ امکان بہر حال باقی رہتا ہے کہ ہمارے تمام عقائد یا ان میں سے چند غلط ہوں۔ اس لیے ان سب کے بارے میں شک کا خفیف ساعفصہ باقی رہنا ناگزیر ہے۔ لیکن اگر ہم نے کسی عقیدے کو رد کرنا ہے تو اسے کسی دوسرے عقیدے کیک بناء پر ہی رد کیا جا سکتا ہے۔ چنانچہ اپنے جبکی عقائد اور ان عقائد کی تصریحات کو ایک نظام میں ترتیب دینے سے اور اگر ضروری ہو تو، یہ دیکھنے کے بعد کہ ان میں سے کن عقائد کی ترمیم و تفسیخ بہت زیادہ ضروری ہے ہم اپنے علم کی ایک ایسی باقاعدہ اور منظم عمارت تعمیر کر سکتے ہیں جو صرف ان جبکی عقائد کی بنیاد پر قائم ہو۔ اس میں غلطی کا امکان پھر بھی باقی رہتا ہے۔ تاہم اگر ہم حتی طور پر قبول کر لینے سے پہلے نظام عقائد کے مشتملات کے باہمی تعلق پر غور کر لیں اور ان کا تنقیدی جائزہ لے لیں تو اس امکان کو بہت کم کیا جاسکتا ہے۔

فلسفہ کم از کم یہ وظیفہ سرانجام دے سکتا ہے۔ اکثر فلسفیوں کا، صحیح یا غلط طور پر، یہ عقیدہ ہے کہ فلسفہ اس سے بھی بہت زیادہ کر سکتا ہے یعنی یہ کہ یہ ہمیں کائنات بحیثیت کل اور حقیقت مطلقہ کی نوعیت کے بارے میں علم فراہم کر سکتا ہے جو کہ فلسفہ کے سوا کسی اور حوالے سے ممکن نہیں۔ قطع نظر اس کے کہ اس عظیم مقصد کا حصول واقعہ ممکن ہے یا نہیں۔

فلسفہ کم از کم وہ منسکرانہ اور واجبی کردار ضرور ادا کر سکتا ہے جس کا ہم نے ذکر کیا ہے۔ وہ لوگ جو فہم عامہ کی صداقت کو شک کی نگاہ سے دیکھنا شروع کر دیتے ہیں ان کے نزدیک فلسفیانہ مسائل کے حل میں جو محنت شاقہ درکار ہوتی ہے اس کی تصویب کے لیے یہ کردار کافی بھی ہے۔



### 3- مادے کی نوعیت

گزشتہ باب میں اگرچہ دلائل سے ثابت نہیں ہوا لیکن اس بات کے قرین عقل ہونے پر اتفاق کیا جا چکا ہے کہ معطیات حس..... مثلاً میز سے متعلقہ معطیات حس..... درحقیقت کسی ایسے وجود کی علامت ہوتے ہیں جو ہم سے اور ہمارے ادراکات سے ماوراء ہے۔ گویا میں نے طے کر لیا ہے کہ رنگ، صلابت آواز وغیرہ کے احساسات (جن سے میرے لئے میز کا ظاہر مرتب ہوتا ہے) سے ماوراء کوئی اور چیز بھی ہے جس کے لیے یہ احساسات ظواہر کا درجہ رکھتے ہیں۔ جب بھی میں اپنی آنکھیں بند کرتا ہوں رنگ کا احساس ختم ہو جاتا ہے۔ جب میں اپنے بازو میز سے ہٹا لیتا ہوں صلابت کا حاس ختم ہو جاتا ہے۔ جب میں انگلیوں کے جوڑوں سے میز کو تھپٹھپانا بند کر دیتا ہوں تو آواز کا احساس ختم ہو جاتا ہے۔ لیکن مجھے یہ یقین کبھی نہیں ہوتا کہ جب یہ تمام احساسات ختم ہو جاتے ہیں تو میز بھی معلوم ہو جاتی ہے۔ اس کے برخلاف میرا عقیدہ یہ ہے کہ یہ میز کے مسلسل معرض وجود میں رہنے کی بناء پر ہی ہے کہ جب میں دوبارہ آنکھیں کھولتا ہوں، ہاتھ میز پر رکھتا ہوں اور میز کو انگلیوں کے جوڑوں سے تھپٹھپاتا ہوں تو یہ تمام معطیات حس عود کر آتے ہیں۔ اس باب میں جس مسئلے پر غور کرنا ہے وہ یہ ہے کہ اس حقیقی میز کی نوعیت کیا ہے جو میرے ادراک کے بغیر بھی موجود رہتی ہے۔

اس سوال کا ایک جواب طبیعتیات میں ملتا ہے جو اگرچہ کسی قدر نامکمل اور ایک حد تک محدود ہے مگر اپنی جگہ پر قابل قدر ضرور ہے۔ طبیعی علوم نے کم و بیش لاشعوری طور پر یہ نظریہ قائم کر لیا ہے کہ فطرت کے جملہ مظاہر کی اصل صرف ” حرکت“ ہے۔ روشنی،

حرارت اور آواز سب موجی حرکات کی مرہون منت ہیں جو اپنے منابع سے سفر کرتی ہوئی اس شخص تک پہنچتی ہیں جو روشنی دیکھتا ہے، حرارت محسوس کرتا ہے یا آواز سنتا ہے۔ جس شے میں یہ موجی حرکات ہوتی ہیں وہ یا تو ”ایکھر“ ہے یا ”مادہ کلیف“ لیکن بہر کیف یہ وہ چیز ہے جسے فلسفی مادہ کہتے ہیں۔ سائنس دان اسے جن اوصاف سے متصف کرتا ہے وہ صرف دو ہیں: مکان کے اندر ہونا اور قوانین حرکت کے مطابق حرکت کرنا کا اہل ہونا۔ سائنس کو اس بات سے انکار نہیں کہ اس کی خصوصیات اور بھی ہو سکتی ہیں لیکن اگر ایسا ہے بھی تو یہ خصوصیات سائنس دان کے لیے بے فائدہ ہیں اور مظاہر کی تشریح و توضیح میں کسی طرح بھی اس کے لیے مددگار ثابت نہیں ہو سکتیں۔

بعض اوقات کہا جاتا ہے کہ ”روشنی“ موجی حرکت کی ایک صورت ہے لیکن یہ ایک گمراہ کن سی بات ہے کیونکہ جو روشنی ہمیں بلا واسطہ دکھائی دیتی ہے یعنی جو از روئے حواس برداہ راست ہمارے علم میں آتی ہے وہ ”موجی حرکت کی ایک صورت“ نہیں ہے بلکہ بالکل ہی ایک دوسری چیز ہے: ایک ایسی شے جس سے ہم سب (بشریکہ نایبنا نہ ہوں) آشنا ہیں مگر اسے بیان کر کے کسی نایبنا شخص کو اس کا مفہوم سمجھا نہیں سکتے۔ اس کے برعکس ”موجی حرکت“ کا مفہوم ایک نایبنا شخص کو بخوبی سمجھایا جا سکتا ہے کیونکہ چھوٹے کی حس سے وہ مکانیت کا علم حاصل کر سکتا ہے اور بھری سفر کے ذریعے وہ موجی حرکت کا تجربہ بھی تقریباً اتنا ہی اچھا کر سکتا ہے جتنا کہ ہم کر سکتے ہیں۔ روشنی کا مفہوم ایسا ہے کہ ایک نایبنا شخص اسے کبھی بھی سمجھ نہیں سکتا اور نہ اسے ہم یہ مفہوم سمجھا سکتے ہیں۔

اب یہ شے جس سے ہر نایبنا شخص آگاہ ہے سائنس کے اعتبار سے بھی خارجی دنیا میں کوئی حقیقی وجود نہیں رکھتی کیونکہ یہ تو صرف روشنی دیکھنے والوں کی آنکھوں اور اعصاب و دماغ پر ایک خاص قسم کی موجودوں کے اثر انداز ہونے سے پیدا ہوتی ہے۔ جب یہ کہا جائے کہ روشنی موجود ہے تو اس کا درحقیقت یہ مطلب ہو گا کہ یہ موجود ہمارے احساس نور کی عمل طبیعی ہے لیکن روشنی بذات خود (یعنی جو کچھ کہ نایبنا اشخاص کے تجربے میں ہی آسکتا ہے اور جس سے نایبنا اشخاص محروم ہیں) سائنس کی رو سے اس دنیا کا کوئی حصہ نہیں جو ہم سے اور ہمارے حواس سے ماوراء ہے۔ دوسرے حواس کے بارے میں بھی اسی قسم کی بات کہی جاسکتی ہے۔

دنیا نے سائنس صرف رنگوں اور آوازوں سے ہی محروم نہیں ہے بلکہ یہ اس فضائے بسیط سے بھی عاری ہے جو ہماری قوائے باصرہ و لامسے نے بنا کر ہے۔ سائنس کے نزدیک یہ ضروری ہے کہ مادہ فضائے بسیط کے اندر موجود ہو لیکن یہ فضا بالکل وہ نہیں ہے جو ہمارے چھوٹے اور دیکھنے میں آتی ہے بلکہ جو فضائے چھوٹے میں آتی ہے وہ اور ہے اور وجود دیکھنے میں آتی ہے وہ اور ہے۔ بچپن کے تجربے سے ہی ہم نے سیکھے کہ کوئی چیزیں دیکھنے میں آتی ہیں وہ کیونکہ چھوٹی جائیں یا جنمیں اپنے جسم سے چھوٹا ہوا پائیں انہیں کیونکہ دیکھیں۔ لیکن سائنس کی فضائے تو فضائے بصری ہے اور نہ فضائے لمسی۔ یہ ان دونوں کے درمیان غیر جانبدار حیثیت رکھتی ہے۔

پھر مختلف افراد اپنے اپنے نقطہ نظر کے مطابق ایک ہی چیز کو مختلف شکلوں میں دیکھتے ہیں۔ مثال کے طور پر ایک گول سکر جسے ہم بیشہ گول ہی سمجھیں گے دیکھنے میں، جب تک ہم ٹھیک اس کے سامنے نہ ہوں، پھر وی نظر آئے گا۔ جب ہم یہ کہتے ہیں کہ یہ گول ہے تو دراصل ہم یہ کہہ رہے ہوتے ہیں کہ اس کی ایک حقیقی شکل ہے جو اس کی ظاہری شکل سے مختلف ہے یعنی جو اس کے بطنوں سے تعلق رکھتی ہے اور اس کے ظاہر سے مختلف ہے۔ لیکن یہ حقیقی شکل جو سائنس کو مطلوب ہے حقیقی فضا میں ہونی چاہیے نہ کہ اس فضائے ظاہری میں جو کسی بھی مخصوص فرد کی ہو سکتی ہے۔ حقیقی فضا میں عمومیت پائی جاتی ہے جبکہ ظاہری فضا صاحب اور اک کے ساتھ مخصوص ہے۔ مختلف افراد کی انفرادی فضاؤں میں ایک ہی شے کی مختلف اشکال ظاہر ہوتی ہیں۔ چنانچہ حقیقی فضا جس میں اس شے کی شکل حقیقی ہوتی ہے یقیناً انفرادی اور شخصی فضاؤں سے مختلف ہو گی۔ پس سائنس کی فضا اگرچہ ہماری دیکھی ہوئی اور چھوٹی ہوئی فضاؤں سے متعلق ہے یہ بعینہ وہ نہیں ہے۔ یہ بات بہر حال تحقیق طلب ہے کہ اس تعلق کی اصل نوعیت کیا ہے۔

اوپر ہم مشروط طور پر اس بات سے اتفاق کر چکے ہیں کہ طبیعی اشیاء گو ہمارے معطیات حس سے بالکل مشابہ نہیں ہو سکتیں یہ ہمارے احساسات کی علت ضرور قرار دی جا سکتی ہیں۔ ان طبیعی اشیاء کا وجود سائنسی فضا میں ہے جسے ہم فضائے طبیعی بھی کہہ سکتے ہیں۔ یہاں اس بات کو ملاحظہ کرنا اہم ہے کہ اگر اشیائے طبیعی ہمارے احساسات کی علت ہیں تو ایک فضائے طبیعی بھی ہونی چاہئے جس میں یہ اشیائے طبیعی اور ان کے علاوہ ہمارے

اعضاے حواس، اعصاب اور دماغ سب پائے جائیں۔ احساس لمس ہم کو اس وقت ہوتا ہے جب ہم کسی چیز کو مس کرتے ہیں یعنی جب ہمارے جسم کا کوئی حصہ فضائے طبیعی کے اندر ایک ایسے مقام پر واقع ہوتا ہے جو اس مقام سے نہایت قریب ہو جہاں کوئی چیز واقع ہے۔ ہمیں کوئی چیز اس وقت نظر آتی ہے جب فضائے اندر اس کے اور ہماری آنکھوں کے درمیان کوئی کثیف چیز حائل نہ ہو۔ اسی طرح کسی چیز کا سنا، سوگھنا یا چکھنا اسی حالت میں ممکن ہے جب ہم اس کے کافی قریب ہوں یا جب یہ ہماری زبان کو چھوٹے یا طبیعی فضا میں ہمارے جسم کی مناسبت سے ایک خاص مقام پر واقع ہو۔ ہم یہ نہیں بتاسکتے کہ فلاں چیز سے فلاں حالت میں کس قسم کے احساسات پیدا ہوں گے جب تک خود کو اور اس شے متعلقہ کو ایک ہی فضائے طبیعی میں نہ مانا جائے کیونکہ اپنی اور شے متعلقہ کی باہم متناسب مکانیست سے ہی پتہ چلتا ہے کہ وہ شے ہم میں کیا احساس پیدا کرے گی۔

ہمارے معطیات حس ہماری شخصی فضا میں واقع ہوتے ہیں جو یا تو بصری ہو سکتی ہے یا لمسی یا کوئی اور بہم تر فضا جو دوسرے حواس سے متعلق ہو۔ سائنس اور فہم عالمہ کے مطابق ایک عمومی اور اجتماعی طبیعی فضا موجود ہے جس میں طبیعی اشیاء واقع ہیں اگر واقعی ایسا ہے تو طبیعی فضا میں طبیعی اشیاء کی مختلف مکانیتیں ہماری شخصی فضا میں معطیات حس کی مختلف مکانیتوں کے مطابق ہونی چاہئیں۔ اس امر کو یقینی تصور کر لینے میں کوئی مشکل نہیں ہونی چاہئے۔ اگر کسی سڑک پر ہمیں ایک گھر دوسرے گھر سے قریب تر نظر آتا ہے تو ہمارے دوسرے حواس اس بات کی شہادت دیں گے کہ یہ قریب تر ہے۔ مثال کے طور پر اگر ہم سڑک پر چلیں تو اس گھر تک نہیں جلدی پہنچ جائیں گے۔ دوسرے لوگ اس بات سے اتفاق کریں گے کہ وہ مکان جو ہمیں قریب تر دکھائی دیتا ہے وہی ہمارے قریب تر ہے۔ سرکاری پیاس بھی اسی نقطہ نظر کی توثیق کرے گی۔ چنانچہ اس طرح ہر چیز ان گھروں کے اسی باہمی تناوب مکانی کی طرف رہنمائی کرتی ہوئی پائی جائے گی جو ان معطیات حس سے مطابقت رکھتی ہے جو ان گھروں کی جانب نظر اٹھانے سے ہم دیکھتے ہیں۔ اس لحاظ سے ہم یقین کر سکتے ہیں کہ ایک فضائے طبیعی ہے جس میں طبیعی اشیاء کا تناوب مکانی ہماری فضائے شخصی میں واقع معطیات حس کے تناوب مکانی سے مطابقت رکھتا ہے۔ یہی فضائے طبیعی ہے جو جیو میٹری کا موضوع بحث ہے اور طبیعت اور فلکیات کے مسلمات میں سے ہے۔

یہ مان لینے کے بعد کہ ایک فضائے طبیعی موجود ہے جو یوں شخصی فضاؤں سے مطابقت رکھتی ہے یہ سوال پیدا ہوتا ہے کہ اس فضائے طبیعی کی خود اپنی نوعیت کے بارے میں ہم کیا واقفیت حاصل کر سکتے ہیں۔ ہمارے علم میں صرف اتنی ہی بات آسکتی ہے جس سے مطابقت کا پتہ چل جائے۔ دوسرے الفاظ میں ہم اس کی خود اپنی نوعیت کے بارے میں کچھ نہیں جان سکتے۔ ہمیں یہ آگاہی ضرور حاصل ہو سکتی ہے کہ طبیعی اشیاء کے تناسب مکانی سے ان میں کس طرح کی باہمی ترتیب پیدا ہوتی ہے۔ مثال کے طور پر ہم یہ جان سکتے ہیں کہ گرہن کے دوران زمین، چاند اور سورج ایک خط مستقیم میں ہوتے ہیں گو اپنی فضائے بصری کے خط مستقیم کی طرح طبیعی خط مستقیم کی نوعیت سے ہم آگاہ نہیں ہو سکتے۔ اس طرح فضائے طبیعی میں خود فاصلوں کے مقابلے میں فاصلوں کے باہمی تناسب سے زیادہ آگاہی حاصل کر سکتے ہیں۔ ہم یہ علم حاصل کر سکتے ہیں کہ ایک فاصلہ دوسرے سے زیادہ ہے یا یہ کہ دونوں فاصلے ایک ہی خط مستقیم پر واقع ہیں لیکن طبیعی فاصلوں کی وہ بلا واسطہ معرفت ہمیں حاصل نہیں ہو سکتی جو ہمیں اپنی فضائے شخصی کے فاصلوں کی ہوتی ہے یا جو رنگوں، آوازوں اور دوسرے معطیات حس کی ہوتی ہے۔ فضائے طبیعی کے بارے میں ہمیں ان تمام باتوں کا علم ہو سکتا ہے جو فضائے بصری کی صورت میں کسی پیدائشی اندھے کو دوسروں سے پوچھنے پر معلوم ہو جائیں۔ لیکن جو باتیں فضائے بصری کی صورت میں پیدائشی اندھے کے علم میں نہیں آسکتیں وہ فضائے طبیعی کی صورت میں ہمارے علم سے بھی بعید رہیں گی۔ ہم ان توانیوں کے خواص سے ضرور آگاہ ہو سکتے ہیں جو معطیات حس کے مطابقت باقی رکھنے کے لئے ضروری ہوتے ہیں مگر جن حدود کے مابین یہ توانی قائم ہوتے ہیں ان کی اصلیت کا علم ہمیں نہیں ہو سکتا۔

جهاں تک زمان کا تعلق ہے، مدت یا وقفہ زمانی کے بارے میں ہمارا ”احساس“ اس ”دوران وقت“ کے بارے میں صحیح رہنمائی بالکل نہیں کرتا جس کا ہم گھڑی کے حوالے سے تعین کرتے ہیں۔ جب ہم پیزار ہوں یا کسی کرب میں بنتلا ہوں تو وقت بہت آہستہ گزرتا ہے۔ جب ہم کسی پسندیدہ کام میں مگن ہوں تو وقت بہت تیزی سے گزرتا ہے اور سوتے ہوئے تو یوں لگتا ہے جیسے وقت کا لعدم ہو گیا ہو۔ چنانچہ جس حد تک زمان مردوار سے عبارت ہے عمومی اور شخصی کی وہی تفریق باقی رہتی ہے۔ جو مکان کی صورت میں تھی لیکن

جہاں زمان قبل و بعد سے عبارت ہے ایسی تفریق کرنے کی ضرورت نہیں۔ واقعات کی زمانی ترتیب جو ہم کو نظر آتی ہے وہی ہے جس کے مطابق واقعات درحقیقت رونما ہوتے ہیں۔ کم از کم اس بات کی کوئی وجہ نظر نہیں آتی کہ دونوں ترتیب ایک جیسی ہیں۔ یہی بات بالعموم مکان کے بارے میں بھی صحیح ہے۔ اگر سایہوں کی ایک رجنٹ سڑک پر مارچ کرتی ہوئی جا رہی ہو تو رجنٹ کی مجموعی شکل مختلف نقطے ہائے نظر سے مختلف دکھائی دے گی لیکن ان کی ترتیب ہر کیف وہی رہے گی۔ لہذا ہم ترتیب کو مکان طبیعی کی صورت میں بھی صحیح مانتے ہیں جبکہ ظاہری مجموعی شکل کا مکان طبیعی کے مطابق ہونا صرف تحفظ ترتیب کی حد تک ضروری نہ مانا گیا ہے۔

اس بات سے کہ واقعات کی زمانی ترتیب درحقیقت وہی ہے جو ہم پر ظاہر ہوتی ہے، ایک غلط فہمی کا امکان ہے جس سے پچنا چاہئے۔ یہ ہرگز فرض نہیں کرنا چاہئے کہ طبیعی اشیاء کی مختلف کیفیات کی زمانی ترتیب بعضی وہی ہو گی جو کہ ان معطیات حس میں پائی جاتی ہے جن پر ان اشیاء کے اور اکات مشتمل ہیں۔ طبیعی اشیاء کی حیثیت سے گرج اور چک بیک وقت قوع پذیر ہوتی ہیں۔ بالفاظ دیگر بچلی کا چمکنا اور ہوا میں مبداء اضطراب (یعنی جہاں چک نمودار ہوتی ہے) سے اضطراب کا رونما ہونا دونوں امور ایک ساتھ واقع ہوتے ہیں، لیکن جب تک ہوا کا اضطراب پوری مسافت طے کر کے اس مقام تک نہ پہنچ جائے جہاں ہم موجود ہیں وہ معطیہ حس نمودار نہیں ہوتا جسے ہم گرج کا سنتا کہتے ہیں۔ اسی طرح سورج کی روشنی کو ہم تک پہنچنے میں تقریباً آٹھ منٹ صرف ہو جاتے ہیں۔ چنانچہ جب ہم سورج کو دیکھتے ہیں تو ہمیں آٹھ منٹ قبل کا سورج دکھائی دیتا ہے۔ جہاں تک سورج کے وجود طبیعی کے بارے میں ہمیں اپنے معطیات حس سے شہادت ملتی ہے وہ آٹھ منٹ قبل کے سورج کے بارے میں ہوتی ہے۔ اب اگر اس آٹھ منٹ کے عرصہ میں طبیعی سورج فنا ہو چکا ہو تو اس سے ان معطیات حس میں کوئی فرق نہیں پڑے گا جسے ہم ”سورج کا دیکھنا“ کہتے ہیں۔ اس طرح معطیات حس اور اشیائے طبیعی میں تمیز کرنے کی ضرورت ایک نئے عنوان سے محسوس ہوتی ہے۔

مکان کے بارے میں جو کچھ ہم نے دریافت کیا ہے وہ بڑی حد تک وہی ہے جو معطیات حس اور ان کے طبیعی مقابل کی باہمی مطابقت کے بارے میں معلوم ہو چکا ہے۔

اگر ایک شے نیلی اور دوسری سرخ نظر آتی ہے تو یہ نتیجہ قرین عقل ہو گا کہ ان طبیعی اشیاء کے مابین اسی مناسبت سے فرق پایا جاتا ہے۔ اگر دونوں اشیاء نیلی ہیں تو اسی مناسبت سے وہ باہم تتشابہ ہوں گی۔ مگر ہم یہ امید نہیں کر سکتے کہ ہمیں اس کیفیت خاص کی معرفت براہ راست حاصل ہو جائے گی جو کسی شی طبیعی کو نیلا یا سرخ دکھاتی ہیں۔ سائنس یہ کہتی ہے کہ یہ کیفیت ایک طرح کی موجی حرکت ہے اور اس نقطہ نظر سے ہم آشنا سے معلوم ہوتے ہیں کیونکہ فنا کی موجی حرکتوں کا تصور تو ہمارے بصری تجربے کا ایک حصہ ہے لیکن موجی حرکتوں کو مکان طبیعی میں ہونا چاہئے جس کی معرفت ہم کو براہ راست حاصل نہیں ہو سکتی۔ چنانچہ موجی حرکتوں سے ہم اس طرح آشنا نہیں جس طرح ہم سمجھتے ہیں۔ جو بات رنگ کی صورت میں صحیح معلوم ہوتی ہے قریب قریب وہی دوسرے معطیات حس پر بھی صادق آئے گی۔ نتیجہ یہ نکلا کہ اگرچہ طبیعی اشیاء کے باہمی تعلقات و تناسبات، جنہیں معطیات حس کے باہمی تعلقات و تناسبات سے تعلق کی بناء پر اخذ کیا جاتا ہے، میں ہر قسم کی ایسی صفات ہیں جن کا علم حاصل کیا جا سکتا ہے۔ کم از کم جہاں تک ہمارے حواس کا تعلق ہے طبیعی اشیاء کی خود اپنی ماہیت غیر معلوم رہتی ہے۔ یہ سوال اپنی جگہ پر رہتا ہے کہ کیا اس ماہیت کو دریافت کرنے کا کوئی اور طریقہ بھی ہے۔

فطری طور پر ابتدا ہی میں جو مفروضہ، بالخصوص بصری معطیات حس کے ضمن میں، ہم اختیار کر سکتے ہیں..... گوئی طور پر اس کا دفاع نہیں کیا جا سکتا..... یہ ہے کہ اگرچہ طبیعی اشیاء مذکورہ بالا دلائل کی بناء پر بالکل معطیات حس کی مانند نہیں ہو سکتیں یہ کم و بیش ان کی مانند ہوتی ہیں۔ اس نظریے کے مطابق طبیعی اشیاء مثال کے طور پر حقیقتاً رنگ دار ہوتی ہیں اور ہو سکتا ہے کہ خوش قسمتی سے ہم کسی شے کا وہی رنگ دیکھ لیں جو کہ حقیقتاً اس کا رنگ ہے۔ ایک مخصوص لمحے میں کسی شے کا جو رنگ مختلف نقطے ہائے نظر سے ظاہر ہوتا ہے وہ عمومی طور پر تقریباً ایک ہی ہوتا ہے اگرچہ بالکل ایک نہیں ہوتا۔ یوں حقیقی رنگ کے بارے میں ہم کہہ سکتے ہیں کہ یہ مختلف نقطے ہائے نظر سے دکھائی دینے والے رنگوں کے درمیان امترانج کی ایک صورت ہوتی ہے۔

یہ نکتہ قطعی طور پر رد تو نہیں کیا جا سکتا البتہ اس کا بے بنیاد ہونا ثابت کیا جا سکتا ہے۔ ابتداء یہ واضح ہے کہ وہ رنگ جو ہم دیکھتے ہیں اس کا انحصار روشنی کی ان لہروں کی

نوعیت پر ہے جو ہماری آنکھوں سے نکلتی ہیں۔ چنانچہ اس واسطے کی وجہ سے جو ہمارے اور کسی شے کے درمیان حائل ہے اور اس بنا پر کہ وہ شے روشنی کو آنکھ کی طرف کس طرح منعکس کرتی ہے اس شے کے رنگ میں تغیر و تبدل ہو جاتا ہے۔ وہ ہوا جو درمیان میں حائل ہوتی ہے اگر صاف نہ ہو تو رنگ کو بدل دیتی ہے اور اگر روشنی کا انعکاس شدید ہو تو رنگ کی صورت بالکل دوسری ہو جاتی ہے۔ چنانچہ جو رنگ ہم کو دکھائی دیتا ہے وہ خالصتاً اسی شے کی خاصیت نہیں ہوتا جس سے اس کی شعاعیں بآمد ہوتی ہیں بلکہ یہ خود ان شعاعوں کا مرہون منت ہے۔ اگر ایک خاص قسم کی لہریں آنکھوں تک پہنچتی ہیں تو ہمیں ایک خاص قسم کا رنگ نظر آئے گا، قطعی نظر اس بات کے کہ جس شے سے یہ لہریں غارج ہو رہی ہیں اس کا کوئی رنگ ہے یا نہیں۔ پس اشیائے طبیعی کو رنگ دار فرض کر لینا بالکل بے اصل و بے بنیاد ہے۔ بالکل اسی قسم کا استدلال دوسرے معطیات حس کے ضمن میں بھی استعمال کیا جاسکتا ہے۔ ابھی یہ سوال اٹھانا باقی ہے کہ اگر ماہد کوئی حقیقتی شے ہے تو آیا کوئی عومی فلسفیانہ دلائل ایسے ہو سکتے ہیں جن کے ذریعے اس کی مانیت پر قطعیت سے کوئی بات کہی جاسکے۔ جیسا کہ اوپر وضاحت کی جا چکی ہے بہت سے بلکہ شاید اکثر فلاسفہ کا نقطہ نظر یہ ہے کہ جو کچھ حقیقی ہے وہ کسی نہ کسی مفہوم میں لازمات ہتھی ہے یا کم از کم یہ کہ جس شے کے بارے میں ہمیں کچھ بھی علم ہے وہ کسی نہ کسی مفہوم میں لازماً ہتھی ہوتی ہے ایسے فلاسفہ کو متصورین کہا جاتا ہے۔

متصورین کا خیال ہے کہ جو کچھ بظاہر مادہ ہے وہ درحقیقت ایک ہتھی وجود ہے۔ یعنی یا تو وہ بت قول لا بیز کم و بیش غیر کامل ذہنوں پر مشتمل ہے یا بت قول بارگلے ان ذہنوں میں جائز تصورات سے عبارت ہے جو عام محاورہ زبان کے مطابق مادے کا ”اوراک“ کرتے ہیں۔ اس طرح متصورین کسی ایسے مادے کے وجود کا انکار کرتے ہیں جو اصلاً ہتھی نہ ہو گو وہ اس بات کے مکر نہیں کہ ہمارے معطیات حس کسی ایسی شے کی علامت ہیں جس کا وجود ہمارے شخصی حواس سے مستغنی ہے۔ اگلے باب میں ان دلائل پر، جو میری رائے میں مغالطہ آمیز ہیں، بحث کی جائے گی جو متصورین اپنے نظریے کی حمایت میں پیش کرتے ہیں۔



## 4۔ تصوریت

لفظ "تصوریت" کو مختلف فلسفیوں نے قدرے مختلف معنوں میں استعمال کیا ہے۔ ہم اس سے یہ نقطہ نظر مراد لیتے ہیں کہ جو کچھ موجود ہے یا کم از کم جس شے کے وجود کا علم ہو سکتا ہے وہ کسی نہ کسی مفہوم میں لازماً ہوتی ہوتی ہے۔ اس نظریے کی، جو کہ بہت سے فلسفیوں نے اختیار کیا ہے، مزید کئی صورتیں ہیں اور اس کی کئی مختلف بنیادوں پر حمایت کی جاتی رہی ہے۔ اس کی دلچسپ اور مقبول عام حیثیت کے پیش نظر فلسفے کے کسی مختصر ترین جائزے میں بھی اس کا کچھ نہ کچھ تذکرہ ضرور شامل ہونا چاہئے۔

ممکن ہے جو لوگ فلسفیانہ فکر کے عادی نہیں اس نقطہ نظر کو غیر معقول قرار دیتے ہوئے رد کرنا چاہیں۔ اس میں کوئی شک نہیں کہ فہم عامہ کے اعتبار سے میزیں، کریاں، سورج، چاند اور بالعموم تمام مادی اشیاء ذہن اور اس کے مشتملات سے یکسر مختلف ہیں اور یہ کہ اگر تمام ذہن فنا بھی ہو جائیں تو ان اشیاء کا وجود باقی رہے گا۔ مادہ کو ہم ایک ایسی چیز سمجھتے ہیں جو اس وقت سے بہت پہلے موجود تھی جب ذہن معرض وجود میں آئے۔ اور اپنے آپ کو یہ باور کرنا بہت مشکل ہے کہ یہ محض ڈھنی عمل کا ایک نتیجہ ہے۔ تصوریت بلا آخر صحیح ہو یا غلط اسے صریحاً غیر معقول قرار دے کر فوراً رد کر دینا بہر حال درست نہیں۔

ہم دیکھو چکے ہیں کہ اگر مادی اشیاء کے مستقل بالذات وجود کو مان بھی لیا جائے تو بھی وہ معطیات حس سے بہت مختلف ہوتی ہیں۔ انہیں معطیات حس سے صرف مطابقت پذیر قرار دیا جا سکتا ہے..... تقریباً اسی طرح جیسے ایک فہرست اشیاء مبینہ اشیاء کے ساتھ مطابقت رکھتی ہے۔ چنانچہ فہم عامہ مادی اشیاء کی اصل باطنی ماہیت کا اور اک حاصل کرنے

سے قاصر ہے۔ اس صورت حال میں اگر ان اشیاء کو ڈھنی قرار دینے کی کوئی معقول وجہ میر آجائے تو تصوریت کو محض اس کی اجنبیت کی بنا پر رد کر دینا بجا نہیں ہو گا۔ مادی اشیاء کی حقیقت کو بہر حال اجنبی ہونا چاہئے۔ اس حقیقت تک رسائی حاصل ہونا بظاہر ناممکنات میں سے ہے لیکن اگر کوئی فلسفی یہ رائے رکھتا ہے کہ اس کو یہ رسائی حاصل ہو گئی ہے تو اس امر واقعہ کو کہ اس کا تصور حقیقت اجنبی نظر آتا ہے اس کی رائے پر اعتراض کرنے کی بنیاد نہیں بنایا جاسکتا۔

وہ بنیادیں جو تصوریت کی حمایت کے لیے اساس فراہم کرتی ہیں ان کا ماغذ نظریہ علم ہوتا ہے۔ دوسرے الفاظ میں ان بنیادوں کو کسی شے کی ان خصوصیات پر بحث و تحقیص سے اخذ کیا جاتا ہے جو اس شے کا علم حاصل کرنے کے لئے ناگزیر ہوتی ہیں۔ تصوریت کو ایسی بنیادوں پر ثابت کرنے کی پہلی سبجیدہ کوشش بیش بار کلے نے کی تھی۔ ان دلائل کی رو سے جو زیادہ تصحیح تھے اس نے سب سے پہلے یہ ثابت کیا کہ معطیات حس کے وجود کو ہم سے آزاد اور بے نیاز قرار نہیں دیا جاسکتا۔ انہیں کم از کم جزوئی طور پر اس مفہوم میں ذہن کے اندر ہونا چاہئے کہ اگر دیکھنا، سنتنا، چھوٹنا، سوٹگھنا، چکھنا ترک کر دیا جائے تو ان کا وجود بھی باقی نہیں رہے گا۔ یہاں تک اس کا دعویٰ تقریباً صحیح ہے اگرچہ اس کو ثابت کرنے کے لیے اس کے بعض دلائل قوی معلوم نہیں ہوتے۔ اپنی بات کو آگے بڑھاتے ہوئے اس نے کہا کہ صرف معطیات حس ہی وہ موجودات ہیں جن کی موجودگی کا ہمارے ادراکات ہمیں یقین دلا سکتے ہیں۔ اور یہ کہ کسی شے کے معلوم ہونے سے مراد یہ ہے کہ وہ کسی ذہن میں ہو۔ گویا ہر شے معلوم کی میثیت ڈھنی ہے۔ اس سے اس نے یہ نتیجہ نکالا کہ بجز اس شے کے جو کسی ذہن میں ہو کوئی شے علم میں آہی نہیں سکتی اور جو شے ”میرے“ ذہن میں نہ ہونے کے باوجود ”معلوم“ ہو اس کا کسی اور ذہن میں ہونا لازمی ہے۔

بار کلے کی دلیل کو سمجھنے کے لیے یہ دیکھنا ضروری ہے کہ اس نے لفظ ”تصور“ کو کس مفہوم میں سمجھا ہے۔ وہ اس لفظ کو ہر اس شے کے لئے استعمال کرتا ہے جو بلا واسطہ علم میں آجائے۔ بالکل اسی طرح جیسے ہمیں حصی معطیات کا علم ہوتا ہے۔ چنانچہ ایک خاص رنگ جو ہمیں دکھائی دیتا ہے ایک تصور ہے۔ ایک خاص آواز جو ہم سنتے ہیں ایک تصور ہے

وغیرہ لیکن تصور کا اطلاق صرف معطیات حس پر ہی نہیں ہوتا۔ ان کے علاوہ تخیل اور بازیافت وغیرہ بھی اس لفظ کے دائرہ کار میں آتے ہیں کیونکہ ان کے محتیات سے بھی ہم براہ راست اور بلا واسطہ معرفت حاصل کر لیتے ہیں۔ ان تمام براہ راست معطیات کو بارکے ”تصورات“ کا نام دیتا ہے۔

اس کے بعد بارکے عام اشیاء مثلًا ایک درخت کے بارے میں بات کرتا ہے۔

وہ اس خیال کا اظہار کرتا ہے کہ جب ہم درخت کا ادراک کرتے ہیں تو فوری اور بلا واسطہ طور پر جو ہمیں معلوم ہوتا ہے وہ مندرجہ بالامفہوم میں ”تصورات“ ہی ہیں اور یوں جو بھی اور جس قدر ہمارے ادراک میں آیا ہے اس کے علاوہ درخت کے بارے میں کسی اور امر کو حقیقی قرار دینا بالکل بلاوجہ ہے۔ ”درخت کا ہونا اس کے ادراک کیے جانے کے متtradف ہے۔“ وہ اس بات کا پوری طرح سے اقرار کرتا ہے کہ جب ہم اپنی آنکھیں بند کر لیتے ہیں یا جب کوئی بھی انسان درخت کے قریب نہیں ہوتا تو درخت تب بھی موجود ہوتا ہے۔ لیکن ایسی صورت میں اس کے وجود کی بنیاد خدا کا ادراک ہے جو برابر جاری رہتا ہے۔ حقیقی درخت جسے ہم ایک مادی شے کہتے ہیں خدا کے ذہن میں آنے والے تصورات کا ایک مجموعہ ہے اور یہ تصورات کم و بیش اسی طرح کے ہیں جیسے تصورات درخت کا ادراک کرنے میں ہمارے ذہن میں ہوتے ہیں۔ فرق صرف اتنا ہے کہ جب تک درخت کا دراک کرنے رہتا ہے خدا کے ذہن میں اس کے متعلق تصورات مستقل طور پر قائم رہتے ہیں۔ بارکے کے نزدیک ہمارے جملہ ادراکات ایک حد تک خدا کے ادراکات میں شریک ہوتے ہیں اور اسی شراکت کی وجہ سے ایک درخت مختلف لوگوں کو کم و بیش ایک ہی طرح کا دکھائی دیتا ہے۔ نتیجتہ ذہنوں اور ذہنوں میں آنے والے تصورات کے علاوہ دنیا میں کوئی چیز موجود نہیں ہے اور نہ ہی یہ ممکن ہے کہ ہم کسی ایسی چیز کا علم حاصل کر سکیں کیونکہ وہ چیز جسے ہم ”شے معلوم“ کہہ سکیں تصوور ہی ہے۔

مندرجہ بالا استدلال میں کئی مغالطے ہیں جو تاریخ فلسفہ میں بڑی اہمیت کے حامل رہے ہیں اور جن کی نشاندہی کرنا بھی اہمیت سے خالی نہیں ہو گا۔ پہلی بات تو یہ ہے کہ لفظ ”تصور“ کے استعمال نے ایک اختلال اور ابھسن کی سی کیفیت کو جنم دیا ہے۔ تصویر سے ہماری مراد لازمی طور پر ایک ایسی شے ہوتی ہے جو کسی نہ کسی کے ذہن ”میں“ ہو۔

جب ہم سے کہا جاتا ہے کہ درخت کلیتہ تصورات پر مشتمل ہے تو درخت کلیتہ ذہن میں ہوتا۔ لیکن ذہن ”میں“ ہونا ایک بہم اور ذہنی بات ہے۔ روزمرہ کی گفتگو میں ہم کہتے ہیں کہ فلاں چیز ہمارے ذہن میں ہے۔ اس سے مراد یہ ہوتی ہے کہ اس چیز کا خیال ہمارے ذہن میں ہے نہ کہ خود وہ چیز۔ اگر کوئی شخص کہے کہ فلاں کام جو مجھے سرانجام دینا تھا میرے ذہن سے نکل گیا تو اس کا یہ مطلب ہرگز نہیں ہو گا کہ خود وہ کام کبھی اس کے ذہن کے اندر سمایا ہوا تھا بلکہ یہ کہ اس کام کا خیال ذہن میں تھا جو بعد میں ذہن میں نہ رہا۔ چنانچہ جب بارکلے کہتا ہے کہ درخت کو جاننے کے لیے اس کا ذہن میں ہونا ضروری ہے تو دراصل اس کا صرف یہی کہنے کا حق بتتا ہے کہ درخت کے تصور کا میرے ذہن میں ہونا ضروری ہے۔ یہ کہنا کہ درخت کو خود ذہن کے اندر ہونا چاہئے یہ کہنے کے مترادف ہے کہ وہ شخص جسے ہم اپنے ذہن میں (یاد) رکھتے ہیں وہ خود ہمارے ذہن کے اندر موجود ہے۔ یہ خلط بحث اس قدر صاف اور واضح ہے کہ ایک جید فلسفی سے اس کا ارتکاب نہیں ہونا چاہئے تھا لیکن اس دور کا مزاج کچھ ایسا تھا کہ یہ ممکن ہو گیا۔ یہ بات کہ یہ کیمیہ ممکن ہوا اس کے لیے ماہیت تصورات کے مسئلہ پر زیادہ گہری نظر ڈالنے کی ضرورت ہے۔

ماہیت تصورات کے عمومی مسئلہ پر بات کرنے سے پہلے ہمیں معطیات حس اور مادی اشیاء سے متعلق جو دو مختلف نوعیت کے سوالات پیدا ہوتے ہیں انہیں الگ الگ کر لینا چاہئے۔ ہم نے اوپر کہا ہے کہ بوجہ بارکلے کا یہ قول صحیح ہے کہ معطیات حس جن پر ہمارا درخت کا ادراک مشتمل ہے اس لحاظ سے موضوعی ہیں کہ ان کا دار و مدار ہماری ذات پر اسی قدر ہے جتنا کہ درخت پر اور اگر ہم درخت کا ادراک نہ کر رہے ہوتے تو یہ معطیات حس معرض وجود میں نہ آتے۔ لیکن یہ ثابت اس نکتے سے بالکل مختلف ہے جس کی بنا پر بارکلے کو یہ ثابت کرنا مقصود تھا کہ جس چیز کا بھی بلا واسطہ علم حاصل کا جاسکتا ہے وہ ذہن میں ہونی چاہئے۔ اس مقصود کے حصول کے لیے معطیات حس کو ہماری ذات پر منحصر قرار دینا بے فائدہ ہے لیکن بالعموم صرف یہ ثابت کرنا ضروری ہے کہ کسی چیز کا علم حاصل کرنا اس بات کے مترادف ہے کہ وہ چیز ڈھنی ہے۔ رنگ کے بارے میں ہم جو استدلال کرچے ہیں اس سے اس کا ڈھنی ہونا ثابت نہیں ہوا۔ اس سے صرف یہ ثابت ہوا تھا کہ اس کا انحصار ہمارے اعضاۓ حواس اور مادی اشیاء کے باہمی تعلق پر ہے۔ یعنی اس استدلال سے یہ

ثابت ہوا تھا کہ ایک خاص روشنی میں ایک خاص رنگ اس وقت موجود ہوتا ہے جب ایک صحت مند آنکھ کو میز کے حائل سے ایک خاص زاویے پر رکھا جائے یہ ثابت نہیں ہوا تھا کہ رنگ صاحب ادراک کے ذہن کے اندر ہوتا ہے۔

بارکلے کی یہ رائے کہ رنگ کا ذہن میں ہونا ضریبلا لازم ہے اس بنا پر قرین قیاس لگتی ہے کہ اس میں شے مدرک کو عمل ادراک کے ساتھ خلط ملٹ کر دیا گیا ہے۔ لفظ ”تصور“ کا ان دونوں پر کیساں اطلاق ہوتا ہے اور بارکلے غالباً ان دونوں کو تصور ہی قرار دینا چاہتا ہے۔ عمل ادراک تو بلاشبہ ذہن میں ہی ہوتا ہے۔ چنانچہ جب ادراک کے عمل کی بات ہو تو تصورات یقیناً ذہن میں ہی ہوں گے۔ یہ بات فراموش کرتے ہوئے کہ تصورات کا ذہن میں ہونا صرف اسی وقت صحیح ہے جب تصور بمعنی عمل ادراک سمجھا جائے لیکن ہم لفظ ”تصور“ شے مدرک بمعنی میں بھی سمجھنا شروع کر دیتے ہیں۔ اس طرح کے غیر ارادی التباس میں پڑ کر ہم اس نتیجے پر پہنچتے ہیں کہ ہم جس چیز کا بھی ادراک کرتے ہیں وہ ہمارے ذہنوں میں ہونی چاہئے۔ بارکلے کے استدلال کا یہی صحیح تجزیہ معلوم ہوتا ہے اور یہی اس کے استدلال کا بنیادی مغالطہ ہے۔

اشیاء کے ادراک کے سلسلے میں عمل ادراک اور معروض ادراک میں فرق کرنا نہایت اہم ہے کیونکہ حصول علم کی ہماری ساری قوت اسی تفریق سے وابستہ ہے۔ غیر ذاتی اشیاء کا وقف حاصل کرنے کی صلاحیت ذہن کی بنیادی خصوصیت ہے۔ اشیاء کا وقف بنیادی طور پر ذہن اور کسی غیر ذہن کے درمیان تعلق سے عبارت ہے۔ اگر ہم یہ کہیں کہ اشیاء معلومہ کا ذہن میں ہونا لازمی ہے تو یا تو ہم ذہن کی قوت عامیہ کو بے جا طور پر محدود کر رہے ہوں گے یا محض غیر ضروری تکرار کا شکار ہو رہے ہوں گے۔ اگر ”ذہن میں“ سے مراد یہ لیتے ہیں کہ فلاں شے ”ذہن کے روپ“ ہے یعنی کہ ذہن اس کا ادراک کر رہا ہے تو یہ محض تکرار ہو گا۔ لیکن اگر ہم یہ مراد لیتے ہیں تو ہمیں ماننا پڑے گا کہ اس مفہوم میں جو شے ذہن ”میں“ ہے ہو سکتا ہے وہ خود ذاتی نہ ہو۔ اس طرح جب علم کی نوعیت سے ہماری واقفیت ہو جاتی ہے تو بارکلے کا استدلال صوری اور مادی دونوں اعتبار سے غلط ثابت ہو جاتا ہے اور اس کی پیش کردہ اس مفروضے کی بنیادیں کہ ”تصورات“ یعنی ”اشیاء مدرکہ“ ذاتی ہوئی چاہیں کسی اعتبار سے بھی صحیح نظر نہیں آتیں۔ چنانچہ تصویریت کے حق میں جو بنیادیں

بار کلے نے مہیا کی ہیں انہیں مسترد کیا جاسکتا ہے۔ اب یہ دیکھنا باقی ہے کہ کیا اس نظریے کے لیے کوئی اور بنیادیں بھی فراہم ہو سکتی ہیں۔

بعض اوقات یہ بات ایک بدیکھی صداقت کے طور پر کہی جاتی ہے کہ ہم نہیں جان سکتے کہ کوئی ایسی شے جو ہمارے علم میں نہ آتی ہو وجود رکھتی ہے۔ اس سے یہ نتیجہ لگتا جاتا ہے کہ ہمارے تجربے سے جو کچھ متعلق ہو سکتا ہے اس میں کم از کم ہمارے علم میں آنے کی صلاحیت ضرور ہوئی چاہئے۔ اس سے مزید یہ بات برآمد ہوتی ہے کہ مادہ اگر اصلًا کوئی ایسی چیز ہے جس کا وقوف حاصل ہو ہی نہیں سکتا تو یہ وہ چیز ہو گی جس کا موجود ہونا ہمارے علم میں نہیں آسکتا اور جس کی ہمارے لیے کوئی اہمیت نہیں ہو گی۔ بعض غیر واضح وجوہ کی بنا پر اس امر کے مضمرات میں بالعموم یہ بات بھی شامل تجھی جاتی ہے کہ جو شے ہمارے لیے کوئی اہمیت نہ رکھتی ہو وہ حقیقی نہیں ہو سکتی۔ چنانچہ اگر مادہ ذہنوں یا ذہنی تصورات پر مشتمل نہیں ہے تو اس کا وجود محال اور محض ایک واهہ ہو گا۔

اس مقام پر اس استدلال کی تفصیلات میں جانا نامکن ہے کیونکہ اس سے کچھ ایسے نکات ابھرتے ہیں خود جن پر تمہیدی طور پر بہت بحث و تجھیص درکار ہو گی۔ تاہم اس کو مسترد کرنے کی لعنة وجوہ پر توجہ مبذول کی جاسکتی ہے۔ جو بات آخر پر ہوئی چاہئے اگر اسی سے ابتداء کی جائے تو ہم کہیں گے کہ اس بات کو باور کرنے کی کوئی وجہ نہیں کہ جو چیز ہمارے لیے کوئی عملی اہمیت نہیں رکھتی حقیقی نہیں ہو سکتی۔ یہ صحیح ہے کہ اگر چیزوں کی نظری اہمیت کو ان کی عملی افادیت کے ساتھ شامل کر لیا جائے تو ہر حقیقی شے کی ہمارے لیے کچھ نہ کچھ اہمیت ضرور ہوئی چاہئے کیونکہ کائنات کے بارے میں سچ کو جاننے کی فطری خواہش کی بنا پر کائنات کی کوئی چیز ہمارے لیے دلچسپی سے خالی نہیں ہو گی۔ دلچسپی کا اگر یہ مفہوم لیا جائے تو پھر یوں نہیں ہے کہ مادے میں ہمارے لیے کوئی دلچسپی نہیں، باوجود وہ اس کے کہ ہم یہ نہ جان سکتے ہوں کہ یہ وجود رکھتا ہے۔ ظاہر ہے کہ ہمیں مادے کے موجود ہونے کا اختلال ہو سکتا ہے۔ ہم اس کے موجود ہونے پر حیران ہو سکتے ہیں۔ یوں اس کا تعلق علم حاصل کرنے کی ہماری خواہش سے ہے جس کا پورا ہونا یا نہ ہونا بجائے خود اہمیت رکھتا ہے۔

مزید برآں یہ کوئی امر مسلمہ نہیں بلکہ درحقیقت غلط ہے کہ جس شے کا ہمیں علم نہیں اس کے بارے میں ہم یہ علم بھی حاصل نہیں کر سکتے کہ وہ موجود ہے۔ یہاں لفظ علم وہ

مختلف معنوں میں استعمال ہوا ہے۔

- 1- پہلی جگہ پر علم کا اطلاق اس قسم کے علم پر ہے جو ”غلطی“ کا الٹ ہے یعنی جس بات کا ہمیں علم ہے وہ صحیح ہے۔ اس کے تحت ہمارے معتقدات اور متنیقات آتے ہیں جنہیں تقدیقات کی شکل میں بیان کیا جاتا ہے۔ اس قسم کے علم کو ہم علم حقائق کہہ سکتے ہیں۔
- 2- دوسری جگہ پر علم کا اطلاق علم الایشاء پر ہوتا ہے جسے ہم وقوف کہہ سکتے ہیں۔ یہ وہ مفہوم ہے جس کی رو سے ہم معطیات حس کا علم حاصل کرتے ہیں۔

چنانچہ چند لمحے پہلے جو امر مسلمہ معلوم ہوتا تھا اس کی صورت اب کچھ یوں بتی ہے: ”ہم کبھی بھی صحیح معنوں میں یہ حکم نہیں لگا سکتے کہ کوئی شے جس کا وقوف ہمیں حاصل نہیں موجود ہے۔“ یہ کسی صورت میں بھی مسلمہ صداقت نہیں ہے بلکہ صریحاً غلط ہے۔ مجھے چین کے شہنشاہ سے واقعیت کا شرف حاصل نہیں لیکن میں تقدیق کر سکتا ہوں کہ وہ موجود ہے۔ بلاشبہ کہا جا سکتا ہے کہ میری یہ تقدیق اس بناء پر ہے کہ کچھ دوسرے لوگ اس سے واقف ہیں لیکن یہ جواب کچھ نامناسب سا ہو گا کیونکہ اگر اصولی طور پر یہ صحیح ہے تو پھر سوال پیدا ہوتا ہے کہ مجھے یہ علم کیسے ہو سکتا ہے کہ دوسرے لوگ موصوف سے واقف ہیں۔ کوئی وجہ نہیں کہ جس شے کا کسی بھی شخص کو وقوف حاصل نہ ہو اس کے وجود کا مجھے علم نہ ہو سکے۔ یہ نکتہ اہم اور وضاحت طلب ہے۔ اگر مجھے کسی ایسی شے کا وقوف ہے جو موجود ہے تو اس کے وقوف سے ہی مجھے اس کی موجودگی کا علم ہوتا ہے لیکن اس کے بر عکس یہ بات صحیح نہیں کہ جب بھی کسی خاص شے کے بارے میں، میں جانتا ہوں کہ وہ موجود ہے تو لازم ہو گا کہ مجھے یا کسی اور شخص کو اس کا وقوف بھی حاصل ہو۔ دراصل جب وقوف کے بغیر مجھے علم حاصل ہو جائے تو ایسی صورت میں میرے علم کی نوعیت علم بالبیان کی ہو گی اور یہ کہ کسی نہ کسی قاعدہ کلیہ کے تحت اس شے کا وجود کسی ایسی شے کے وجود سے متباطہ ہو گا جس کا مجھے وقوف حاصل ہے۔ اس نکتے کو بخوبی ذہن نشین کرنے کے لیے مناسب ہو گا کہ پہلے علم بالوقوف اور علم بالبیان کے فرق پر غور کر لیا جائے اور پھر دیکھا جائے کہ ”کلیات“ کے بارے میں کیا کوئی ایسا علم ہے جس میں اسی درجے کا وثوق پایا جاتا ہو جو ہمارے ذاتی تجربے میں پایا جاتا ہے۔ ان موضوعات پر آئندہ ابواب میں بحث کی جائے گی۔

☆☆☆

## 5۔ علم بالوقوف اور علم بالبیان

گزشتہ باب میں ہم دیکھ آئے ہیں کہ علم کی دو اقسام ہیں: علم اشیاء اور علم حقائق۔ اس باب میں صرف علم اشیاء پر بحث ہو گی جس کی پھر دو قسمیں ہیں۔ وہ علم اشیاء جسے ہم علم بالوقوف کہتے ہیں بنیادی طور پر علم حقائق سے سادہ تر اور منطقی لحاظ سے اس سے بے نیاز بھی ہوتا ہے۔ اگرچہ یہ فرض کر لینا جلد بازی پر محول کیا جائے گا کہ کوئی شخص اشیاء کا کبھی ایسا وقوف حاصل کر سکتا ہے جس میں ان اشیاء کے بارے میں حقائق کا کچھ بھی علم شامل نہ ہو۔ اس کے بر عکس علم بالبیان میں، جیسا کہ ہم اس باب میں دیکھیں گے، حقائق کا کچھ نہ کچھ علم مأخذ اور بنیاد کے طور پر موجود ہوتا ہے۔ سب سے پہلے ہمیں یہ طے کر لینا چاہئے کہ وقوف سے ہماری کیا مراد ہے اور بیان کے کہتے ہیں۔

جب ہم یہ کہتے ہیں کہ ہمیں کسی شے کا وقوف حاصل ہے تو ہمارے مطلب یہ ہوتا ہے کہ ہم اسے کسی علم استاج، علم حقائق کے حوالے کے بغیر بلا واسطہ جانتے ہیں۔ مثلاً جب میری میز میرے سامنے ہوتی ہے تو مجھے ان معطیات حص کا وقوف حاصل ہوتا ہے جو میز کے ظاہر کے مترادف ہیں..... اس کا رنگ، بناوٹ، صلاحت، ہمواری وغیرہ۔ جب میں اپنی میز کو دیکھتا ہوں اور چھوتا ہوں تو ان صفات کا مجھے فوری طور پر شعور حاصل ہو جاتا ہے۔ وہ رنگ جو میں دیکھتا ہوں اس کی کیفیات کے بارے میں کئی باتیں کہی جاسکتی ہیں۔ میں یہ کہہ سکتا ہوں کہ یہ بادامی ہے یا یہ کہ یہ قدرے گہرا ہے وغیرہ۔ ان بیانات سے مجھے رنگ کے بارے میں حقائق کا علم ضرور ہوتا ہے۔ لیکن ان سے میرے اس علم میں کوئی اضافہ نہیں ہوتا کہ میز رنگ دار ہے۔ ”رنگ کا علم“ اور ”رنگ کے بارے میں علم“ دونوں کے فرق کو ملاحظہ رکھنا چاہئے۔ جو نبی میں رنگ کو دیکھتا ہوں میرا رنگ کا علم حد کمال کو پہنچ جاتا

ہے اور اس میں کسی قسم کا اضافہ نظری اعتبار سے بھی ناممکن ہے۔ چنانچہ معطیات جو میز کے ظاہر کی تشكیل کرتے ہیں ایسی چیزیں ہیں جن کا مجھے وقوف حاصل ہے..... ایسی چیزیں جنہیں میں بلا واسطہ جانتا ہوں جیسی کہ وہ واقعۃ ہیں۔

اس کے بعد میز کا بھیت شی طبیعی میرا علم بلا واسطہ نہیں ہوتا کیونکہ اس کے حصول میں میز کو معرض ظہور میں لانے والے معطیات حس کا وقوف بطور ایک وسیله کے شامل ہوتا ہے۔ ہم یہ دیکھے چکے ہیں کہ معقولیت کی حدود کے اندر رہتے ہوئے ہم یہ شک تو کر سکتے ہیں کہ میز کا وجود ہے بھی کہ نہیں لیکن معطیات حس کو شک کی نگاہ سے دیکھنا ناممکن ہے۔ میرا میز کا علم اس قسم سے تعلق رکھتا ہے جسے ہم علم بالبيان کہیں گے۔ میز وہ طبیعی شے ہے جس سے فلاں فلاں معطیات حس پیدا ہوتے ہیں۔ یہ گویا میز کا بیان ہے جو معطیات حس کے حوالے سے کیا جاتا ہے۔ میز کے بارے میں کچھ جاننے کے لئے ضروری ہے کہ میز کے ساتھ ان اشیاء کے تعلق کی حقیقت ہمیں معلوم ہو جن کا ہمیں وقوف حاصل ہے۔ ہمارے لیے یہ جاننا ضروری ہے کہ شی طبیعی فلاں فلاں معطیات حس کو پیدا کرتی ہے۔ ذہن کی کوئی ایسی حالت نہیں ہو سکتی جس میں میز کا بلا واسطہ وقوف حاصل ہو سکے۔ میز کے بارے میں ہمارا سارا علم دراصل علم حقائق ہے اور جو شے واقعۃ میز ہے وہ ہمارے علم میں کبھی آہی نہیں سکتی۔ ہم ایک بیان سے آگاہ ہیں اور ہم یہ جانتے ہیں کہ صرف ایک ہی شے ایسی ہے جس پر اس بیان کا اطلاق ہوتا ہے درآنجا لیکہ وہ شے نفے بلا واسطہ طور پر ہمارے علم میں نہیں آتی۔ ایسی صورت میں ہم کہتے ہیں کہ ہمارا علم اشیاء علم بالبيان ہے۔ ہمارا سارا علم..... علم اشیاء اور علم حقائق بھی..... کسی نہ کسی انداز میں وقوف کی بنیاد پر استوار ہے۔ اس لیے اس بات پر غور کرنا انتہائی اہم ہے کہ وہ کس قسم کی اشیاء ہیں جن کا ہم وقوف حاصل کر سکتے ہیں۔

جیسا کہ ہم پہلے دیکھے ہیں معطیات حس ان چیزوں میں سے ہیں جن کا ہمیں وقوف حاصل ہوتا ہے۔ درحقیقت یہ علم بالوقوف کی سب سے واضح اور نمایاں مثال ہے۔ تاہم اگر علم بالوقوف کی یہی ایک مثال ہوتی تو ہمارا علم نہایت محدود ہوتا۔ اس صورت میں ہم وہی کچھ جان سکتے جو اس وقت ہمارے حواس کے رو برو ہے، ہم ماضی کے بارے میں کچھ نہ جان سکتے..... یہ بھی نہ پتا چلتا کہ ماضی نام کی کوئی چیز تھی بھی کہ نہیں۔ اور نہ ہی

ہم اپنے معطیات حس کے بارے میں حقائق معلوم کر سکتے کیونکہ، جیسا کہ ہم آگے چل کر دیکھیں گے، تمام علم حقائق ان چیزوں کے وقوف کا بھی محتاج ہے جو معطیات حس سے بنیادی طور پر مختلف ہیں جنہیں بعض اوقات تصورات مجرودہ کا نام دیا جاتا ہے لیکن ہم انہیں کلیات کے نام سے تغیر کریں گے۔ چنانچہ اگر ہم اپنے علم کا مناسب حد تک ایک جامع تجزیہ کرنا چاہتے ہیں تو معطیات حس کے علاوہ جن چیزوں کا وقوف ہو سکتا ہے ان پر بھی غور کر لیں گے۔

معطیات حس کے بعد وقوف کے تصور کی پہلی توسعی وقوف بر بنائے حافظہ ہے۔

ظاہر ہے کہ ہمارے حافظے میں وہ چیز ہوتی ہے جسے ہم دیکھے چکے ہیں یا سن چکے ہیں یا وہ کسی اور طریقے سے ہمارے ضابطہ حواس میں آچکی ہے۔ ان صورتوں میں، باوجود اس امر کے کہ اس چیز کا تعلق ماضی سے ہے نہ کہ حال سے، جہاں تک بازیافت کے علم کا تعلق ہے ہم اس سے بلا واسطہ آگاہ ہوتے ہیں۔ عمل بازیافت سے یہ بلا واسطہ آگئی ماضی کے ہمارے میں ہمارے علم کی بنیاد ہے۔ اگر یہ نہ ہوتی تو ماضی کے ہمارے میں کوئی معلومات بطریق استنتاج بھی حاصل نہ ہو سکتیں کیونکہ یہ علم ہی نہ ہو سکتا کہ کوئی ماضی تھا بھی کہ نہیں۔

دوسری توسعی جسے زیر غور لانا چاہیے وقوف بر بنائے دروں بنی ہے۔ ہم صرف

مختلف چیزوں سے ہی آگاہ نہیں ہوتے بلکہ اس امر سے بھی ہمیں آگئی ہوتی ہے کہ ہم ان سے آگاہ ہیں۔ جب میں سورج کو دیکھتا ہوں تو اکثر میں اس امر سے آگاہ ہوتا ہوں کہ میں سورج کو دیکھ رہا ہوں۔ چنانچہ ”میرا سورج کو دیکھنا“ ایک معروض ہے جس کا مجھے وقوف حاصل ہے۔ جب میں اشیائے خوردنی کی خواہش کرتا ہوں تو ممکن ہے مجھے اس خواہش کا بھی علم ہو۔ اس طرح ”میرا اشیائے خوردنی کی خواہش کرنا“ ایک معروض ہو گا جس کا مجھے وقوف حاصل ہے۔ اسی طرح ہم احساسات لذت و الم اور بالعموم اپنے جملہ واردات ذاتی سے آگئی حاصل کر سکتے ہیں۔ اس قسم کا وقوف جسے خود شعوری کہہ سکتے ہیں ذہنی اشیاء کے ہمارے میں ہمارے سارے علم کی بنیاد ہے۔ ظاہر ہے کہ اس نوعیت کے ”علم بلا واسطہ“ میں وہی باتیں آسکتی ہیں جو خود ہمارے ذہن میں پیش آتی ہیں۔ جو باتیں دوسروں کے ذہنوں میں پیش آتی ہیں انہیں ہم ان کے اجسام کے ادراک کے حوالے سے جانتے ہیں یعنی ان معطیات حس کے حوالے سے جوان کے اجسام سے وابستہ ہیں۔ اگر ہمیں اپنی واردات

ذہنیہ کا وقف حاصل نہ ہوتا تو دوسروں کے ذہن ہمارے وہم و گمان میں بھی نہ ہوتے اور یوں یہ بھی معلوم نہ ہو سکتا کہ وہ ذہن رکھتے بھی ہیں یا نہیں۔ اس امر پر یقین کرنا فطری معلوم ہوتا ہے کہ خود شعوری متحملہ ان چیزوں کے ہے جن کی بنا پر انسان جانوروں سے ممتاز ہیں۔ جانوروں کے بارے میں ہمارا خیال ہے کہ اگرچہ انہیں معطیات حس کا وقف حاصل ہے، انہیں اس وقف کا وقف کبھی حاصل نہیں ہوتا۔ میرا یہ مطلب نہیں کہ انہیں اپنے وجود پر شک ہے بلکہ یہ کہ انہیں نہ اس امر کا شعور ہوتا ہے کہ وہ احساسات و تاثرات رکھتے ہیں اور نہ اس امر کا کہ ان احساسات و تاثرات کے موضوع کی حیثیت سے وہ موجود ہیں۔

ہم نے اپنے ذہن کے مشتملات کے وقوف کو خود شعوری کا نام دیا ہے لیکن اس سے شعور خودی مراد نہیں ہے۔ یہ محض اپنے مخصوص افکار و تاثرات کے شعور کے مترادف ہے۔ یہ کہ کیا ان جزئی افکار و تاثرات سے ماوراء ہمیں اپنی خودی محض کا وقف بھی میسر ہوتا ہے ایک نہایت مشکل مسئلہ ہے جس پر ثابت انداز سے کوئی بات کرنا عجلت پسندی پر مجمل ہو گا۔ جب ہم اپنے اندر جھانکنے کی کوشش کرتے ہیں تو ہمارے درپیش ہمیشہ کوئی خاص خیال یا تاثر ہوتا ہے نہ کہ وہ خودی جو اس خیال یا تاثر کی حامل ہے۔ بعض وجہوں کی بناء پر ہم بہر حال یہ سوچتے ہیں کہ ہمیں خودی کا وقف حاصل ہے۔ اگرچہ اس وقف کو غیر متعلقہ عناصر سے الگ کرنا کوئی آسان کام نہیں۔ ان وجہوں کی نوعیت کو واضح کرنے سے پہلے آئیے ایک لمحے کے لیے اس بات پر غور کر لیں کہ جزوی خیالات کا ہمیں جو وقف حاصل ہوتا ہے اس سے درحقیقت کیا مراد ہے۔

جب مجھے اس امر کا وقف ہوتا ہے کہ ”میں سورج کو دیکھتا ہوں“، تو دراصل مجھے دو باہم ڈگر متعلق امور کا وقف ہوتا ہے۔ ایک جانب وہ معطیہ حس ہے جو سورج کا مظہر میرے سامنے پیش کرتا ہے۔ دوسری جانب وہ ہے جو اس معطیہ حس کو دیکھتا ہے۔ کلی طور پر یہ وقف اس تعلق سے عبارت ہے جو ایک طرف وقف رکھنے والے شخص اور دوسری جانب اس شے کے درمیان پایا جاتا ہے جس کا اس شخص کو وقف حاصل ہے۔ جس شے کا وقف مجھے حاصل ہے اگر وہ خود وقف کا ایک عمل ہو (جیسا کہ میرا اس امر کا وقوف کہ ”میں سورج سے متعلق معطیہ حس کا وقف رکھتا ہوں“) تو ظاہر ہے کہ جس ذات کا مجھے وقوف حاصل ہو گا وہ میں خود ہوں۔ چنانچہ جب مجھے اپنے سورج کو دیکھنے کے امر واقعہ کا وقف حاصل ہوتا

ہے تو امر واقعہ بحیثیت کل جس کا مجھے وقوف حاصل ہوتا ہے وہ ہے ”خودی بطور واقف معطیہ حس۔“

مزید برا آں ہم اس حقیقت کو مانتے ہیں کہ ”میں فلاں معطیہ حس کا وقوف رکھتا ہوں“ لیکن جب تک ہمیں اس چیز کا وقوف حاصل نہ ہو جسے ہم ”میں“ کہتے ہیں ہماری سمجھ میں نہیں آتا کہ ہم اس حقیقت کو کیسے جان سکتے ہیں یا کم از کم یہ کہ اس کا مفہوم کیا ہو گا؟ یہاں یہ فرض کرنا کچھ ضروری معلوم نہیں ہوتا کہ ہمیں کسی کم و بیش مستقل خودی کا وقوف ہوتا ہے جو آج بھی وہی ہے جو کل تھی۔ البتہ یہ ضروری محسوس ہوتا ہے کہ ہمیں کسی ایسی ذات کا وقوف حاصل ہے (خواہ اس کی ماہیت کچھ بھی ہو) جو سورج کو دیکھتی ہے اور معطیات حس کا وقوف رکھتی ہے۔ چنانچہ لگتا ہے کہ کسی نہ کسی مفہوم میں ہمیں جزوی تجربات سے ماوراء پنی خودیوں کا وقوف حاصل ہونا چاہئے۔ اس مسئلے میں اشکال کے پہلو بہر حال موجود ہیں اور دونوں جانب سے نہایت پیچیدہ دلائل پیش کیے جا سکتے ہیں۔ لہذا اگرچہ وقوف خودی کا امکان موجود ہے، یہ دعویٰ کرنا غیر انشمندی کی بات ہو گی کہ یہ ایک حقیقی حقیقت ہے۔

موجود اشیاء کے وقوف کے بارے میں جو کچھ کہا جا چکا ہے اسے ہم محضراً یوں بیان کر سکتے ہیں: حیثیت میں ہمیں خارجی حواس کے معطیات کا وقوف حاصل ہوتا ہے۔ مشاہدہ باطن میں ہمیں داخلی حواس کے معطیات کا وقوف حاصل ہوتا ہے مثلاً تفکرات، تاثرات، خواہشات وغیرہ۔ حافظے میں ہمیں ان اشیاء کا وقوف حاصل ہوتا ہے جو کہ زمانہ گزشتہ میں خارجی یا داخلی حواس کے معطیات رہے ہیں۔ علاوه ازیں یہ امر لیقینی تو نہیں لیکن اس کا امکان غالب ہے کہ مجھے اس خودی کا وقوف بھی حاصل ہے جو اشیاء سے آگاہ ہوتی ہے یا جو اشیاء کی خواہش رکھتی ہے۔

جزئی موجودات کے علاوہ ہمیں کلیات یا عاموی تصورات مثلاً سفیدی، تنوع، بھائی چارے وغیرہ کا وقوف بھی حاصل ہوتا ہے۔ ہر مکمل جملے میں کم از کم ایک لفظ ایسا ہونا چاہیے جو کیسے کی حیثیت رکھتا ہے کیونکہ ہر فعل کا مفہوم ایک کلیہ ہوتا ہے ہم نویں باب میں کلیات پر بحث کریں گے۔ فی الحال صرف اس مفروضے کی تردید ضروری ہے کہ ہر وہ چیز جس کا ہمیں وقوف حاصل ہوتا ہے لازمی طور پر موجود ہو گی اور جزوی ہو گی۔ کلیات کی آگاہی کو عقلی ادراک کہتے ہیں اور وہ کلیہ جس سے ہم آگاہ ہوتے ہیں تعلق کھلاتا ہے۔

یہ بات واضح ہو چکی ہے کہ ہمیں جن چیزوں کا وقوف حاصل ہے ان میں نہ طبیعی اشیاء (مختلف از معطیات حس) شامل ہیں اور نہ دوسرے لوگوں کے ذہن۔ ان سے آگاہی ہمیں بطور اس علم کے ہوتی ہے جسے میں علم بالبیان کہتا ہوں اور جس پر اب ہمیں غور کرنا ہے۔

بیان سے میری مراد "یکے چین و چنان" یا "ایں چین و چنان" کا سارہ طرز اظہار ہے۔ "یکے چین و چنان" کے سے طرز اظہار کو میں بیان مجسم کہتا ہوں۔ "ایں چین و چنان" کے سے طرز اظہار کو میں بیان معین کا نام دیتا ہوں۔ چنانچہ "ایک آدمی" ایک بیان مجسم ہے جبکہ "یہ آہنی ما سک والا آدمی" بیان معین ہے۔ بیان مجسم سے مختلف قسم کے مسائل متعلق ہیں لیکن میں ان سے صرف نظر کروں گا کیونکہ زیر بحث مسئلہ سے ان کا براہ راست کوئی تعلق نہیں۔ ہمیں ان صورتوں میں اپنے علم اشیاء کی نوعیت کو دریافت کرنا ہے جس میں ہمیں یہ بھی علم ہوتا ہے کہ بیان معین کے مقابل ایک شے موجود بھی ہے اگرچہ ہمیں کسی ایسی شے کا وقوف حاصل نہیں۔ یہ ایک ایسا مسئلہ ہے جس کا تعلق محض بیانات معینہ کے ساتھ ہے۔ لہذا آئندہ جہاں "بیان معین" مراد ہو گا وہاں میں صرف "بیان" کا لفظ استعمال کروں گا۔ چنانچہ "بیان" سے "ایں چین و چنان" کی صورت کا کوئی طرز اظہار بصیغہ واحد مراد ہو گا۔

یہ کہ "ہمیں فلاں شے کا علم بالبیان حاصل ہے" ہم اس وقت کہیں گے جب ہمیں معلوم ہو کہ اس سے "ایں چین و چنان" مراد ہے یعنی ہمیں معلوم ہو کہ ایک مخصوص شے موجود ہے جس کی کچھ صفات ہیں۔ اور اس میں عموماً یہ بات بھی مضمیر ہوتی ہے کہاں شے کا علم بالوقوف ہمیں حاصل نہیں ہے۔ ہم جانتے ہیں کہ آہنی ما سک والا آدمی موجود تھا اور بہت سے قضایا اس کے بارے میں معلوم ہیں مگر ہم یہ نہیں جانتے کہ وہ کون تھا۔ ہم جانتے ہیں کہ جو شخص سب سے زیادہ ووٹ حاصل کرے گا وہ منتخب ہو جائے گا اور بہت ممکن ہے کہ ہمیں اس منتخب ہونے والے کا وقوف (اس معنی میں جس کی رو سے ایک شخص کو دوسرے شخص کا وقوف حاصل ہو سکتا ہے) بھی حاصل ہو لیکن ہم یہ نہیں جانتے کہ وہ درحقیقت کون سا امیدوار ہو گا۔ گویا اس صورت کے کسی قضیے کا علم نہیں رکھتے کہ "الف" ہی وہ امیدوار ہے جو سب سے زیادہ ووٹ حاصل کرے گا، (جبکہ "الف" دونوں امیدواروں

میں سے ایک کا نام ہو)۔ اگرچہ ہم جانتے ہوں کہ یہ یہ صفات رکھنے والا شخص موجود ہے اور اگرچہ ممکن ہے کہ ہم شخص مذکور کا وقوف بھی رکھتے ہوں لیکن یہ کہ ”ہم اس شخص کا محض بیانی علم رکھتے ہیں“ صرف اس وقت کہیں گے جب ہم اس قصیے کو نہ جانتے ہوں کہ ”الف“ یہ یہ صفات رکھنے والا شخص ہے (جبکہ ”الف“ کا وقوف ہمیں حاصل ہے)۔

جب ہم یہ کہتے ہیں کہ ”یہ یہ صفات رکھنے والا مخصوص شخص موجود ہے“ تو ہمارا مطلب یہ ہوتا ہے کہ صرف ایک فرد ایسا ہے جس میں یہ صفات ہیں۔ ”الف“ وہ مخصوص شخص ہے جس میں یہ یہ صفات پائی جاتی ہیں۔ اس جملے کا مطلب یہ ہے کہ ”الف“ میں یہ یہ صفات پائی جاتی ہیں اور یہ صفات کی اور میں نہیں پائی جاتیں۔“

”مسٹر“ ”الف“ ہی اس حلقہ انتخاب سے یونینسٹ امیدوار ہے“ کا مطلب ہے کہ ”مسٹر“ ”الف“ اس حلقہ انتخاب سے یونینسٹ امیدوار ہے، اور کوئی اور نہیں۔“

”اس حلقہ انتخاب سے یونینسٹ امیدوار موجود ہے“ کا مطلب ہے کہ ”کوئی ایک شخص اس حلقہ انتخاب سے یونینسٹ امیدوار ہے اور اس کے علاوہ کوئی اور نہیں۔“ چنانچہ جب ہم کسی شے کا وقوف رکھتے ہیں تو ہم جانتے ہیں کہ وہ شے موجود ہے لیکن ہو سکتا ہے ہم جانتے ہوں کہ فلاں مخصوص شے موجود ہے درآنحالیہ ہم کسی ایسی شے کا وقوف نہیں رکھتے جس کے بارے میں ہم جانتے ہیں کہ وہ وہی مخصوص شے ہے یا اس حالت میں بھی کہ ہم کسی ایسی شے کا وقوف نہیں رکھتے جو درحقیقت وہی مخصوص شے ہے۔

عام الفاظ بلکہ اسمائے معرفہ بھی بالعموم دراصل بیانات ہوتے ہیں۔ کوئی شخص جو ایک اسم معرفہ استعمال کر رہا ہو اس کے ذہن میں اس سے وابستہ جو خیال ہوتا ہے اس کا واضح انہصار اسی صورت میں ممکن ہے کہ جب اس معرفہ کی جگہ بیانیہ الفاظ رکھ دیئے جائیں۔ مزید برآں خیال کے انہصار کے لیے مخصوص بیانیہ الفاظ مختلف اشخاص کے لیے بلکہ ایک ہی شخص کے لیے مختلف اوقات میں مختلف ہوں گے۔ مستقل حیثیت محسن اس شے کی ہو گی جس کے لیے وہ اسم استعمال ہوتا ہے بشرطیکہ اسے صحیح طور پر استعمال کیا گیا ہو۔ جب تک یہ شے مستقل رہتی ہے مختلف بیانات اس قصیے کے صدق و کذب پر عموماً کوئی اثر نہیں ڈالتے جس میں یہ استعمال ہوتا ہے۔

آئیے چند مثالوں سے اس کی وضاحت کریں۔ فرض کیجئے بسماڑ نے اپنے

بارے میں ایک بات کہی۔ یہ مانتے ہوئے کہ خود اپنا وقوف بلا واسطہ ممکن ہے ہو سکتا ہے کہ بسمارک نے اپنا نام اس شخص خاص کی طرف اشارہ کرنے کے لیے بلا واسطہ استعمال کیا ہو جس کا اسے وقوف حاصل ہے۔ اس صورت میں وہ اگر اپنے بارے میں کوئی حکم لگاتا ہے تو اس حکم کی ترکیب میں وہ خود شامل ہے۔ یہ اسم معرفہ کا بلا واسطہ استعمال ہو گا۔ یعنی یہاں اسی معرفہ خود اس شے کے مقابل کے طور پر استعمال ہو رہا ہے نہ کہ اس شے کے بیانیہ پہلو کے لیے۔ روزمرہ زندگی میں ہم محض یہ خواہش کر سکتے ہیں کہ کاش ہمیشہ ایسا ہو سکے۔ لیکن اگر ایک شخص جو بسمارک کو جانتا ہے۔ اس کے بارے میں کوئی حکم لگاتا ہے تو معاملہ مختلف ہو گا۔ اس شخص کو صرف چند معطیات حس کی معرفت حاصل ہو گی جسے وہ بسمارک کے بدن کے ساتھ (..... ہم سمجھتے ہیں بجا طور پر) منسوب کر دیتا ہے۔ اس کا بدن بطور ایک طبیعی شے کے ..... بلکہ اس کا ذہن بھی ..... صرف اس بناء پر اس کے علم میں آئے گا کہ یہ دونوں ان معطیات حس سے وابستہ ہیں یعنی ان کا علم بیان کے حوالے سے ہوا ہے۔ جب ایک شخص اپنے دوست کے بارے میں سوچتا ہے تو یہ کہ اس کی ظاہری صورت کے کون سے خواص اس کے ذہن میں آئیں گے محض ایک اتفاق کی بات ہو گی۔ یوں ایک خاص وقت پر دوست کا بیانیہ ڈھنی خاکر ایک اتفاقی اور حادثاتی امر ہو گا۔ اب ہم فکر کریں ہے کہ دوست کے بارے میں سوچنے والا شخص باوجود اس امر واقعہ کے کہ وہ اس کا وقوف نہیں رکھتا اتنا علم ضرور رکھتا ہے کہ اس قسم کے تمام بیانات اس پر صادق آتے ہیں۔

ہم جو بسمارک کو نہیں جانتے اگر اس کے بارے میں کوئی حکم لگائیں تو جو اوصاف ہمارے ذہن میں آئیں گے وہ غالباً کچھ تاریخی معلومات کا ایک کم و بیش غیر واضح سام جموعہ ہو گا بلکہ اکثر اوقات بسمارک کی منفرد شخصیت کو اجاگر کرنے کے لئے یہ ضرورت سے بہت زیادہ ہو گا۔ وضاحت کی خاطر فرض کریں کہ ”جرمن سلطنت“ کے پہلے چانسلر“ کی حیثیت سے ہم اس کا خیال ذہن میں لاتے ہیں۔ یہاں ”جرمن“ کے علاوہ ہر لفظ مجرد ہے۔ پھر ”جرمن“ کا مفہوم مختلف لوگوں کے لیے مختلف ہو گا۔ بعض کو اس سے جرمنی میں اپنی سیر و سیاحت یاد آجائے گی۔ کسی کی نظر میں جرمنی کا جغرافیائی نقشہ ابھر آئے گا وغیرہ۔۔۔ اگر ہم کسی ایسے بیان کی تلاش میں ہیں جو کسی خاص صورت حال سے مناسبت رکھتا ہو تو کسی نہ کسی مرحلے پر مجبوراً کسی ایسی جزئی حقیقت کا حوالہ لانا پڑے گا جس کا ہمیں

وقوف حاصل ہے۔ اس طرح کا حوالہ ماضی، حال اور مستقبل کے ہر تذکرے، ”یہاں“ اور ”وہاں“ کی ہر بحث اور دوسرے کی شہادت سے متعلق ہر بات میں ضمیر ہوتا ہے۔ چنانچہ واضح ہو کہ ہر اس بیان میں جس کی نسبت معلوم ہو کہ وہ کسی جزیئے پر صادق آتا ہے کسی نہ کسی عنوان سے ایک ایسے جزیئے کا حوالہ ضرور مضمیر ہو گا جس کا وقوف ہمیں حاصل ہو چکا ہے بشرطیکہ ہمارا علم صرف کسی بیان کے منطقی مضمرات و توضیحات تک ہی محدود نہ ہو۔ مثال کے طور پر ”سب سے زیادہ طویل العرض شخص“ کلیات پر مشتمل ایک ایسا بیان ہے جو کسی شخص پر ضرور صادق آتا ہے لیکن اس شخص کے بارے میں ہم کوئی ایسا حکم نہیں لگا سکتے جس سے اس بیان کے علاوہ اس کے بارے میں کچھ اور بھی معلوم ہو سکے۔ لیکن اگر ہم کہیں کہ ”جرمن سلطنت کا پہلا چانسلر ایک چالاک سیاستدان تھا“ تو اس حکم کی صحت ایک ایسے امر کے اعتبار سے ہو گی جس کا ہمیں وقوف حاصل ہے۔ بالعموم ایسا امر کوئی قولی یا کتابی شہادت ہوتی ہے۔ بجز اس اطلاع کے جو ہم دوسروں تک پہنچاتے ہیں، بجز اس حقیقت کے جو بسمارک سے متعلق ہے اور جس سے ہمارے حکم کو اہمیت حاصل ہوتی ہے، جو خیال ہم میں واقعی پیدا ہوتا ہے اس میں ایک یا ایک سے زیادہ جزئیات ہوتے ہیں۔ باقی اجزاء جو اس میں شامل ہوتے ہیں وہ سب تعلقات کے زمرے سے تعلق رکھتے ہیں۔

اسی طرح مقامات مثلاً لندن، انگلستان، یورپ، زمین، نظام مشی وغیرہ سب کے نام بھی ایسے بیانات ہیں جن کی تھی میں ایک یا ایک سے زیادہ ایسے جزئیات کا حوالہ موجود ہوتا ہے جن کا ہمیں وقوف حاصل ہے بلکہ میرا تو خیال ہے کہ ما بعد الطیعت جس کائنات کا مطالعہ کرتی ہے اس میں بھی جزئیات کا اسی نوعیت کا حوالہ موجود ہوتا ہے۔ اس کے برعکس منطق میں جہاں نہ صرف ان چیزوں پر بحث ہوتی ہے جو موجود ہیں بلکہ ان پر بھی جو معرض وجود میں آسکتی ہے جزئیات کا کوئی حوالہ موجود نہیں ہوتا۔

ظاہر ہے کہ جب ہم کسی ایسی چیز کا ذکر کرتے ہیں جو محض بذریعہ بیان ہمارے علم میں آئی ہو تو اکثر ہماری نیت یہ ہوتی ہے کہ ہمارا علم بیان تک ہی محدود نہ رہے۔ بلکہ خود مبینہ شے پر محیط ہو جائے۔ یعنی جب ہم بسمارک کے بارے میں کوئی بات کہتے ہیں تو چاہتے یہ ہیں کہ ایک ایسا حکم لگائیں جو صرف بسمارک ہی لگا سکتا، ایسا حکم جس میں وہ خود شامل ہے۔ اس درجہ علم کے حصول میں ہم لازمی طور پر ناکام ہو جاتے ہیں کیونکہ بسمارک

فی نفسه کا علم ہمیں حاصل نہیں۔ ہم محض اتنا جانتے ہیں کہ ایک شے ”ب“ بنام بسمارک ہے اور یہ کہ ”ب“ ایک چالاک سیاستدان تھا۔ اس طرح ہم یہ قضیہ بیان کر سکتے ہیں کہ ”ب“ ایک چالاک سیاستدان تھا، جبکہ ”ب“ وہ شے ہے جس کا نام بسمارک تھا۔ اگر ہم بسمارک کو جرم من سلطنت کے پہلے چانسلر کی حیثیت سے بیان کر رہے ہیں تو وہ قضیہ جسے ہم بیان کریں گے یوں ہو گا: ”اس اصل ذات کے بارے میں قضیہ بیان کرنا جو جرم من سلطنت کی پہلی چانسلر تھی یوں ہے کہ یہ ذات ایک چالاک سیاستدان تھی۔“ متفرق بیانات کے استعمال کے باوجود جو تین ہمیں اس قابل بنا تا ہے کہ ہم دوسروں تک اپنی بات پہنچا سکیں یہ ہے کہ ہمیں اس بات کا علم ہے کہ اصل بسمارک کے بارے میں ایک صحیح قضیہ مرتب کیا جا سکتا ہے اور یہ کہ ہم اپنے بیان کو کتنے ہی مختلف پیرایوں میں پیش کریں (بشریکہ ہر پیرائے میں یہ بیان صحیح ہو) یہ قضیہ ہمیشہ وہی ہو گا۔ ہماری دلچسپی صرف اسی قصے تک ہے جو بیان کیا جاتا ہے اور جس کی صحت کے بارے میں ہم جانتے ہیں لیکن ہمیں خود اس قصے کا وقوف حاصل نہیں اور ہم ”اسے“ نہیں جانتے اگرچہ ہم جانتے ہیں کہ یہ صحیح ہے۔

اس امر کو پیش نظر رکھنا چاہئے کہ وقوف جزئیات سے گریز کے کئی مدارج ہیں۔ ایک بسمارک ان لوگوں کے لئے تھا جو خود اسے جانتے تھے۔ ایک بسمارک ان لوگوں کے لیے ہے جو اسے تاریخ کے حوالے سے جانتے ہیں، وہ جو آہنی ماںک پہنتا تھا، وہ جو سب سے زیادہ طویل العمر تھا۔ یہاں وقوف جزئیات سے ہم بذریعہ دور ہوتے چلے جاتے ہیں۔ پہلی منزل وقوف سے اس قدر زیادہ قریب ہے جس قدر کسی دوسرے شخص کا وقوف ہو سکتا ہے۔ دوسری منزل پر بھی ہم یہ کہہ سکتے ہیں کہ ہم جانتے ہیں کہ بسمارک کون تھا۔ تیسرا منزل پر ہم یہ نہیں جانتے کہ آہنی ماںک والا آدمی کون تھا اگرچہ اس کے بارے میں کئی ایسے قصے معلوم کر سکتے ہیں جو اس کے آہنی ماںک والا ہونے سے منطقی طور پر اخذ نہیں کیے جاسکتے۔ بالآخر چوچی منزل پر ہم بجزان تصریحات کے جو انسان کی تعریف سے منطقی طور پر اخذ کی جاتی ہیں ہم کچھ بھی نہیں جان سکتے۔ عالم کلیات میں بھی ایک ایسا ہی نظام مراتب پایا جاتا ہے۔ بہت سے جزئیات کی طرح بہت سے کلیات کا علم بھی علم بالبیان کی قسم سے تعلق رکھتا ہے لیکن جزئیات کی طرح یہاں بھی ہمارا علم بالبیان بالآخر علم بالوقوف پر بنی قرار دیا جاسکتا ہے۔

بیانات پر مشتمل قضیوں کے تجزیے میں جو بنیادی اصول کا فرمہا ہوتا ہے وہ یہ ہے: ”ہر قضیہ جو ہمارے احاطہ اور اک میں آتا ہے وہ لازماً اور کلی طور پر ان اجزاء پر مشتمل ہو گا جن کا ہمیں علم بالوقوف حاصل ہے۔“

ہم اس مقام پر ان تمام اعتراضات کا جواب دینے کی کوشش نہیں کریں گے جو اس بنیادی اصول پر کیے جاسکتے ہیں۔ فی الحال ہم صرف یہ کہیں گے کہ کسی نہ کسی طرح ان اعتراضات کی تردید ممکن ہونی چاہیے کیونکہ یہ بات قرین عقل معلوم نہیں ہوتی کہ ہم کوئی حکم لگائیں یا کوئی مفروضہ بنائیں اور ہمیں یہ علم نہ ہو کہ ہم کس چیز کے بارے میں حکم لگا رہے ہیں یا مفروضہ بنارہے ہیں۔ اگر محض ہر زہ سرائی ہی نہیں بلکہ کوئی بامعنی بات کرنا مقصود ہے تو وہ الفاظ جو ہم استعمال کرتے ہیں انہیں کچھ تو مفہوم دیا جانا چاہیے اور یہ مفہوم ایسا ہونا چاہیے جس کا ہمیں وقوف حاصل ہو۔ مثال کے طور پر جب ہم جو لیس سیزر کے بارے میں کوئی قضیہ مرتب کرتے ہیں تو واضح ہے کہ خود جو لیس سیزر تو ہمارے ذہن کے روپ و نہیں ہوتا کیونکہ ہمیں اس کا وقوف حاصل نہیں۔ ہمارے ذہن میں تو جو لیس سیزر کے بارے میں بیان ہو گا: وہ شخص جو پندرہ ماہی قتل ہوا، جو سلطنت روما کا بانی تھا، یا شاید محض یہ کہ وہ شخص جس کا نام جو لیس سیزر تھا (آخری بیان میں ”جو لیس سیزر“، محض ایک آواز یا حرروف کی ایک شکل ہو گی جس کا وقوف ہمیں حاصل ہے) اس طرح ہمارے قصے کا وہ مفہوم نہیں ہوتا جو بادی النظر میں دکھائی دیتا ہے۔ اس کے مفہوم میں جو لیس سیزر کے بجائے اس کے بارے میں ایک توصیفی بیان کا حوالہ ہوتا ہے جو تمام تر ان جزئیات و کیلیات پر مشتمل ہوتا ہے جن کا ہمیں وقوف حاصل ہے۔

علم بالبیان کی سب سے زیادہ اہمیت اس بات میں ہے کہ اس کے ذریعے سے ہم اپنے ذاتی تجربے کی حدود سے تجاوز کر سکتے ہیں۔ باوجود اس امر کے کہ ہم محض ان عناصر پر مشتمل سچائیوں کا ہی علم حاصل کر سکتے ہیں جن کا ہمیں وقوف حاصل ہوتا ہے، ہم علم بالبیان کی صورت میں ان چیزوں کو بھی جان سکتے ہیں جو کبھی بھی ہمارے تجربے میں نہیں آئیں۔ بلا واسطہ تجربے کی انتہائی محدودیت کے پیش نظر یہ نتیجہ نہایت اہم ہے۔ اس نتیجے کا اگر ہم فہم حاصل نہیں کریں گے تو ہمارے علم کا زیادہ تر حصہ ایک معملا ہو گا اور نتیجتہ شکوک و شبہات پیدا ہوں گے۔

## 6- استقراء کے بارے میں

تقریباً تمام گزشتہ مباحثت میں ہماری کوشش یہ رہی ہے کہ علم وجود کے ضمن میں ان امور کی صراحت کریں جن کی حیثیت معطیات کی ہے۔ دنیا میں وہ کون سی چیزیں موجود ہیں جن کا ہمیں علم بالوقوف حاصل ہے؟ اب تک اس کا جواب ہمیں یہ ملا ہے کہ ہمیں یہ علم اپنے معطیات حس کا اور شاید خود اپنا حاصل ہوتا ہے۔ ان دونوں کی موجودگی کا ہمیں علم ہے۔ گزشتہ معطیات حس جو ہماری یاد میں محفوظ ہیں ان کے بارے میں ہم جانتے ہیں کہ وہ ماضی میں موجود تھے۔ علم کی یہ صورتیں ہمیں معطیات رفاهم کرتی ہیں۔

لیکن اگر ہم ان معطیات سے نتائج اخذ کرنے کی اہلیت حاصل کرنا چاہیں۔۔۔۔۔ اگر ہم مادے کے وجود، دوسرے افراد، اپنی انفرادی یادداشت سے پہلے کے ماضی یا مستقبل کی موجودگی کا علم حاصل کرنا چاہیں تو ہمارے لیے کچھ عمومی اصولوں سے آگاہی حاصل کرنا ضروری ہو گا جن کی مدد سے ہم اس قسم کے نتائج اخذ کرتے ہیں۔ ہمیں یہ معلوم ہونا چاہیے کہ ”الف“ کا وجود ایک دوسری چیز ”ب“ کی علامت ہے جو یا تو ”الف“ کے ساتھ بیک وقت موجود ہے یا اس سے قبل یا بعد کی چیز ہے۔ مثلاً گرج علامت ہے اپنی پیش رو آسمانی بھل کی۔ اگر اس نوعیت کے علم پر ہمیں دسترس نہ ہوتی تو ہم اپنے دائرة علم کو کبھی بھی ذاتی تجربوں سے زیادہ وسعت نہ دے سکتے اور ہم نے دیکھا ہے کہ یہ دائرة مجاہے خود نہایت محدود ہے۔ اب غور طلب مسئلہ یہ ہے کہ آپا علم کو یوں وسعت دینا ممکن ہے۔ اگر ہے تو کیونکر؟

آئیے ایک ایسے امر کی مثال لیں جس کی صداقت کے بارے میں ہم میں سے کسی کو ذرہ برابر بھی شک نہیں گزرتا۔ ہم سب کو یقین ہے کہ سورج کل طوع ہو گا۔ کیوں؟

کیا یہ عقیدہ ماضی کے تجربے کا بے سوچا سمجھا نتیجہ ہے یا کیا اسے معقول عقیدے کی حیثیت سے صائب قرار دیا جاسکتا ہے؟ کسی ایسے معیار کا تعین کرنا آسان نہیں ہے جس کے حوالے سے ہم یہ جان سکیں کہ اس نوعیت کا کوئی عقیدہ معقول ہے یا نہیں لیکن کم از کم اس بات کو ہم یقینی طور پر جان سکتے ہیں کہ اس قسم کے عمومی عقائد کا صحیح ہونا ”سورج کل طلوع ہو گا“، یا اس قسم کے دوسرے احکام کے لیے، جن پر ہماری عملی زندگی کا دارود مدار ہے، کافی جواز مہیا کر سکتا ہے۔

اگر ہم سے پوچھا جائے کہ ہم اس بات پر کیوں اعتقاد رکھتے ہیں کہ سورج کل طلوع ہو گا تو ظاہر ہے کہ ہمارا فطری جواب یہ ہو گا ”کیونکہ یہ ہر روز طلوع ہوتا رہا ہے۔“ چونکہ یہ ماضی میں طلوع ہوتا رہا ہے ہمیں پختہ یقین ہے کہ یہ مستقبل میں بھی طلوع ہو گا۔ اب اگر یہ اعتراض ہو کہ آخر ہم کیوں یقین کرتے ہیں کہ ماضی کی طرح یہ مسلسل طلوع ہوتا رہے گا تو ہم قانون حرکت کا حوالہ دے سکتے ہیں۔ ہم کہیں گے کہ زمین ایک آزادانہ گردش کرنے والا مادی وجود یا جسم ہے اور ایسے اجسام کی گردش اس وقت تک نہیں رکتی جب تک باہر سے کوئی چیز اس میں مزاحمت نہ کرے اور باہر کوئی ایسی چیز نہیں جو آج اور کل کے درمیان زمانی وقفے میں یوں مزاحمت کر سکے۔ بہر حال سوال پیدا ہوتا ہے کہ کیا ہمارے پختہ یقین میں کہ باہر کوئی چیز مزاحمت کرنے والی نہیں ہے، شک کا پہلو نکل سکتا ہے۔ لیکن یہ شک کوئی زیادہ جاذب توجہ نہیں۔ جاذب توجہ یہ شک ہے کہ آیا قوانین حرکت کل تک موثر بھی رہیں گے یا نہیں۔ اگر یہ شک پیدا کر لیا جائے تو ہم اسی مقام پر آ جائیں گے جہاں ہم نے ابتداء طلوع آفتاب کے بارے میں شک کا اظہار کیا تھا۔

مستقبل میں قوانین حرکت کے نافذ العمل رہنے پر ہمارے اعتقاد کی وجہ فقط یہ ہے کہ جہاں تک ہمیں علم ریاضی پر بھروسہ ہے یہ اب تک نافذ العمل رہے ہیں۔ یہ سچ ہے کہ سورج کے آئندہ طلوع ہونے کے حق میں ماضی کی جو شہادت پائی جاتی ہے۔ اس کے مقابلے میں قوانین حرکت کی شہادت کہیں زیادہ ہے کیونکہ طلوع آفتاب تو قوانین حرکت کے نفاذ کی نقطہ ایک جزئی صورت ہے اور اس طرح کی اور بھی بہت سی جزئی صورتیں موجود ہیں۔ مگر اصل سوال یہ ہے کہ کیا کسی قانون کا بزمانہ ماضی بار بار نافذ ہوتے رہنا اس امر کی دلیل ہے کہ آئندہ بھی یہ نافذ ہوتا رہے گا۔ اگر ایسا نہیں تو ظاہر ہے کہ ہمارے پاس یہ توقع

رکھنے کی کوئی وجہ نہیں کہ سورج کل طلوع ہو گا یا جو کھانا ہم آئندہ کھائیں گے وہ ہمارے لیے زہر ثابت نہیں ہو گا یا ہماری وہ توقعات پوری ہو جائیں گی جن کا ہمیں پوری طرح شعور بھی نہیں ہوتا مگر جو ہماری روزمرہ زندگی پر بحیط ہیں۔ یہ بات قابل توجہ ہے کہ اس قسم کی سب توقعات محض احتیال ہوتی ہیں۔ اس لیے ہمیں ان کے یقینی طور پر پورا ہونے کا ثبوت تلاش نہیں کرنا چاہیے بلکہ صرف اس امر کے حق میں چند وجوہ کی نشاندہی کرنی چاہیے کہ ان کے پورا ہونے کا غالب امکان ہے۔

اس مسئلے پر غور کرنے سے پیشتر ہمیں ایک اہم فرق کر لینا چاہیے جس کے بغیر اندیشہ ہے کہ ہم نہایت شدید فکری الجھاؤ میں گرفتار ہو جائیں گے۔ تجربے سے ہم نے سیکھا ہے کہ کسی قسم کے تو اتر یا معیت کا یکساں طور پر بار بار پیش آئندہ کے بارے میں ہماری اس توقع کی علت ہے کہ اگلی دفعہ یہ تو اتر یا معیت پھر رونما ہوگی۔ غذا جس کی ایک خاص ظاہری صورت ہوتی ہے ایک مخصوص ذاتہ بھی رکھتی ہے اور جب کبھی ایسا ہو کہ ظاہری صورت کے ساتھ وہ ذاتہ موجود نہ ہو جس کے ہم عادی ہو چکے ہیں تو ہماری توقعات کو یقیناً شدید صدمہ پہنچے گا۔ جو چیزیں دیکھنے میں آتی ہیں وہ ازروئے عادت بعض مخصوص احساسات لیے سے متلازم ہو جاتی ہیں اور ان چیزوں کو مس کرتے وقت انہی احساسات کے نمودار ہونے کی امید کی جاتی ہے۔ بھوت پریت کی اکثر کہانیوں میں ان سے جو دہشت ناک باتیں منسوب ہوتی ہیں ان میں سے ایک یہ ہے کہ ان کو چھوٹنے سے لمس کا کوئی احساس پیدا نہیں ہوتا۔ غیر تعلیم یافتہ لوگ جو پہلی دفعہ بیرون ملک جاتے ہیں اس امر واقعہ پر کہ وہاں ان کی اپنی زبان کو کوئی نہیں سمجھتا اس قدر جی ان ہوتے ہیں کہ اس پر یقین کرنا ان کے لیے مشکل ہو جاتا ہے۔

اس قسم کا تلازم انسانوں کے ساتھ ہی مخصوص نہیں ہے جانوروں کے ہاں بھی یہ بہت قوی ہوتا ہے۔ وہ گھوڑے جو ایک ہی راستے پر چلنے کے عادی ہو جاتے ہیں انہیں اگر دوسری طرف لے جانے کی کوشش کی جائے تو وہ مراحت کرتے ہیں۔ گھر بیلو جانور جب اس شخص کو دیکھتے ہیں جو انہیں عام طور پر چارہ ڈالتا ہے تو چارے کی توقع کرنے لگتے ہیں۔ ہم جانتے ہیں کہ کیسانی کے بارے میں اس نوع کی قدرے عام توقعات گمراہ کن بھی ہو سکتی ہیں۔ ایک شخص جو اپنی مرغی کو اس کی ساری زندگی ہر روز دانہ ڈالتا رہا ہے آخر کار

ایک دن دانہ ڈالنے کے بجائے اس کو ذبح کر دیتا ہے۔ یوں اگر مرغی نے ابتداء ہی میں یکسانی فطرت کے بارے میں بہتر رائے قائم کی ہوتی تو اس کے لیے زیادہ مفید ہوتا۔ تاہم ایسی توقعات اپنی تمام تر پرفیٹی کے باوجود وابستہ کی جاتی ہیں۔ صرف یہ امر کہ ایک واقعہ کئی ایک دفعہ پیش آچکا ہے انسان اور حیوان سب کے لیے اس توقع کا باعث ہوتا ہے کہ یہ پھر پیش آئے گا۔ ہماری جملی ساخت یقیناً ہمیں یہ توقع رکھنے پر آمادہ کرتی ہے کہ کل سورج طلوع ہو گا۔ لیکن ہمارا ہشر شاید اس مرغی سے بہتر نہ ہو، جو خلاف توقع ذبح ہو جاتی ہے۔ چنانچہ اس امر کو کہ گزشتہ یکسانیاں آئندہ کے بارے میں توقعات کا سبب ہوتی ہیں اس مسئلے سے الگ کر لینا چاہیے کہ اگر اس قسم کی توقعات کے بارے میں ایک دفعہ شکوک و شبہات پیدا ہو جائیں تو کیا انہیں باوزن قرار دینے کی کوئی معقول بنیاد مبیا کی جاسکتی ہے۔

اب مسئلہ زیر بحث یہ ہے کہ کیا یکسانی فطرت پر یقین کرنے کی کوئی وجہ موجود ہے۔ یکسانی فطرت کا مطلب ہے کہ ہر واقعہ جو ہو چکا ہے یا مستقبل میں ہو گا ایک ایسے عمومی قانون کی مخصوص مثال ہے جو مستثنیات سے پاک ہے۔ جس قسم کی خام توقعات کا ہم نے ذکر کیا ہے ان سب میں مستثنیات موجود ہونے کا امکان ہے۔ اس لیے جو ان پر بھروسہ کرتے ہیں وہ مایوس بھی ہو سکتے ہیں۔ لیکن سائنس ..... کم از کم ایک عملی مفروضے کے طور پر ..... عادتاً یہ دعویٰ کرتی ہے کہ ان عمومی قوانین کے بجائے، جن میں یہ استثنائی کیفیات پائی جاتی ہیں، ایسے عمومی قوانین دریافت کیے جا سکتے ہیں جن میں یہ کیفیات نہ ہوں۔ ”فضا میں بے سہارا اجسام زمین پر گر جاتے ہیں“ ایک ایسا عمومی قاعدہ ہے جس سے طیارے اور غبارے مستثنی ہیں۔ لیکن قوانین حرکت اور قوانین تجاذب جہاں اکثر اجسام کے زمین پر گرنے کی توجیہ کرتے ہیں وہاں طیاروں اور غباروں کے فضا میں اڑنے کی توجیہ بھی کر دیتے ہیں۔ چنانچہ یہ قوانین ان مستثنیات سے پاک ہیں۔

اگر کرہ ارض کسی ایسے زبردست جسم سے ٹکرا جائے کہ اس کی گردش ختم ہو جائے تو یہ عقیدہ کہ ”کل سورج طلوع ہو گا“ باطل ہو جائے گا۔ لیکن اس واقعے سے قوانین حرکت اور قانون تجاذب کی خلاف ورزی نہیں ہو گی۔ سائنس کا کام یہ ہے کہ قوانین حرکت اور قانون تجاذب کی سی یکسانیاں دریافت کرے جن میں ہمارے تجربے کی حد تک کوئی استثنائی

صورتیں نہیں ہیں۔ اس قسم کی تلاش میں سامنے نے بہت کامیابیاں حاصل کی ہیں اور ہم تسلیم کرتے ہیں کہ یہ کیسانیاں برابر بحال رہی ہیں۔ لیکن یہاں پھر وہی سوال پیدا ہوتا ہے: مانا کہ یہ کیسانیاں اب تک برقرار رہی ہیں لیکن کیا ہمارے پاس یہ مان لینے کی کوئی وجہ ہے کہ یہ آئندہ بھی برقرار رہیں گی؟

کہاں جاتا ہے کہ ہمارے پاس یہ یقین کر لینے کی وجہ موجود ہیں کہ مستقبل ماضی کے مطابق ہو گا۔ ہم نے دیکھا ہے کہ وہ جسے ہم مستقبل کہتے ہیں یہیں ماضی ہوتا چلا گیا ہے اور یہ ہمیشہ ماضی کے مطابق ہی پایا گیا ہے۔ گویا ہمیں فی الواقع مستقبل کا بھی تجربہ حاصل ہوتا ہے۔ یعنی اس زمانے کا تجربہ جو کسی وقت میں مستقبل تھا جسے ہم اب گزشتہ مستقبل کا نام دے سکتے ہیں، لیکن ایسی دلیل میں درحقیقت مصادرہ علی المطلوب کا مغالطہ پایا جاتا ہے۔ ہمیں گزشتہ مستقبلوں کا تجربہ تو ہے لیکن آئندہ مستقبلوں کا نہیں۔ اور سوال یہ ہے کہ کیا آئندہ مستقبل گزشتہ مستقبلوں کے مطابق ہوں گے؟ اس سوال کا جواب دینے کے لیے کسی ایسے استدلال کا سہارا نہیں لینا چاہیے جو صرف گزشتہ مستقبل کو اپنی بنیاد بنتا ہے۔ چنانچہ اب بھی کسی ایسے اصول کو دریافت کرنا باقی ہے جس کی مدد سے ہمیں یہ معلوم ہو جائے کہ مستقبل انہی قوانین کا پابند ہو گا جن کا ماضی پابند تھا۔

اس سوال میں مستقبل کا حوالہ لازمی نہیں کیونکہ جب ہم ان قوانین کا جو ہمارے تجربے میں نافذ ہوتے ہیں ماضی کی ان چیزوں پر اطلاق کرتے ہیں جن کا ہمیں کوئی تجربہ نہیں (مثلاً علم الارض کے بارے میں یا نظام شمسی کی ابتداء سے متعلق نظریات کے ضمن میں) تب بھی یہی سوال پیدا ہوتا ہے۔ ہمارا اصل سوال تو یہ ہے: جب دو چیزیں بکثرت ایک دوسرے سے وابستہ پائی جائیں اور کوئی ایک بھی ایسی مثال معلوم نہ ہو کہ ان میں سے ایک دوسری کے بغیر واقع ہو جائے تو کیا کسی موقعہ پر ایک کا معرض وجود میں آنا دوسری کے وقوع پذیر ہونے کی توقع کرنے کے لیے معقول وجہ قرار دیا جا سکتا ہے؟ مستقبل کے بارے میں ہماری تمام توقعات کی معقولة، استقراء سے حاصل کیے گئے تمام نتائج اور درحقیقت وہ تمام اعتقدات جن پر ہماری روزمرہ زندگی کی بنیاد ہے اسی سوال کے جواب پر منحصر ہیں۔

ابتداء ہمیں یہ بات تسلیم کر لینی چاہیے کہ بجائے خود یہ امر کہ دو چیزیں اکثر ایک

ساتھ پائی گئی ہیں اور کبھی ایسا نہیں ہوا کہ الگ الگ پائی جائیں از روئے استدلال بربانی یہ ثابت کرنے کے لیے ناکافی ہے کہ آئندہ جو صورت تجربے میں آئے گی اس میں یہ دونوں چیزوں ایک ساتھ پائی جائیں گی۔ زیادہ سے زیادہ یہ امید ہو سکتی ہے کہ دو چیزوں جتنی زیادہ مرتبہ ایک ساتھ پائی جائیں گی اسی نسبت سے ان کے آئندہ بھی ایک ساتھ پائے جانے کا امکان زیادہ قوی ہو گا اور یہ کہ اگر وہ بہت زیادہ مرتبہ ایک ساتھ پائی گئی ہیں تو یہ امکان تقریباً یقین کے مرتبے تک پہنچ جائے گا۔ یہ ”بالکل“ یقین کے مرتبے تک کبھی نہیں پہنچ سکتا کیونکہ متواتر اعادے کے باوجود بعض اوقات یہ تواتر ٹوٹ بھی سکتا ہے جیسا کہ مرغی کے ذبح ہونے کی صورت میں ہم نے دیکھ لیا ہے۔ چنانچہ ہماری جستجو کی منزل محض امکان غالب تک محدود ہونی چاہیے۔

اس نقطے نظر کے خلاف یہ کہا جاسکتا ہے کہ ہمارے علم کے مطابق تمام مظاہر نظرت پر قوانین کی حکمرانی ہے اور ہم دیکھتے ہیں کہ فلاں صورت حال پر صرف ایک خاص قانون کا اطلاق ہی ممکن ہے۔ اس کے دو جواب ہیں: اول یہ کہ اگر کوئی قانون جو واقعی مستثنیات سے پاک زیر بحث صورت پر لاگو ہوتا ہے تو عملًا کسی حالت میں ہمیں یہ یقین نہیں ہو سکتا کہ جو قانون ہم نے دریافت کیا ہے یہ وہی قانون ہے۔ دوم یہ کہ ”قانون کی حکمرانی“ کا تصور بجائے خود ممکنات میں سے ہے اور ہمارا یہ اعتقاد کہ یہ حکمرانی مستقبل میں جاری رہے گی یا اس ماضی میں جاری رہ چکی ہے جس کا ہمیں تجربہ نہیں ہوا اسی اصول پر بنی ہے جس پر ہم بحث کر رہے ہیں۔

زیر بحث اصول کو اصول استقراء کا نام دیا جاتا ہے۔ اس اصول کے دو حصوں کو یوں بیان کیا جاسکتا ہے۔

1- اگر کسی قسم کی کوئی چیز ”الف“، کسی قسم کی دوسری چیز ”ب“ سے وابستہ پائی گئی ہے اور ان کے باہمی غیر وابستہ ہونے کی کوئی مثال دیکھنے میں نہیں آتی تو ان کی آپس میں وابستگی کی جتنی زیادہ مثالیں ہمارے تجربے میں آئیں گی اتنا ہی یہ امکان غالب ہوتا چلا جائے گا کہ آئندہ جب بھی ان میں سے کسی ایک کی موجودگی علم میں آئے گی تو دوسری بھی موجود ہو گی۔

2- وابستگی کی بہت سی مثالیں انہی حالات کے اندر آئندہ وابستگی کے امکان کو

تقریباً یقینی بنا دیتی ہیں بلکہ لامتناہی طور پر یقین و وثوق کے قریب سے قریب تر کر دیتی ہیں۔

جیسا کہ ابھی بیان کیا گیا ہے، یہ اصول تہا ایک نئے واقعے کے بارے میں ہماری توقع کی تصدیق سے تعلق رکھتا ہے لیکن ہم اس عمومی قانون کی ممکنہ حیثیت کو بھی جانا چاہتے ہیں کہ ”الف“ قسم کی اشیاء ہمیشہ ”ب“ قسم کی اشیاء سے وابستہ ہوں گی بشرطیکہ اس وابستگی کی کافی مثالوں کا ہمیں علم ہوا در اس کے نہ ہونے کی کوئی مثال ہمارے علم میں نہ آئی ہو۔ واضح ہے ایک عمومی قانون کا امکان کسی مخصوص صورت کے امکان سے کم ہوتا ہے کیونکہ اگر عمومی قانون صحیح ہو تو اس کی کوئی خاص صورت بھی صحیح ہو گی لیکن اگر کوئی مخصوص صورت صحیح ہو تو لازمی نہیں کہ عمومی قانون بھی صحیح ہو۔ تاہم متواتر اور تکرار سے جس طرح مخصوص صورت کا امکان زیادہ ہوتا چلا جاتا ہے اسی طرح عمومی قانون کا امکان بھی زیادہ ہوتا چلا جاتا ہے۔ اپنے اصول کو عمومی قانون سے متعلق کرتے ہوئے ہم اس کے دو حصوں کو یوں دہرا سکتے ہیں۔

1- وہ صورتیں جن میں ”الف“ قسم کی چیز ”ب“ قسم کی چیز سے وابستہ پائی گئی ہے تعداد میں جس قدر زیادہ ہوں گی اتنا ہی یہ امکان غالب ہو گا کہ ”الف“ ہمیشہ ”ب“ سے وابستہ ہو گی بشرطیکہ اس وابستگی کے نہ ہونے کی کوئی مثال علم میں نہ آئی ہو۔

2- ایک جیسے حالات میں ”الف“ اور ”ب“ کی باہمی وابستگی کی بہت سی مثالیں اس امکان کو تقریباً یقینی سا بنا دیتی ہیں کہ ”الف“ ہمیشہ ”ب“ سے وابستہ ہو گا اور اس عمومی قانون کو لامتناہی طور پر یقین و وثوق سے قریب سے قریب تر کرتی چلی جاتی ہیں۔

یہ بات ذہن میں رکھنی چاہیے کہ امکان مخصوص معطیات سے وابستہ ہوتا ہے۔ موجودہ مثال میں معطیات مخصوص ”الف“ اور ”ب“ کی ہم موجودگی کی معلوم مثالوں پر مشتمل ہیں۔ ہو سکتا ہے ان کے علاوہ کچھ اور معطیات بھی ہوں جن کی موجودگی امکان کی حیثیت کو بدل دے۔ مثال کے طور پر ایک شخص جس نے بہت سے سفید پنس دیکھ رکھے ہیں، متذکرہ اصول کے مطابق یوں استدلال کر سکتا ہے کہ ان معطیات کی بنا پر یہ ممکن ہے کہ تمام پنس سفید ہوں اور یہ بالکل صحیح استدلال ہو گا۔ یہ استدلال اس امر واقع سے غلط ثابت نہیں ہوتا کہ کچھ پنس سیاہ بھی ہوتے ہیں۔ کیونکہ معطیات کی رو سے اگر کوئی شے غیر ممکن قرار پاتی

ہے تب بھی یہ موقع پذیر ہو سکتی ہے۔ نہ کی مثال میں ہو سکتا ہے کہ ایک شخص کو یہ علم کہ متعدد انواع حیوانات میں رنگ ایک نہایت متغیر خاص ہے اور اس لیے خصوصیت سے اس بنا پر اگر استقراء سے مدد لی گئی تو غلطی کا اندیشہ ہے۔ لیکن یہ علم تو ایک نیا معطی یہ ہو گا جو ہرگز یہ ثابت نہیں کرتا کہ پہلے معطیات کی بنیاد پر ہم نے جو استقراء کیا تھا وہ غلط تھا۔ یہ امر کہ اکثر چیزیں ہماری توقعات کو پورا کرنے سے قاصر رہتی ہیں ہرگز اس بات کی دلیل نہیں ہے کہ یہ توقعات کسی معلوم صورت میں یا کسی قسم کی معلوم صورتوں میں غالباً پوری نہیں ہوں گی۔ چنانچہ ہمارا استقرائی اصول ایسا نہیں ہے کہ تجربے کے حوالے سے مسزد ہو جائے۔

استقرائی اصول کو تجربے کے حوالے سے ثابت بھی نہیں کیا جاسکتا گو وہ صورتیں جو ہمارے تجربے میں آچکی ہیں استقرائی نتائج کی تائید ضرور کرتی ہیں۔ جہاں تک ان صورتوں کا تعلق ہے جو ہمارے تجربے میں نہیں آتیں تو یہ خود استقرائی اصول ہی ہے جو تجربہ شدہ سے غیر تجربہ شدہ کی جانب استثان کرنے کے عمل کو صائب قرار دے سکتا ہے۔ استثان کے وہ تمام عمل جو تجربے کی بنیاد پر مستقبل یا ماضی اور حال کے غیر تجربہ شدہ امور کے بارے میں نتائج مرتب کرتے ہیں استقرائی اصول کو پہلے ہی تسلیم کیے ہوئے ہوتے ہیں۔ چنانچہ مصادرہ علی المطلوب کا مغالطہ سرزد کیے بغیر ہم استقرائی اصول ثابت کرنے کے لیے تجربے کو کبھی بھی بنیاد نہیں بنا سکتے۔ چنانچہ اس کے سوا کوئی چارہ نہیں کہ یا تو استقرائی اصول کو اس کی داخلی شہادت کی بنا پر مان لیں یا مستقبل کے بارے میں اپنی توقعات کی تصویب سے دست بردار ہو جائیں۔ اگر یہ اصول حکم نہیں ہے تو ہمارے پاس یہ توقع رکھنے کا کوئی جواز نہیں کہ سورج کل طلوع ہو گا یا یہ کہ روٹی پتھر سے زیادہ قوت بخش ہو گی یا یہ کہ اگر ہم چھت سے کوئی گے تو گر پڑیں گے۔ جب کسی ایسے شخص کو جسے ہم اپنا بہترین دوست سمجھتے ہیں اپنی طرف آتے ہوئے دیکھتے ہیں تو ہمارے یہ فرض کر لینے کی کوئی وجہ نہیں ہوتی کہ اس کے جسم کے اندر ہمارے کسی بدترین دشمن یا کسی یکسر اجنبی شخص کا ذہن داخل ہو چکا ہے۔ ہماری ساری عملی زندگی کا انحصار ان ملازمات پر ہوتا ہے جو ماضی میں موثر رہے ہیں اور یوں جن کے بارے میں ہمیں امید ہے کہ مستقبل میں بھی موثر رہیں گے۔ اور اس امید کے معتبر ہونے کا انحصار استقرائی اصول پر ہے۔

سائنس کے عمومی اصول مثلاً یہ کہ کائنات میں قانون کی حکمرانی ہے یا یہ کہ ہر واقعہ کی کوئی علت ہوتی ہے استقرائی اصول پر اسی طرح مکمل طور پر انحصار رکھتے ہیں جس طرح ہماری روزمرہ زندگی کے عقائد۔ ایسے تمام عمومی اصول اس لیے تسلیم کر لیے جاتے ہیں کہ بنی نوی انسان نے ان کی سچائی کی بے شمار مثالوں کا مشاہدہ کیا ہے اور ان کے غلط ہونے کی کوئی مثال ان کے مشاہدے میں نہیں آئی لیکن جب تک استقرائی اصول کو تسلیم نہ کر لیا جائے ان اصولوں کا مستقبل میں کار فرما رہنا ثابت نہیں ہو سکتا۔

پس وہ تمام تعلم جو تجربہ شدہ کی بنا پر غیر تجربہ شدہ کے بارے میں نتائج حاصل کرنے پر مشتمل ہے ایک ایسے عقیدے پر مبنی ہوتا ہے جسے تجربے کی مدد سے نہ تو ثابت کیا جاسکتا ہے اور نہ ہی مسترد کیا جا سکتا ہے لیکن باعین ہمہ (کم از کم اپنی جعلی ترین صورتوں میں) اسی شدت سے ہمارے دل میں راخ نظر آتا ہے جیسے کہ ہمارے اکثر تجربی حلائق ہوتے ہیں۔ ایسے عقائد کی موجودگی اور ان کے جواز کا معاملہ فلسفے کے نہایت مشکل اور مختلف فیہ مسائل کا سرچشمہ ہے۔ جیسا کہ ہم آئندہ صفحات میں دیکھیں گے ان عقائد میں استقرائی اصول کے علاوہ اور عقائد بھی شامل ہیں۔ اگلے باب میں ہم مختصرًا اس بات پر غور کریں گے کہ اس قسم کے علم کی وجہ جواز کیا ہے؟ اس کی حدود کیا ہیں اور یہ کہ اس میں کس درجے کا تیقین پایا جاتا ہے۔



## 7۔ عمومی اصولوں کے علم کے بارے میں

ہم گز شستہ باب میں دیکھ آئے ہیں کہ اگرچہ اصول استقراء ہر تجربی استدلال کی صحت کی ضمانت فراہم کرتا ہے خود اسے تجربے کی مدد سے ثابت نہیں کیا جا سکتا۔ بہر حال اس امر کے باوجود ہر شخص اس پر..... خصوصاً اس کی ٹھوس عملی صورتوں کے اعتبار سے..... بلا جھبک اعتقاد اور یقین رکھتا ہے۔ ان خصوصیات کا حامل ہونے میں اصول استقراء تھا نہیں ہے۔ اس کے علاوہ بھی بہت سے ایسے اصول ہیں جنہیں تجربے کی مدد سے نہ تو صحیح ثابت کیا جاسکتا ہے اور نہ غلط لیکن انہیں ایسے استعمال ضرور کیا جاتا ہے جس کا نقطہ آغاز تجربی حقائق ہوتے ہیں۔

ان اصولوں میں سے بعض تو ایسے ہیں جن کی تائید میں اصول استقراء کی شہادت سے بھی زیادہ مضبوط شہادت پائی جاتی ہے اور جن کا علم اسی درجہ وثوق تک پہنچا ہوا ہوتا ہے جس درجہ وثوق پر معطیات حس کے وجود کا علم فائز ہے۔ ان کی بنا پر ہم حصی مواد سے نتائج کا استنباط کرتے ہیں اور اگر ہمیں اپنے نتائج کی صحت کو ملحوظ رکھنا ہے تو ہمارے اصول استنتاج خود معطیات حس کی طرح صحیح ہونے چاہئیں۔ یہ الگ بات ہے کہ یہ اصول اپنی بدہت کی بنا پر ہماری آنکھوں سے اکثر اوچھل رہتے ہیں۔ ان کے اندر پہا مفروضات کو ہم کچھ اس وثوق سے قبول کر لیتے ہیں کہ ان کی موجودگی کا ہمیں احساس تک نہیں ہوتا۔ اگر ایک صحیح نظریہ علم دریافت کرنا ہے تو اصول استنتاج کی افادیت کا اور اک کرنا نہایت اہم ہے کیونکہ ان اصولوں کے بارے میں ہمارے علم سے نہایت دلچسپ اور مشکل مسائل وابستہ ہیں۔

کسی عمومی اصول کے بارے میں ہمیں علم کچھ اس طرح سے حاصل ہوتا ہے:

سب سے پہلے ہم اس اصول کی کسی جزوئی مثال کو دیکھتے ہیں۔ ہمیں معاً دراک ہوتا ہے کہ اس کی جزئیت تو ایک نبٹا غیر متعلقہ سی چیز ہے اور یہ کہ اس میں ایک عمومیت بھی ہے جس کی قدریق کی جاسکتی ہے۔ اسے ایک عام مثال سے واضح کرتے ہیں۔ ”دو اور دو چار ہوتے ہیں“ جیسے ریاضی کے عمومی اصول کا دراک حاصل کرنے کے لیے ”دو چیزیں اور دو چیزیں“ کے کئی مخصوص جزوں کا مشاہدہ کرنا پڑتا ہے۔ یہی بات اصول منطق پر بھی صادق آتی ہے۔ فرض کیجئے کہ دو شخص اس مسئلے پر بحث کر رہے ہیں کہ آج مینے کی کون سی تاریخ ہے۔ ان میں سے ایک کہتا ہے: ”آپ کم از کم یہ تو تسلیم کریں گے کہ اگر کل پندرہ تاریخ تھی تو آج لازمی طور پر سولہ تاریخ ہو گی۔“ دوسرا کہتا ہے: ”ہاں میں تسلیم کرتا ہوں۔“ پہلا کہتا ہے: ”اور تم جانتے ہو کہ کل پندرہ تاریخ تھی کیونکہ کل تم نے زید کے ہاں کھانا کھایا تھا اور تمہاری ڈائری یہ بتائے گی کہ یہ پندرہ تاریخ کو ہوا۔“ دوسرا کہتا ہے: ”ہاں“ اس لیے آج سولہ تاریخ ہے۔

اس قسم کے استدلال کو سمجھنا دشوار نہیں ہے اور اگر مان لیا جائے کہ اس کے مقدمات واقعیت پر ہیں تو کوئی شخص اس بات کا انکار نہیں کرے گا کہ نتیجہ بھی سچا ہونا چاہیے۔ لیکن اس بات کا انحصار ایک عمومی منطقی اصول پر ہے۔ یہ منطقی اصول اس طرح سے ہے: فرض کیجئے یہ معلوم ہے کہ اگر یہ سچ ہے تو وہ بھی سچ ہے اور فرض کیجئے یہ بھی معلوم ہے کہ یہ سچ ہے تو نتیجہ نکلے گا کہ وہ سچ ہے۔ جب صورت یہ ہو کہ ”اگر یہ سچ ہے تو وہ سچ ہے۔“ تو ہم کہیں گے کہ ”یہ اس پر دلالت کرتا ہے“ اور یہ کہ ”وہ اس سے نتیجتہ برآمد ہوتا ہے۔“ چنانچہ ہمارا اصول یہ بیان کرتا ہے کہ اگر یہ اس پر دلالت کرتا ہے اور یہ سچ ہے تو پھر وہ سچ ہے۔ دوسرے الفاظ میں ”ہر وہ بات سچ ہوتی ہے جس پر ایک سچا قضیہ دلالت کرتا ہے“ یا ”جو بات کسی سچے قضے سے نتیجہ برآمد ہوتی ہے سچ ہوتی ہے۔“

یہ اصول ہر قسم کے استدلال میں پہاں ہوتا ہے۔ جب بھی کسی یقینی بات کے حوالے سے کوئی اور بات ثابت کرنا ہوتی ہے..... جس پر ہمیں بالآخر یقین آ جاتا ہے۔ تو یہ اصول کام آتا ہے۔ اگر کوئی شخص پوچھے کہ ”سچ مقدمات پر قائم کیے گئے صحیح استدلال کے نتائج میرے لیے کیوں قابل قبول ہونے چاہیں،“ تو ہم جواب میں اس اصول کا حوالہ دے سکتے ہیں۔ حقیقت یہ ہے کہ اس اصول کی سچائی پر شک کرنا ناممکن ہے اور اس کی

بداهت اس قدر ہیں اور واضح ہے کہ بادی انظر میں اس کی حیثیت بالکل معمولی سی نظر آتی ہے۔ تاہم ایسے اصول ایک فلسفی کے لیے معمولی نہیں ہوتے کیونکہ یہ اس پات کا جواز میا کرتے ہیں کہ ہم اس سطح کا محکم اور یقینی علم حاصل کر سکیں جس کا استخراج محسوسات سے کسی صورت میں بھی نہیں ہو سکتا۔

مندرجہ بالا اصول منطق کے بدیہی اصولوں میں سے محض ایک ہے۔ پیشتر اس کے کوئی استدلال یا ثبوت ممکن ہو سکے ان میں سے کم از کم کچھ اصولوں کو مسلم قرار دینا ضروری ہوتا ہے۔ جب ان میں سے بعض کو مسلم قرار دے دیا جائے تو ان کی بنا پر دوسرے کئی اصول از خود ثابت ہو جاتے ہیں۔ یہ دوسرے اصول، بشرطیہ وہ سادہ ہوں، اتنے ہی بدیہی ہوتے ہیں، جتنے کہ پہلے مسلمہ اصول۔ روایتی فکر نے تین بنیادی مسلمہ اصولوں کی نشاندہی کی ہے جنہیں قوانین فکر کا نام دیا گیا ہے۔ اگرچہ انہیں تین تک محدود کرنے کی کوئی معقول وجہ نہیں ہے۔

یہ قوانین مندرجہ ذیل ہیں:

1- قانون عینیت: جو کچھ کہ ہے، ہے۔

2- قانون مانع اجتماع نقیضین: یہ نہیں ہو سکتا کہ کوئی شے ہو بھی اور نہ بھی ہو۔

3- اصول خارج الاوسط: ہر شے یا ہے یا نہیں ہے۔

یہ تین قوانین منطق کے بدیہی اصولوں کے نمائندہ نمونوں کی حیثیت رکھتے ہیں لیکن درحقیقت یہ ایسے دوسرے کئی اصولوں سے زیادہ اثاثی یا زیادہ بدیہی نہیں ہے..... مثال کے طور پر اس اصول سے جس کا ذکر اور پر کیا گیا ہے اور جس کے مطابق وہ قضیہ جو پے مقدمات سے نتیجتہ برآمد ہوتا ہے سچ ہوتا ہے۔ قوانین فکر کی اصطلاح بھی گمراہ کن ہے کیونکہ یہ بات اہم نہیں ہے کہ ہم ان قوانین کے مطابق فکر کرتے ہیں بلکہ اہم بات یہ ہے کہ ہر امر واقعہ ان کے مطابق ہوتا ہے۔ دوسرے الفاظ میں جب ہم ان کے مطابق فکر کرتے ہیں تو ہمارا فکر صحیح ہوتا ہے۔ لیکن یہ ایک عظیم مسئلہ ہے جس پر ہم بعد میں غور کریں گے۔

ان منطقی اصولوں کے علاوہ جو ہمیں دیئے گئے مقدمات سے یقینی طور پر پچ سنتا ہج حاصل کرنے میں مدد دیتے ہیں کچھ دوسرے منطقی اصول بھی ہیں جو دیئے گئے

مقدمات کی بنا پر ہمیں یہ ثابت کرنے کے قابل بنتے ہیں کہ کسی بات کے حق ہونے کا کم و بیش امکان ہے۔ ایسے اصولوں کی ایک مثال ..... شاید سب سے اہم مثال ..... اصول استقراء ہے جس پر ہم نے گزشتہ باب میں غور کیا۔

فلسفیانہ مناقشات میں سے ایک بڑا اور تاریخی اہمیت کا مناقشہ ان دو مدرسے ہائے فکر کے مابین پایا جاتا ہے جنہیں تجربیت پسندی اور عقليت پسندی کے نام دیے گئے ہیں۔ تجربیت پسند مفکرین، جن کے بہترین نمائندے برطانوی فلسفی لاک، برکل اور ہیوم ہیں، کا خیال ہے کہ تمام تر علم تجربے سے حاصل ہوتا ہے۔ عقليت پسند مفکرین، جن کی نمائندگی ستر ہویں صدی کے یورپی فلسفی بالخصوص ڈیکارت اور لائپنیز کرتے ہیں، کا خیال تھا کہ تجربے سے حاصل کیے گئے علم کے علاوہ کچھ خلقی تصورات اور خلقی اصول بھی ہیں جو تجربے کی وساطت کے بغیر ہمارے احاطہ علم میں آجاتے ہیں۔ اب اعتقاد کے ساتھ یہ فصل کرنا ممکن ہو گیا ہے کہ ان مختلف مدرسے ہائے فکر میں سے بحق کون سا ہے اور باطل کون سا۔ اور دیے گئے دلائل کی بنا پر اس بات کو قبول کر لینا چاہیے کہ منطقی اصول خود ہمارے علم کا حصہ ہیں اور اپنے ثبوت کے لیے یہ تجربے کے محتاج نہیں ہیں کیونکہ ہر قسم کا ثبوت خود انہیں بطور مفروضات کے قبول کیے ہوئے ہوتا ہے۔ چنانچہ اس موضوع پر، جو کہ مناقشہ کا سب سے اہم موضوع تھا، عقليت پسند حق پر تھے۔

دوسری جانب علم کا وہ حصہ بھی جو منطقی اعتبار سے تجربے سے بے نیاز ہے (اس مفہوم میں کہ تجربہ اس کی صحت کو ثابت نہیں کر سکتا) ایک لحاظ سے تجربے کا ہی مرہون منت ہوتا ہے۔ جزوی تجربات وہ موقع فراہم کرتے ہیں کہ جب ہم ان عمومی قوانین سے آگاہ ہوتے ہیں جن کا ان تجربات کی باہمی اضافتوں میں ظہور ہوتا ہے۔ خلقی اصولوں کا وجود اس مفہوم میں تو ہرگز نہیں مانا جاسکتا کہ نوزائدہ بچھے ہر قسم کا علم پیدائشی طور پر اپنے ساتھ لے کر آتے ہیں اور یہ کہ اس علم کا کسی صورت میں بھی تجربے سے استخراج نہیں کیا جاسکتا۔ اسی بنا پر منطقی اصولوں کے علم کی تصریح کے لیے ہم ”خلقی“ کا لفظ استعمال نہیں کریں گے۔ ”قبل تجربی“ ای اصطلاح کم قابل اعتراض ہے اور دور جدید کے مصنفوں کے ہاں زیادہ مقبول ہے۔ چنانچہ اس بات کو تسلیم کرتے ہوئے کہ تمام علم کا مأخذ اور منبع تجربہ ہی ہے، ہم اس لفظہ نظر کے حامی ہیں کہ کچھ علم اس مفہوم میں قبل تجربی ہوتا ہے کہ تجربہ اگرچہ اسے ہمارے

شعور کی روشنی میں لاتا ہے اس کے لیے ثبوت فراہم نہیں کرتا۔ یہ محض ہماری توجہ کی یوں رہنمائی کرتا ہے کہ ہمیں اس علم کی خود اپنے اندر موجود سچائی کا ادراک حاصل ہو جاتا ہے۔ ایک اور اہم نکتہ بھی ہے جس کے اعتبار سے عقلیت پسند مفکرین کے بجائے تجربیت پسند مفکرین حق پرست ہے اور یہ کہ تجربے کی مدد کے بغیر کسی چیز کی موجودگی کا علم نہیں ہو سکتا۔ یعنی اگر کسی ایسی چیز کا وجود ثابت کرنا ہو جس کا ہمیں براہ راست تجربہ نہیں تو ہمارے استدلال کے مقدمات میں ایک یا ایک سے زیادہ ایسی چیزیں لازمی طور پر ہوں گی جن کا ہمیں بلا واسطہ تجربہ ہو چکا ہے۔ مثال کے طور پر ہمارا یہ اعتقاد کہ شہنشاہ چین موجود ہے شہادت پر منی ہے جو بالآخر دید و شنید کے معطیات حس سے عبارت ہے۔ عقلیت پسندوں کا خیال تھا کہ لابدی اور عمومی اصولوں پر تامل سے ہی وہ دنیا کے اندر کسی چیز کی موجودگی کو نتیجتہ اخذ کر سکتے ہیں۔ ان کا یہ خیال غلط معلوم ہوتا ہے۔ موجودات کے بارے میں جو بھی علم ہمیں قبل تجربی طور پر حاصل ہے وہ مشروط نوعیت کا ہوتا ہے۔ یہ ہمیں یہ بتاتا ہے کہ ”اگر فلاں چیز موجود ہے تو فلاں بھی موجود ہونی چاہیے“، اس کی مثال ان اصولوں میں ملتی ہے جن پر ہم پہلے ہی گفتگو کر کچے ہیں جیسے ”اگر یہ چیز ہے اور یہ اس پر دلالت کرتا ہے تو وہ بھی چیز ہو گا“ یا ”اگر یہ اور وہ دونوں بار بار ایک ساتھ پائے گئے ہیں تو آئندہ جب ایک پایا جائے گا تو اس کے ساتھ دوسرے کے پائے جانے کا بھی امکان ہے۔ ”چنانچہ قبل تجربی اصولوں کا دائرہ اطلاق اور ان کی موزونیت محدود ہے۔ موجودات کا سارا علم ایک حد تک تجربے کا مرہون منت ہے۔ جب کسی چیز کی موجودگی کا بلا واسطہ علم ہوتا ہے تو یہ محض تجربے کی وساحت سے ممکن ہے۔ جب بلا واسطہ دائرہ علم میں آئے بغیر کسی چیز کی موجودگی کو ثابت کرنا ہو تو تجربہ اور قبل تجربی اصول دونوں برتوئے کار لائے جاتے ہیں۔ علم کو تجربی اس وقت کہتے ہیں جب یہ کلی یا بجزوی طور پر تجربے پر منحصر ہو۔ تمام علم جس میں موجودگی کا اقرار پایا جائے تجربی ہوتا ہے۔ موجودات کے بارے میں جو علم قبل تجربی ہے وہ مشروط نوعیت کا ہوتا ہے۔ اس سے صرف اشیائے موجودہ یا اشیائے ممکن الوجود کے مابین اضافات کا پتہ چلتا ہے لیکن وجود واقعی کا کچھ علم نہیں ہوتا۔

قبل تجربی علم تمام تر منطقی نوعیت کا نہیں ہوتا۔ غیر منطقی قبل تجربی علم کی غالباً سب سے اہم مثال اخلاقی اقدار کا علم ہے۔ یہاں میری مراد ایسے احکام سے نہیں کہ فلاں مفید

ہے یا فلاں نیک ہے۔ کیونکہ ایسے احکام کے لئے تو تجربی مقدمات درکار ہوتے ہیں۔ میری مراد ان احکام سے ہے جن کا تعلق خیر بالذات سے ہوتا ہے۔ اگر کوئی چیز مفید ہے تو اس لیے مفید ہو گی کہ یہ کسی مقصد کو حاصل کرتی ہے۔ یہ مقصد کسی اور اعلیٰ تر مقصد کا آں کار ہو گا۔ یوں اس سلسلے کو اگر ہم بڑھاتے چلے جائیں تو بالآخر ایک ایسے مقصد کے تصور تک پہنچ جائیں گے جو خیر بالذات ہو گا۔ چنانچہ ایسے تمام احکام کہ فلاں مفید ہے ان احکام پر مخصر ہوتے ہیں جن کا موضوع خیر فی نفس یا خیر بالذات ہو گا۔

مثال کے طور پر ہم کہتے ہیں کہ رنج کے مقابلے میں مسرت، جہالت کے مقابلے میں علم اور نفرت کے مقابلے میں خیر خواہی بہتر ہے وغیرہ۔ ایسے احکام کم از کم جزوی طور پر بلا واسطہ اور قبل تجربی ہوتے ہیں۔ جیسا کہ ہم نے پہلے بھی عام قبلي تجربی احکام کے بارے میں کہا تھا، یہ احکام بھی ممکن ہے تجربے کی وساطت سے منکشf ہوں۔ بلکہ یہ تجربے کی وساطت سے ہی منکشf ہوتے ہیں۔ کسی شے کے بارے میں یہ حکم لگانا کہ وہ خیر بالذات ہے اس وقت تک ممکن نظر نہیں آتا جب تک اسی نوعیت کی کسی شے کا ہم تجربہ نہ کر چکے ہوں۔ لیکن یہ بالکل واضح ہے کہ اسے تجربے سے ثابت نہیں کیا جا سکتا۔ اس امر واقعہ کی بنا پر کہ کوئی شے موجود ہے یا موجود نہیں ہے یہ نتیجہ نکالا جا سکتا کہ یہ خیر ہے، اسے موجود ہونا چاہیے یا یہ کہ یہ شر ہے۔ یہ موضوع بنیادی طور پر اخلاقیات کے دائرہ بحث سے تعلق رکھتا ہے۔ جہاں ”کیا ہے“ سے ”کیا ہونا چاہیے“ کے انتخاب کو محال ثابت کیا جاتا ہے۔ یہاں صرف یہ امر ذہن نشین کر لینا چاہیے کہ خیر بالذات کا علم قبل تجربی ہوتا ہے۔ بالکل اسی مفہوم میں جس میں منطق کا علم قبل تجربی ہوتا ہے۔ یعنی یہ کہ ایسا علم محض تجربے کی بنا پر نہیں ثابت کیا جا سکتا ہے نہ غلط۔

منطق کی طرح خالص ریاضی بھی تمام تر قبل تجربی ہے۔ تجربیت پسند فلسفیوں نے بڑی شد و مد کے ساتھ اس نقطہ نظر کی تدوید کی تھی۔ ان کے مطابق تجربہ ہمارے علم حساب کی اسی طرح بنیاد بنتا ہے جس طرح یہ ہمارے علم جغرافیہ کی بنیاد بنتا ہے۔ ان کا خیال تھا کہ دو چیزوں اور دو چیزوں کا اکٹھا تجربہ کرنے کے بعد اور یہ دیکھنے کے بعد کہ باہم مل کر وہ چار چیزیں ہو جاتی ہیں ہم استقراء کی مدد سے اس نتیجہ پر پہنچتے ہیں کہ دو چیزیں اور دو چیزیں مل کر ہمیشہ چار چیزیں ہو جائیں گے۔ اگر ”دو اور دو چار ہوتے ہیں“

کے بارے میں ہمارے علم کا مأخذ یونہی تجربہ ہی ہوتا تو دراصل ہمارا طریق کارپچھ مختلف ہوتا۔ حقیقت کچھ اس طرح سے ہے کہ بجائے دو سکون یا دو افراد یا دو کتابوں یا کسی اور قسم کی دو چیزوں پر توجہ مرکوز کرنے کے مجرداً ”دو“ کا تصور قائم کرنے کے لیے چند مخصوص مثالوں کی ضرورت ہوتی ہے۔ جو نہیں ہم اپنے خیال کو غیر متعلق جزئیت سے منزہ کر لیتے ہیں تو ہمیں اس عمومی اصول سے آگاہی ہو جاتی ہیں کہ دو اور دو چار ہوتے ہیں اور پھر نہیں مثالوں سے اس اصول کی تصدیق کرنے کی ضرورت نہیں رہتی۔

اسی کی مثال علم ہنسدے میں بھی ملتی ہے۔ اگر ہمیں مثلث کے کسی خاصے کو ثابت کرنا مقصود ہوتا ہے تو ہم ایک مثلث بنایتے ہیں اور اس کے بارے میں غور و فکر شروع کر دیتے ہیں ہم ہر اس خصوصیت کو چھوڑ دیتے ہیں جو اس مثلث اور دوسری مثلثوں میں مشترک نہیں ہوتی اور یوں ایک جزوی مثال کی بناء پر ہم ایک عمومی نتیجہ اخذ کر لیتے ہیں۔ جب ہم نے ایک دفعہ یہ علم حاصل کر لیا کہ ”دو اور دو چار ہوتے ہیں“ تو پھر کوئی تازہ مثال ہمارے اس تینیں میں اضافہ نہیں کر سکتی۔ کیونکہ جو نہیں ہم اس قصے کی صداقت کا اور اک کر لیتے ہیں، ہمارا تینیں وثوق کے اس بلند مقام پر پہنچ جاتا ہے کہ اس سے بلند تر مقام ممکن نہیں۔ مزید برآں ہمیں ”دو اور دو چار ہوتے ہیں“ کے قصے میں لزوم کی وہ کیفیت نظر آتی ہے جو بہترین شہادت کی حامل تجربی تعلیمات میں بھی نہیں پائی جاتی۔ ایسی تعلیمات محض واقعیت کا درجہ رکھتی ہیں۔ ہو سکتا ہے کہ ایک ایسی دنیا ہو جس میں یہ باطل قرار پا جائیں گو کہ وجودہ دنیا میں یہ بحق ہیں۔ اس کے برعکس ہمیں یقین ہے کہ ”دو اور دو چار ہیں“ ہر ممکن دنیا میں بحق ہو گا۔ یہ محض واقعیت نہیں بلکہ لزوم اور بدراہست ہے جس سے مطابقت ہر موجود و ممکن کی سرشت میں داخل ہے۔

اس امر کی مزید صراحت کے لیے آئیے ایک خالصتاً تجربی تعمیم پر غور کریں جیسے ”تمام انسان فانی ہیں“۔ واضح ہے کہ اولاً ہم اس قصے پر اس لیے اعتقاد رکھتے ہیں کہ ہمیں کوئی ایسی مثال معلوم نہیں کہ کوئی فرد ایک محدود عمر سے زیادہ زندہ رہا ہو اور دوسرے یہ کہ انسانی جسم کی عضویاتی ساخت ایسی ہے کہ اس کا جلد یا بدیر ختم ہو جانا ناگزیر ہے۔ دوسری وجہ سے قطع نظر اگر افراد کے فنا ہونے کا تجربہ ہی پیش نظر رکھا جائے تو کسی ایک ہی فرد کے فنا ہونے کا تجربہ متذکرہ تعمیم وضع کرنے کے لیے کافی نہیں ہو گا جب کہ ”دو اور دو چار

ہوتے ہیں، وضع کرنے کے لیے صرف ایک ہی ٹھوس مثال کافی ہوگی۔ بلکہ غور کرنے سے ہم یہ کہنے پر مجبور ہو سکتے ہیں کہ تمام انسانوں کا فانی ہونا شک کی بات ہے۔ خواہ یہ شک بہت ہی نخیفت کیوں نہ ہو۔ مزید توضیح کے لیے دو ایسی دنیا میں فرض کرنے کی کوشش کیجئے جن میں سے ایک میں غیر فانی انسان آباد ہیں اور دوسری میں دو اور دول کر پائچ ہوتے ہیں۔ جب سوچتے ہم کو شرنگ کی نسل کے غیر فانی لوگوں میں لے جاتا ہے تو اس کے تخیل کا ہم دور تک ساتھ دے سکتے ہیں۔ لیکن ایک ایسی دنیا جہاں دو اور دو پائچ ہوتے ہیں بالکل ایک ہی طرح کی دنیا ہوگی۔ ایسا معلوم ہوتا ہے کہ اگر کہیں ایسا ہوتا تو ہمارے علم کی ساری کائنات زیر وزیر ہو جاتی اور ہم ایک مجسم شک بن کر رہے جاتے۔

حقیقت یہ ہے کہ ”دو اور دو چار ہوتے ہیں“ کے سے سیدھے سادے احکام ریاضی اور بہت سے منطقی احکام بھی امثال سے استنباط کیے بغیر معلوم ہو جاتے ہیں۔ اگرچہ ان کے مفہوم کو سمجھنے کے لیے بالعموم کوئی نہ کوئی مثال ضرور درکار ہوتی ہے۔ یہی وجہ ہے کہ عمل استخراج میں ایک حقیقی افادیت مضر ہے جو عمومی سے عمومی کی طرف یا عمومی سے جزوی کی طرف جانے میں ہماری رہبری کرتی ہے اور عمل استقراء میں بھی جو جزوی سے جزوی کی طرف یا جزوی سے عمومی کی طرف پیش قدمی کرنے میں رہنمائی کرتی ہے۔ فلسفیوں کے ہاں یہ بحث قدیم زمانے سے چلی آ رہی ہے کہ آیا استخراجی استدل سے ہمارے علم میں اضافہ ہوتا ہے یا نہیں۔ ہم دیکھتے ہیں کہ کم از کم بعض صورتوں میں ایسا ضرور ہوتا ہے۔ اگر ہم پہلے سے جانتے ہیں کہ دو اور دو ہمیشہ چار ہوتے ہیں پھر بعد میں اگر ہمیں علم ہو کہ زید اور عمر دو ہیں اور بکر اور خالد دو ہیں تو ہم یہ استخراج کر سکتے ہیں کہ زید، عمر، بکر اور خالد سب چار ہوتے ہیں۔ یہ نیا علم ہے جو کہ مقدمات کے اندر موجود نہیں۔ کیونکہ عمومی قضیے ”دو اور دو چار ہوتے ہیں“ میں یہ اطلاع نہیں پائی جاتی کہ زید، عمر، بکر اور خالد نامی افراد موجود ہیں اور نہ ہی جزوی مقدمے میں یہ اطلاع پائی جاتی ہے کہ یہ سب چار افراد ہیں۔ جب کہ جزوی قضیے میں جو نتیجہ حاصل ہوا ہے یہ دونوں اطلاعات پائی جاتی ہیں۔

اگر استخراج کی ہم وہ مثال لیں جو منطق کی کتابوں میں ہمیشہ دی جاتی ہے یعنی ”تمام انسان فانی ہیں، ستر اٹ ایک انسان ہے اس لیے ستر اٹ فانی ہے“، تو علم میں اضافے والی بات میں یقین کا پہلو بہت کمزور نظر آتا ہے۔ اس صورت میں جو بات بلاشبہ ہمیں

معلوم ہے وہ یہ ہے کہ چند افراد الف، ب، ج، وغیرہ فانی تھے۔ کیونکہ وہ فی الواقع مرچے ہیں۔ اگر سقراط انہی افراد میں سے ایک تھا تو یہ بڑی حماقت کی بات ہو گی کہ ہم بلا جہ ”تمام انسان فانی ہیں“ کے حوالے سے اس نتیجے پر پہنچیں کہ سقراط فانی ہے۔ اگر سقراط ان افراد میں سے نہیں تھا تو تب بھی بہتر یہی ہو گا کہ عمومی قصہ ”تمام انسان فانی ہیں“ کا حال استعمال کیے بغیر ہم مسلمات الف، ب، ج سے سیدھے سقراط کے بارے میں نتیجہ مرتب کر لیں۔ ان مسلمات کی موجودگی میں تمام انسانوں کے فانی ہونے سے سقراط کے فانی ہونے کا امکان زیادہ غالب ہے (یہ ایک ظاہر بات ہے کیونکہ اگر تمام انسان فانی ہیں تو سقراط فانی ہے لیکن اگر سقراط فانی ہے تو یہ نتیجہ برآمد نہیں ہوتا کہ تمام انسان فانی ہیں) چنانچہ ہم اس نتیجے پر پہنچتے ہیں کہ ”سقراط فانی ہے“ میں اس صورت میں زیادہ تیقین پایا جاتا ہے کہ ہم اسے استقرائی استدلال سے حاصل کریں بجائے اس کے کہ ہم اسے ”تمام انسان فانی ہیں“ کے حوالے سے استخراجی استدلال کا نتیجہ قرار دیں۔

مندرجہ بالا سے ”دو اور دو چار ہوتے ہیں“ جیسے قبل تجربی قضیوں اور ”تمام انسان فانی ہیں“ جیسی تجربی تعمیمات کے مابین فرق واضح ہو جاتا ہے۔ جہاں تک مقدم الذکر کا تعلق ہے، استخراج زیادہ مناسب طریقہ استدلال ہے جب کہ موخر الذکر میں نظری اعتبار سے ہمیشہ استقراء کو ترجیح دینی چاہیے۔ اس میدان میں اسی انداز استدلال سے متوجہ کی سچائی زیادہ معتر ہوتی ہے۔ کیونکہ تمام تجربی تعمیمات مخصوص جزوی مثالوں کی نسبت زیادہ غیر لائقی ہوتی ہیں۔

ہم نے دیکھا ہے کہ بعض قضایا قبل تجربی ہوتے ہیں اور ان میں منطق، خالص ریاضی اور اخلاقیات کے اساسی قضایا شامل ہیں۔ اب جس مسئلے پر ہمیں غور کرنا ہے، یہ ہے: قبل تجربی علم کس طرح ممکن ہے: بالخصوص ان صورتوں میں ہم عمومی قضیوں کا علم کس طرح حاصل کر سکتے ہیں جن میں ہم نے تمام مثالوں کا مشاہدہ نہیں کیا ہوتا..... اور ہم ایسا کر بھی نہیں سکتے۔ کیونکہ ان کی تعداد لاہمود ہوتی ہے۔ ان سوالات کو سب سے پہلے جرمی فلسفی کانت (۱۷۲۲ء۔.....۱۸۰۳ء) نے اٹھایا تھا۔ یہ بہت مشکل سوالات ہیں لیکن تاریخی اعتبار سے نہایت اہم بھی ہیں۔

## 8- قبل تجربی علم کیونکر ممکن ہے

جدید فلاسفہ میں ایمانویل کانت کو بالعموم سب سے عظیم فلسفی سمجھا جاتا ہے۔ ہر چند کہ اس کا دور جنگ ہفت سالہ اور انقلاب فرانس کا دور تھا اس نے مشرقی پرشیا میں واقع کونگز برگ کے شہر میں تدریس فلسفہ کے وظیفے میں کبھی تعطیل نہ آنے دیا۔ اس کا ماہہ الاتیاز موقف وہ ایجاد ہے ہے اس نے ”تقریدی فلسفے“ کا نام دیا تھا۔ یہ جانتے ہوئے کہ علم کی مختلف اقسام ہیں اس نے یہ سوال اٹھایا کہ اس کا حصول کس طرح ممکن ہے۔ اس سوال کے جواب سے اس نے فطرت عالم کے بارے میں کئی مابعد الطبعیاتی نتائج اخذ کیے۔ اس بات میں شک کیا جاسکتا ہے کہ آپ یہ نتائج صحیح تھے یا غلط لیکن کانت کو بلاشبہ دو کارنا موں پر داد دی جانی چاہیے۔ اولًا اس نے اس بات کا ادراک حاصل کیا کہ ایسا قبل تجربی علم ممکن ہے جو خالصتاً تخلیلی نہ ہو یعنی جس کا نقیض خود تردیدی کا شکار ہو۔ ثانیاً اس نے نظریہ علم کی فلسفیانہ اہمیت کو اجاجر کیا۔

کانت کے دور سے پہلے یہ نظریہ عام تھا کہ قبل تجربی علم کو لازماً ”تخلیل“ ہونا چاہیے۔ اس لفظ کے مفہوم کو مثالوں کے ذریعے بخوبی واضح کیا جاسکتا ہے۔ ”گنج آدمی ایک آدمی ہے“، ”مسطح شکل ایک شکل ہے“، ”برا شاعر ایک شاعر ہے“، ”خالصتاً تجزیاتی قضیے ہیں۔ ان قضیوں میں سے ہر ایک کے موضوع میں دو خواص کا ذکر ہے۔ ان میں سے ایک کا ذکر مجموع میں کر دیا گیا ہے۔ اس قسم کے قضیا بالکل لایعنی اور بے شر ہوتے ہیں اور حقیقی زندگی میں یہ صرف ان خطباء کے کام آتے ہیں جو اپنی خطابت کا زور دکھانا چاہتے ہیں۔

ان کو تخلیلی اس لیے کہتے ہیں کہ ان کا مجموع مخفی موضوع کی تخلیل سے حاصل ہوتا ہے۔ کافٹ کے دور سے پہلے یہ سمجھا جاتا تھا کہ تمام تصدیقات جن پر ہمارا قبل تجربی یقین واپس ہوتا ہے اسی قسم کے ہوتے ہیں یعنی یہ کہ ان کا مجموع ان کے موضوع ہی کے ایک جز پر مشتمل ہوتا ہے۔ اس صورت میں اگر ہم کسی قبل تجربی علم کی تردید کرنا چاہیں تو واضح طور پر خود تردیدی کا شکار ہو جائیں گے۔ ”گنج آدمی گنجائیں ہے۔“ یہ قضیہ ایک ہی شخص کے گنجایش کا اقرار بھی کرتا ہے اور یوں خداوندی تردید کرتا ہے۔ چنانچہ کافٹ سے پہلے فلسفیوں کا خیال تھا اصول مانع اجتماع نقیبیں جس کے مطابق یہ نہیں ہو سکتا کہ کسی شے میں ایک خاص وقت پر کوئی خصوصیت ہو بھی اور نہ بھی ہو قبل تجربی علم کی صداقت کو مسلم قرار دینے کے لیے کافی تھا۔

ہیوم (۱۷۶۱ء۔۱۷۱۱ء) کافٹ کا پیش رو تھا۔ اس نے قبل تجربی علم کی نوعیت کے بارے میں اس عام نقطہ نظر کو قبول کرتے ہوئے یہ دریافت کیا کہ بہت سی صورتوں میں ..... خاص طور پر علت و معلوم کی صورت میں ..... جو رشتے پہلے تخلیلی خیال کے جاتے تھے، درحقیقت ترکیبی نوعیت کے ہیں۔ ہیوم سے پہلے کم از کم عقلیت پسند مفکرین کا یہ خیال تھا کہ اگر ہمارا علم مکمل ہو تو ہم پوری منطقی صحت کے ساتھ معلوم کو علت سے مستطیل کر سکتے ہیں۔ ہیوم نے استدلال کیا ..... اور اس سے ہم آج بالعموم اتفاق کرتے ہیں ..... کہ ایسا نہیں ہو سکتا۔ چنانچہ اس نے یہ عمومی نتیجہ مرتب کیا، جس میں بہر حال اختلاف کی گنجائش ہے، کہ علت و معلوم کے باہمی رشتے کے بارے میں تجربے سے گزرے بغیر کوئی علم حاصل نہیں کیا جا سکتا۔ کافٹ، جس کی تربیت عقلیت پسندوں کی روایت کے مطابق ہوئی تھی، کے لیے ہیوم کی تفکیک پریشانی کا باعث تھی۔ اس نے اس کا حل تلاش کرنے کی کوشش کی۔ اس نے یہ نقطہ نظر پیش کیا کہ نہ صرف علت و معلوم کا باہمی رشتہ بلکہ ریاضی اور ہندسه کے تمام قضایا ترکیبی نوعیت کے ہیں نہ کہ تخلیلی نوعیت کے۔ ان تمام قضایا میں موضوع کی کسی تخلیل سے مجموع کا پتہ نہیں چلایا جا سکتا۔  $7+5=12$ ۔ اس کے نزدیک مساوات کی شکل کے اس قسمے میں ۷ اور ۵ کو باہم ملا کر ۱۲ اخذ کیا جاتا ہے اور یہ بات صحیح ہے۔ ۱۲ کا تصور نہ ۷ اور ۵ میں موجود ہے اور نہ ہی ان اعداد کو جمع کرنے کے تصور میں۔ چنانچہ وہ اس نتیجے پر پہنچا کہ خالص ریاضی قبل تجربی ہونے کے باوجود ترکیبی ہے۔ اس نتیجے

سے ایک نیا مسئلہ پیدا ہوا جس کا حل معلوم کرنے کی اس نے کوشش کی۔

کانت نے اپنے فلسفے کی ابتداء ہی میں جو سوال انٹھایا یہ تھا کہ ”خالص ریاضی کیونکر ممکن ہے؟“ یہ سوال دلچسپ بھی ہے اور مشکل بھی اور ہر ایسے فلسفے میں جو خالص تشکیک پر منی نہ ہو اس کا جواب موجود ہونا چاہیے۔ خالص تجربیت پسندوں کا یہ جواب کہ ہمارا علم ریاضی جزئی مثالوں کی بناء پر استقرائی عمل کے نتیجے میں حاصل ہوتا ہے ناکافی ہے۔ ہم دیکھے چکے ہیں کہ اس کے ناکافی ہونے کی دو وجہات ہیں۔ اولاً استقرائی اصول کی صحت کو اسقراط سے ثابت نہیں کیا جاسکتا۔ ثانیاً ریاضی کے عمومی قضیے مثلاً ”دو اور دو ہمیشہ چار ہوتے ہیں“ ایک ہی مثال پر غور کرنے سے بالیقین معلوم ہو جاتے ہیں اور ان کی صداقت کی دوسری مثالیں اس علم بالیقین میں کوئی اضافہ نہیں کرتیں۔ یوں ریاضی اور منطق کے عمومی قضیوں کے بارے میں علم کی توجیہ اور طرح سے ہوتی ہے اور تجربی تتمہمات مثلاً ”تمام انسان فانی ہیں“ کے محض امکانی علم کی توجیہ اور طرح ہے۔

مسئلہ اس بنا پر پیدا ہوتا ہے کہ ایسا علم عمومی ہوتا ہے جب کہ تمام ترجیبے کا تعلق جزئیات سے ہے۔ یہ بات عجیب سی معلوم ہوتی ہے کہ ان جزئی اشیاء کے بارے میں، جن کا ہمیں ابھی تک کوئی تجربہ نہیں ہوا، ہم کچھ حقائق معلوم کرنے کی الہیت حاصل کر لیں۔ منطق اور ریاضی کا یہ الہیت حاصل کر لینا کوئی ایسی بات نہیں جس پر آسانی سے ٹک کیا جاسکے۔ ہم یہ نہیں جانتے کہ آج سے سو سال بعد لندن میں کون سے لوگ بس رہے ہوں گے۔ مگر ہم یہ ضرور جانتے ہیں کہ اس وقت دو آدمی اور دو آدمی مل کر چار آدمی ہوں گے۔ غیر تجربہ شدہ اشیاء کے بارے میں حقائق کا پیشگی علم حاصل کر لینے کی یہ صلاحیت یقیناً حیران کن ہے۔ اس مسئلے کا کانت نے جو حل پیش کیا دلچسپ ہے اگر میری رائے میں وہ صحیح نہیں۔ تاہم یہ حل بہت مشکل ہے اور مختلف فلاسفوں نے اسے مختلف انداز سے سمجھا ہے۔ اس لیے یہاں ہم اس کا محض خاکہ پیش کریں گے۔ کانت کے فکر کے بعض ترجمان شاید اس خاکے کو بھی گمراہ کن خیال کریں۔

کانت کا نقطہ نظر یہ تھا کہ ہمارے ترجیبے میں دو عناصر ہیں جنہیں الگ الگ بیان کیا جاسکتا ہے۔ ایک عضروہ ہے جو معروض یعنی طبیعی شے سے پیدا ہوتا ہے اور دوسرا وہ ہے جو خود ہماری فطرت کا پیدا کرتا ہے۔ مادہ اور معطیات حس کی بحث میں ہم دیکھے چکے

ہیں کہ اشیائے طبیعی اور ان سے متعلقہ معطیات حس دونوں باہمگر مختلف ہیں اور یہ کہ معطیات حس ہمارے اور اشیائے طبیعی کے باہمی تعامل کا نتیجہ ہیں۔ یہاں تک تو ہم کائنٹ سے متفق ہیں لیکن کائنٹ کے ہاں جو بات منفرد ہے وہ اس کا مخصوص انداز ہے جس میں اس نے ہمارے اور طبیعی اشیاء کے درمیان تقسیم و ظائف کی ہے۔ اس کے نزدیک حاسہ کو جو مواد کنہہ ناتراش کے طور پر ملتا ہے جیسے رنگ، صلابت وغیرہ وہ شے کا پیدا کردہ ہے اور ہم جو کچھ کرتے ہیں وہ یہ ہے کہ اس مواد کو زمان و مکان کے اندر ترتیب دے دیتے ہیں اور مختلف معطیات کا باہم مقابلہ کر کے یا تو ایک کو دوسرے کی علت خیال کر لیتے ہیں یا کسی اور طریقے سے ان میں جملہ اضافتیں قائم کر دیتے ہیں۔ اس نقطہ نظر کے حق میں اس کی بڑی دلیل یہ ہے کہ بظاہم ہم کو زمان و مکان، تغییل اور تقابل کے بارے میں قبل تجربی علم حاصل ہے۔ حواس کے ناتراشیدہ مواد کے بارے میں ایسا نہیں ہے۔ اس کے نزدیک ہم یہ بات وثوق سے کہہ سکتے ہیں کہ جس بات کا جب بھی ہم تجربہ حاصل کریں گے اس میں وہ خصوصیات لازمی طور پر موجود ہوں گی جن کی ہمارا قبل تجربی قلم توثیق کرتا ہے۔ کیونکہ یہ خصوصیات خود ہماری فطرت کی پیدا کردہ ہیں اور اس لیے ان خصوصیات سے متصف ہوئے بغیر کوئی بات ہمارے تجربے میں نہیں آسکتی۔

طبیعی شے، جسے وہ شئی فی نفسہ کہتا ہی، اس کے نزدیک بنیادی طور پر ناقابل علم ہے۔ وہ شے جو ہمارے علم میں آتی ہے محض وہی ہو گی جو ہمارے تجربے میں آتی ہے۔ اسے کائنٹ نے مظہر کا نام دیا ہے۔ یہ مظہر چونکہ ہماری اور شئی فی نفسہ کی مشترکہ تخلیق ہے اس میں یقیناً وہ خصائص موجود ہوں گے جو ہماری وجہ سے ہیں اور اسی لیے یہ ہمارے قبل تجربی علم سے مطابقت پذیر بھی ہو گی۔ لہذا یہ علم اگرچہ تمام کے تمام واقعی اور ممکنہ تجربے پر حاوی ہے ہمارے تجربے سے باہر اس کا اطلاق نہیں ہو سکتا۔ چنانچہ اپنے قبل تجربی علم کے باوجود ہم شئی فی نفسہ اور ہر اس شے کے بارے میں کسی قسم کا علم حاصل کرنے سے قاصر ہیں جو بالفعل یا بالقول ہمارے تجربے کا معروض نہیں بن سکتی۔ یوں کائنٹ عقلیت پسند اور تجربیت پسند مفکرین کے نقطہ ہائے نظر کو آپس میں ہم آہنگ کرنے کی کوشش کرتا ہے۔

ان غیر اہم بنیادوں سے قطع نظر جن پر کائنٹ کے فلسفے کو تقدیم کا شانہ بنایا جا سکتا ہے ایک بہت بڑا اعتراض بھی ہے جو کائنٹ کے سے انداز میں قبل تجربی علم کے مسئلے کو حل

کرنے کی کوشش کو غیر موثر اور رایگاں بنادیتا ہے۔ توجیہ طلب بات یہ ہے کہ ہمیں یہ یقین کیونکر حاصل ہوا کہ امور واقعہ کو ہمیشہ منطق اور علم حساب ہمارے پیدا کردہ ہیں۔ دوسری چیزوں کی طرح ہماری فطرت بھی عالم موجودات میں پائی جانے والی ایک حقیقت ہے اور یہ بات یقین نہیں کہ یہ غیر متغیر ہے گی۔ ہو سکتا ہے کہ ہماری فطرت یوں بدل جائے کہ دو اور دو پانچ ہو جائیں۔ ظاہر ہے یہ امکان کائنٹ کی نظر سے او جھل تھا لیکن اس سے وہ یقین اور عمومیت ختم ہو جاتی ہے جسے وہ علم حساب کے قضایا کے لیے ثابت کرنا چاہتا تھا۔ یہ صحیح ہے کہ صوری طور پر یہ امکان کائنٹ کے اس نظریے سے مطابقت نہیں رکھتا کہ وقت خود مظاہر کا ایک صوری پہلو ہے جو ہم انہیں عطا کرتے ہیں۔ چنانچہ ہماری اصل خودی قید زمانی سے آزاد ہے اور اس کے لیے امروز و فردا کا کوئی وجود نہیں۔ لیکن پھر بھی کائنٹ کو مانا پڑے گا کہ مظاہر کی ترتیب زمانی اس شے کے خواص سے متعین ہوتی ہے جو ان مظاہر کے پس پر دہ موجود ہوتی ہے اور یہی ہمارے استدلال کا خلاصہ ہے۔

مزید برآں غور و فکر کرنے سے صاف پتہ چلتا ہے کہ اگر ہمارے حسابی عقائد متعین تو ہم کسی خاص وقت پر ان کے بارے میں سوچ رہے ہوں یا نہ سوچ رہے ہوں ان کا اطلاق اشیاء پر بھی ہونا چاہیے۔ ”دو طبیعی اشیاء اور دو طبیعی اشیاء لازمی طور پر چار طبیعی اشیاء ہوتی ہیں“ گوہمیں ان اشیاء کا تجربہ نہ بھی ہو سکتا ہو۔ اس قسم کا مفہوم ”دو اور دو چار ہوتے ہیں“ کے مفہوم میں شامل ہے۔ اس کی صداقت اتنی ہی یقینی ہے جتنی کہ بالعموم اس بات کی صداقت کہ ”دو مظاہر اور دو مظاہر چار مظاہر ہوتے ہیں۔“ چنانچہ کائنٹ نہ صرف یہ قبل تجربی قصیوں کے تین کی وضاحت کرنے میں ناکام رہا ہے بلکہ اس نے ان قصیوں کا دائرہ کار بھی غیر مناسب حد تک محدود کر دیا ہے۔

کائنٹ کے پیش کردہ خصوصی نظریے سے قطع نظر یہ نقطہ نگاہ فلسفیوں کے ہاں عام ہے کہ جو قبل تجربی ہے اسے کسی نہ کسی مفہوم میں ذہنی ہونا چاہیے۔ اس کا تعلق یہ دنیا کے حقائق کے بجائے ہمارے انداز فکر سے ہے۔ ہم نے گزشتہ باب میں تین اصولوں کا ذکر کیا تھا جنہیں بالعموم قوانین فکر کہتے ہیں۔ جس خیال کے مطابق ان کا یہ نام رکھا گیا وہ ایک فطری امر تھا۔ لیکن اس نام کو غلط قرار دینے کے لیے مضبوط دلائل موجود ہیں۔ مثال کے طور پر قانون مانع اجتماع نقیصین کو لیجئے۔ عام طور پر اس کی تشریع یوں کی جاتی ہے：“ یہ

نہیں ہو سکتا کہ کوئی چیز ہو بھی اور نہ بھی ہو، جس کا مطلب ہے کہ ایسا نہیں ہو سکتا کہ کسی شے میں بیک وقت ایک مخصوص صفت ہو بھی اور نہ بھی۔ چنانچہ اگر ایک آم کا درخت ہے تو یہ نہیں ہو سکتا کہ یہ آم کا درخت نہ ہو۔ اگر میری میز مستطیل ہے تو یہ نہیں ہو سکتا کہ یہ مستطیل نہ ہو۔ قس علی ہذا۔

اس قانون کو قانون فکر کہنا ایک فطری امر اس بناء پر ہے کہ اپنے آپ کو اس کی لابدی صداقت کا یقین دلانے کے لیے ہم یرومن مشاہدے کی بجائے خود اپنے فکر کی طرف رجوع کرتے ہیں۔ جب ہم نے دیکھ لیا کہ فلاں درخت آم کا درخت ہے تو پھر اس بات کا یقین کرنے کے لیے کہ یہ آم کا درخت نہیں ہے یہیں دوبارہ اس کی طرف نہیں دیکھنا پڑتا۔ خود ہمارا فکر ہمیں یہ بتاتا ہے کہ ایسا نہیں ہو سکتا۔ لیکن اس کے باوجود قانون مانع اجتماع نقیضین کو قانون فکر کہنا غلط ہے۔ جب ہم قانون مانع اجتماع نقیضین پر اعتقاد کا اظہار کرتے ہیں تو ہم اس اعتقاد کا اظہار نہیں کر رہے ہوتے کہ ہمارے ذہن کی ساخت ہی ایسی ہے کہ اسے لازمی طور پر اس قانون پر اعتقاد رکھنا پڑتا ہے۔ موخر الذکر اعتقاد تو دراصل اسی نفسیاتی تفکر کا ایک بعد میں اخذ کیا جانے والا نتیجہ ہے جس کے پس منظر میں اس قانون پر اعتقاد موجود ہوتا ہے۔ قانون مانع اجتماع نقیضین پر اعتقاد صرف افکار کے بارے میں ہی نہیں بلکہ اشیاء کے بارے میں بھی ہے۔ مثال کے طور پر یوں نہیں ہے کہ اگر ہم سوچ سکتے کہ یہ آم کا درخت نہیں ہے۔ اس کے بجائے اعتقاد یہ ہے کہ اگر یہ آم کا درخت ہے تو بیک وقت ایسا نہیں ہو سکتا کہ یہ آم کا درخت نہ ہو۔ چنانچہ اصول مانع اجتماع نقیضین صرف کے بارے میں نہیں بلکہ اشیاء کے بارے میں بھی ہے۔ اگرچہ قانون مانع اجتماع نقیضین پر اعتقاد ایک فکر ہے خود یہ قانون فکر نہیں ہے بلکہ ایک امر واقع ہے جس کا تعلق اشیائے عالم سے ہے۔ اگر یہ قانون اشیائے عالم پر صادق نہ آتا تو یہ امر کہ ہم اسے چاہکھنے پر مجبور ہیں اسے غلط ہونے سے نہ بچا سکتا۔ اس سے ظاہر ہوتا ہے کہ یہ قانون فکر نہیں ہے۔ اسی سے ملتا جلتا استدلال کسی بھی قبل تجربی حکم پر صادق آتا ہے۔ جب ہم یہ حکم لگاتے ہیں کہ دو اور دو چار جوڑوں کے بارے میں حکم لگا رہے ہوتے ہیں۔ اگرچہ یہ درست ہے کہ ہمارے ذہن کی

ساخت یوں ہوتی ہے کہ اس میں ”دو اور دو چار ہیں“ کا عقیدہ رائج ہے مگر جب کہا جاتا ہے کہ دو اور دو چار ہوتے ہیں تو اس میں ہرگز اس بات کا اقرار مضمون نہیں ہوتا۔ ذہن کی ساخت کے بارے میں کوئی امر ”دو اور دو چار ہوتے ہیں“ کی صداقت پر دلالت نہیں کر سکتا۔ چنانچہ ہمارا قابل تجربی علم..... اگر یہ خطاب پر منی نہیں..... نہ صرف یہ کہ ہمارے ذہن کی ساخت کے بارے میں ہمیں علم دیتا ہے بلکہ اس کا اطلاق تمام مشتملات عالم پر ہوتا ہے خواہ وہ ذہنی ہوں یا غیر ذہنی۔

امر واقعہ یہ نظر آتا ہے کہ ہمارا تمام قبل تجربی علم ان ”موجودات“ سے متعلق ہے جو درحقیقت وجود نہیں رکھتیں..... نہ ذہنی دنیا میں اور نہ طبیعی دنیا میں۔ ان موجودات کو اجزاء کلام کا نام دیا جاسکتا ہے جو مستقل بالذات نہیں ہوتے۔ انہیں صفات یا اضافات سمجھنا چاہیے۔ مثال کے طور پر میں اپنے کمرے میں ہوں ”میں“ موجود ہوں اور ”میرا کمرہ“ موجود ہے لیکن کیا ”میں“ (in) بھی موجود ہے۔ بہر حال ”میں“ کا بھی ایک مفہوم ہے۔ یہ اضافت کی جانب اشارہ کرتا ہے جو میرے اور میرے کمرے کے درمیان قائم ہے۔ یہ اضافت کچھ ہے ضرور۔ اگرچہ ہم نہیں کہہ سکتے کہ یہ اسی مفہوم میں موجود ہے جس مفہوم میں میرا کمرہ موجود ہے۔ میں کی اضافت ایک ایسی کچیز ہے جس کے بارے میں ہم سوچ سکتے ہیں اور جو ہماری سمجھ میں آسکتی ہے۔ کیونکہ اگر ہم اسے سمجھ نہ سکتے تو یہ جملہ بھی سمجھ میں نہ آسکتا کہ ”میں اپنے کمرے میں ہوں“ کانت کے اتباع میں بہت سے فلسفیوں کا خیال ہے کہ اضافتیں ذہن کی صنعت گری کا نتیجہ ہیں اور خود اشیاء کی اپنی کوئی اضافتیں نہیں ہوتیں اور یہ کہ ذہن بیک حرکت فکر انہیں اکٹھا کر دیتا ہے اور یوں اضافتوں کی تخلیق کرتا ہے جن کے بارے میں یہ حکم لگا دیتا ہے کہ وہ خود اشیاء کے اندر پائی جاتی ہیں۔ تاہم اس نقطہ نظر پر بھی اسی نوعیت کے اعتراضات عائد ہوتے ہیں جس طرح کے ہم پہلے کانت کے فکر پر کر چکے ہیں۔ یہ ایک واضح امر ہے کہ قضیہ ”میں اپنے کمرے میں ہوں“ کی صداقت جس کیز سے پیدا ہوتی ہے وہ فکر نہیں ہے۔ ممکن ہے میرے کمرے میں ایک کیڑے کا ہونا تھے ہو در آنحالیکہ اس کا علم نہ مجھے ہونے اس کیڑے کو اور نہ کسی اور کو۔ کیونکہ یہ امر صرف کمرے اور کیڑے سے متعلق ہے اس کا انحصار کسی اور کچیز پر نہیں۔ جیسا کہ ہم آئندہ باب میں زیادہ تفصیل سے دیکھیں گے اضافات کا تعلق ایک ایسے عالم سے

ہے جونہ ڈنی ہے نہ طبیعی۔ یہ عالم فلسفے کے لیے اور بالخصوص قبل تجربی علم کے مسئلے کے لیے بہت اہم ہے۔ آئندہ باب میں ہم اس کی نوعیت واضح کریں گے اور دیکھیں گے کہ جو مسائل زیر بحث رہے ہیں ان سے اس کا کیا تعلق ہے۔

☆☆☆

## 9-عالم کلیات

گزشتہ باب کے آخر میں ہم یہ دیکھ آئے ہیں کہ اضافات کی قسم کے موجودات بظاہر ایسا وجود رکھتے ہیں جو ایک لحاظ سے طبیعی اشیاء، اذہان اور معطیات حس میں سے ہر ایک کے وجود سے مختلف ہے۔ موجودہ باب میں ہم اس بات پر غور کریں گے کہ اس طرح کے وجود کی نوعیت کیا ہے اور اس بات پر بحث کی جائے گی کہ اس قسم کا وجود رکھنے والی اشیاء کون سی ہیں۔ ہم دوسری بات سے ابتداء کریں گے۔

یہ مسئلہ جس سے ہمیں اس وقت سروکار ہے نہایت قدیم ہے کیونکہ اس پر فلسفیان غور و فکر کا آغاز افلاطون نے کیا تھا۔ افلاطون کا نظریہ امثال اسی مسئلے کو حل کرنے کی ایک کاوش ہے اور میری رائے کے مطابق اب تک کی گئی کاوشوں میں سب سے زیادہ کامیاب رہی ہیں ان میں سے ایک ہے۔ وہ نظریہ جو یہاں پیش کیا جائے گا زیادہ تر افلاطون سے ہی ماخوذ ہے۔ اس میں صرف وہ تراجمم کی گئی ہیں جو ما بعد کی فکری تاریخ نے لازمی قرار دی ہیں۔

افلاطون کے لیے یہ مسئلہ جس طرح پیدا ہوا وہ کچھ یوں تھا: کسی تصور مثلاً عدل پر غور کیجئے۔ اگر ہم اپنے آپ سے سوال کریں کہ عدل کیا ہے تو جواباً فطری طور پر ہم عدل سے عبارت مختلف اعمال کو زیر غور لا سیں گے تاکہ ان عناصر کو دریافت کر سکیں جو ان میں مشترک ہیں۔ یہ تمام اعمال ایک ایسی خاصیت میں مشترک ہوں گے جو بجز عادلانہ امور کے اور کسی چیز میں نہیں پائی جائے گی۔ یہ مشترک خصوصیت جس کی وجہ سے تمام اعمال عادلانہ ہیں عدل ہے۔ یہ ایک جو ہر خالص ہے جو روزمرہ اعمال کی دوسری خصوصیات سے

مل کر مختلف عادلانہ اعمال کو جنم دیتا ہے۔ یہی بات ہر اس لفظ پر صادق آتی ہے جو کسی عام امر واقعہ مثلاً ”سفیدی“ کے لیے استعمال ہوتا ہے۔ یہ لفظ کئی جزئی اشیاء پر صادق آتا ہے کیونکہ ان سب میں ایک لحاظ سے فطرت اور نوعیت کا اشتراک ہے۔ اس نوعیت مخفی کو افلاطون تصور یا صورت کا نام دیتا ہے۔ (یہیں سمجھنا چاہیے کہ تصورات اپنے اس مفہوم میں ذہنوں کے اندر موجود ہوتے ہیں۔ تاہم ذہن ان کا ادراک ضرور کر سکتے ہیں) تصور عدل کسی ایسی چیز کا عین نہیں ہو سکتا جو عادل ہے۔ یہ ان مخصوص اشیاء سے مختلف ہے جو جزئیات پر مشتمل ہوتی ہیں۔ چونکہ یہ اپنی فطرت میں جزئی نہیں ہے عالم حواس میں اس کا موجود ہونا محال ہے۔ مزید برآں حسی اشیاء کی مانند یہ حادث اور تغیر پذیر بھی نہیں ہے۔ یہ دائیگی، غیر متغیر اور لا فانی ہے۔

یوں نتیجتہ افلاطون ایک فوق الحواس عالم کا قائل ہو گیا جو معمول کے اس عالم حواس سے زیادہ حقیقی ہے..... ایک ناقابل تغیر عالم تصورات جو عالم حواس کو حقیقت کی وہ ہلکی ہی پرچھائیاں عطا کرتا ہے جن سے یہ متصف ہے۔ افلاطون کے نزدیک صحیح معنوں میں عالم حقیقی عالم تصورات ہی ہے۔ عالم حواس کے اندر موجود مختلف اشیاء کے بارے میں ہم کچھ بھی کہنے کی کوشش کریں ہم بالآخر مخفی یہی کہنے کے قابل ہو سکیں گے کہ وہ فلاں فلاں تصورات میں اشتراک وجود رکھتی ہیں۔ یہی صفت ہے جس سے حسی اشیاء کی تشکیل و ترکیب ہوتی ہے۔ اس حوالے سے سریت کی حدود میں داخل ہونا بہت آسان ہے۔ ہم امید کر سکتے ہیں کہ سری تجلیات کے دوران ہم تصورات کو اسی طرح ”دیکھ“ سکیں گے جس طرح ہم حسی اشیاء کو دیکھتے ہیں اور کم از کم تخلیل کی آنکھ سے تو ہم مشاہدہ کر سکتے ہیں کہ تصورات عالم سماوی میں اپنا وجود رکھتے ہیں۔ اس قسم کے سری رجحانات فطری ہیں۔ لیکن افلاطون کے نظریے کی بنیاد منطق پر ہے اور ہم کو اسی زاویے سے اسے زیر غور لانا ہے۔

مرور زمانہ کے ساتھ ساتھ لفظ تصور سے ایسی باقی وابستہ ہو گئی ہیں کہ انہیں اگر افلاطون کے ”تصورات“ سے مطابقت دینے کی کوشش کی جائے تو کئی غلط فہمیاں پیدا ہو جانے کا امکان ہے۔ ہم افلاطون کے مفہوم کو بیان کرنے کے لیے ”تصور“ کے بجائے ”کلیہ“ کا لفظ استعمال کریں گے۔ افلاطون کی مراد جس قسم کے وجود سے ہے وہ عالم محسوسات کی جزئی اشیاء کا الٹ ہے۔ حواس کی بنیاد پر جو کچھ ہمارے علم میں آتا ہے یا جو

کچھ جسی اشیاء کی قسم سے تعلق رکھتا ہے اسے ہم جزئیہ کہتے ہیں۔ اس کے برعکس کلیہ وہ ہے جو، بہت سے جزئیات میں مشترک ہوتا ہے اور جس میں، جیسا کہ ہم دیکھے چکے ہیں، وہ خصوصیات پائی جاتی ہیں جو مثال کے طور پر عدل، سفیدی وغیرہ کو عادلانہ اعمال اور سفید اشیاء سے ممتاز کرتی ہیں۔

عام الفاظ پر غور کرنے سے معلوم ہوتا ہے کہ بالعموم اسمائے معرفہ جزئیات ہوتے ہیں جب کہ دوسرے اسمائے ذات، اسمائے صفات، حروف چار اور افعال کلیات ہوتے ہیں۔ ضمائر جزئیات ہوتے ہیں مگر ان میں ایک ابہام پایا جاتا ہے کیونکہ ان کے مشارک اپنے کا پتہ صرف سیاق و سابق سے چلتا ہے۔ لفظ ”اب“ ایک جزئیہ ہے کیونکہ یہ موجودہ لمحے کی طرف اشارہ کرتا ہے لیکن ضمائر کی طرح یہ بھی ایک بہم جزئیہ ہے۔ کیونکہ ”موجودہ ہیم“ تغیر پذیر ہوتا ہے۔

یہ بات قابل غور ہے کہ ہر جملے کی ترکیب میں کم از کم ایک لفظ ایسا ضرور آتا ہے جو کسی کلیے پر دلالت کرتا ہے۔ اس کی نمایاں ترین مثال کچھ یوں ہو سکتی ہیں کہ جیسے کہا جائے ”میں اسے پسند کرتا ہوں۔“ اس میں پسند کرنا ایک کلیہ ہے کیونکہ میں دوسری چیزوں کو بھی پسند کر سکتا ہوں اور دوسرے لوگ بھی کئی چیزوں کو پسند کر سکتے ہیں۔ چنانچہ تمام حقائق میں کلیات کا عمل دخل ہوتا ہے اور تمام تر علم حقائق میں کلیات کے وقوف کا حوالہ شامل ہوتا ہے۔

اس بات کے پیش نظر کلفت کے تقریباً تمام الفاظ کلیات پر دلالت کرتے ہیں یہ بات بڑی عجیب سی معلوم ہوتی ہے کہ فلسفہ کے طلبہ کے علاوہ کسی شخص کو کم ہی یہ شعور ہوتا ہے کہ کلیات کی قسم کے موجودات بھی ہوتے ہیں۔ یہ بات ہماری فطرت میں شامل ہے کہ جو الفاظ کسی جملے میں جزئیات پر دلالت نہیں کرتے ہم ان پر توقف ہی نہیں کرتے اور اگر ہمیں کسی ایسے لفظ پر توقف کرنا پڑتا ہے جو کسی کلیے پر دلالت کرتا ہے تو وہ کلیہ کسی ایسے جزئیے کی شکل میں خیال میں آتا ہے جو اس کلیے کے تحت ہوتا ہے۔ مثال کے طور پر جب ہم یہ جملہ سنتے ہیں کہ ”چارلس اول کا سر قلم کر دیا گیا“ تو ”چارلس اول“، ”چارلس اول کا سر“ اور ”اس کا سر قلم کیے جانے کا عمل“ پر تو ہم بہت غور کرتے ہیں کیونکہ یہ سب جزئیات ہیں لیکن ہم اس بات پر غور نہیں کرتے کہ ”سر“ یا ”قلم کرنا“ جو کہ کلیات ہیں ہے کیا مراد

ہے۔ یہ الفاظ ہمیں بجائے خود نامکمل اور غیر حقیقی سے نظر آتے ہیں جنہیں مکمل اور حقیقی بنانے کے لیے سیاق عبارت کی ضرورت ہے۔ چنانچہ جب تک فلسفیانہ شخص ہمیں کلیات میں حیث الکلیات کو زیر یغور لانے پر مجبو نہیں کر دیتا، ہم ان سے احتراز کرنے میں کامیاب ہی رہتے ہیں۔

فلسفیوں کے ہاں بھی بالعموم اور زیادہ تر صرف وہی کلیات قابلِ اعتماء سمجھے گئے ہیں جو اسمائے صفات یا اسمائے ذات سے تعلق رکھتے ہیں جب کہ ان کلیات کو نظر انداز کیا جاتا رہا ہے جو افعال یا حروف جاری قسم سے تعلق رکھتے ہیں۔ اس فروگزاشت کا فلسفے پر بڑا گہرا اثر پڑا ہے۔ یہ کہنا بے جانہ ہو گا کہ سپینوزا اسے بعد کی ساری ما بعد الطبعیات اس سے متاثر ہوتی ہے۔ اس اثر آفرینی کا قصہ مختصرًا کچھ یوں ہے: عام طور پر اسمائے صفات اور اسمائے کمکردہ مفرد اشیاء کی صفات یا خصوصیات ظاہر کرتے ہیں جب کہ حروف جاری اور افعال کا میلان محض دو یا دو سے زیادہ چیزوں کی باہمی اضافتوں کو ظاہر کرنے کی طرف ہے۔ حروف جاری اور افعال سے اس طرح بے اعتمائی برتنے کی بنا پر یہ سمجھ لیا گیا کہ ہر قضیہ کی مفرد شے کو چند صفات سے متصف کر دینے پر مشتمل ہوتا ہے نہ یہ کہ بنیادی طور پر یہ دو یا دو سے زیادہ اشیاء کے مابین کسی خاص اضافت کے اظہار سے عبارت ہے۔ چنانچہ یہ فرض کر لیا گیا ہے کہ ایسے موجودات کی کوئی حیثیت نہیں ہوتی جنہیں مختلف اشیاء کے مابین اضافتوں کا نام دیا جاسکے۔ شیخجہ یا تو کائنات میں فقط ایک ہی شے ہے یا اگر بہت سی اشیاء ہیں تو ان کے باہمی تعامل کا کوئی امکان نہیں۔ کیونکہ تعامل ایک طرح کی اضافت ہے اور اضافتیں ناممکنات میں سے ہیں۔

ان میں سے پہلا نقطہ نظر جو سپینوزا نے پیش کیا تھا اور جس کی ہمارے اپنے دور میں بریڈلے اور دیگر کئی فلسفیوں نے حمایت کی ہے احادیث کہلاتا ہے۔ دوسرے نقطہ نظر کو جس کا علمبردار لائینیز ہے اور جو آج کل اتنا زیادہ عام نہیں ہے فردیت کا نام دیا جا سکتا ہے۔ کیونکہ اس کے مطابق ہر مفصل شے ایک فرد ہے۔ یہ دونوں مختلف نظریات گو دلچسپ ہیں لیکن میرے نزدیک یہ اپنے اپنے لحاظ سے محض ایک قسم کے کلیات کو غیر مناسب حد تک اہمیت دینے کی بنا پر معرض وجود میں آئے ہیں..... یعنی بجائے افعال اور حروف جاری کے ان کلیات کو جن کی نمائندگی اسمائے صفات اور اسمائے ذات سے ہوتی ہے۔

حقیقت یہ ہے کہ اگر کوئی شخص کلیات کا انکار کرنے پر بخند ہو تو اس کے حق میں اتنا تو ہے کہ ہم ان کلیات کو ثابت نہیں کر سکیں گے جو اسماے صفات اور اسماے ذات کی صورت میں اپنا اظہار کرتے ہیں۔ لیکن باس ہم اضافات کے لیے بہوت ضرور مہیا کر سکیں گے..... یعنی ان کلیات کے لیے جو افعال اور حروف جار کی صورت میں اپنا اظہار کرتے ہیں۔ آئیے مثال کے طور پر ”سفیدی“ پر غور کریں جو ایک لکھیے ہے۔ اگر اس لکھیے کا وجود مان لیا جائے تو ہم کہیں گے کہ چیزیں اس لیے سفید ہوتی ہیں کہ ان میں سفیدی کی صفت پائی جاتی ہے۔ بار کلے، ہیوم اور بعد کے دوسرے تجربیت پسند مفکرین نے اس نظریے کی صحیت سے تردید کی۔ بار کلے اور ہیوم کی تردید کی صورت یہ تھی کہ انہوں نے مجرد تصورات کا انکار کیا۔ ان کا خیال تھا کہ جب ہم سفیدی کے بارے میں سوچنا چاہتے ہیں تو دراصل کسی مخصوص سفید چیز کی شبیہ اپنے رو برو قائم کر لیتے ہیں اور پھر اس چیز کے بارے میں ہی استدلال کرتے ہیں۔ اس میں احتیاط صرف یہ کرتے ہیں کہ کوئی ایسا اتنباٹ نہ ہونے پائے جو دوسری سفید چیزوں پر صادق نہ آتا ہو۔ خود ہنہی عمل کی رو داد کی حیثیت سے یہ بات بلاشبہ بڑی حد تک صحیح ہے۔ مثال کے طور پر علم ہنسسے میں جب ہم کسی بات کو تمام مثلاں کے بارے میں صحیح ثابت کرنا چاہتے ہیں تو ہم ایک خاص مثال بناتے ہیں اور پھر اس کو اپنا نقطہ آغاز بنانا کر استدلال کرتے ہیں۔ اس میں احتیاط یہ کرتے ہیں کہ اس مثال کی ایسی خصوصیات کو اپنا حوالہ نہ بنا سیں جو دوسری مثلاں میں نہیں پائی جاتی۔ اس لغزش سے بچنے کے لیے مبتدی کے لیے یہ طریقہ اکثر مفید ہوتا ہے کہ بہت سی مثالیں بنالی جائیں جو ایک دوسری سے ہر ممکن لحاظ سے مختلف ہوں تاکہ استدلال کا سب کے لیے صحیح ہونا بالکل لینقی ہو جائے۔ لیکن اصل مشکل اس وقت پیش آتی ہے جب یہ مسئلہ پیدا ہو جائے کہ آخر ہمیں اس بات کا علم کیسے ہوا کہ فلاں چیز سفید ہے یا فلاں چیز مثال ہے۔ اگر اس مقام پر ہم سفیدی اور مثیت کے کلیات سے احتراز کرنا چاہتے ہیں تو کسی مخصوص سفید دھبے یا کسی مخصوص مثال کا انتخاب کریں گے اور پھر کہیں گے کہ ہر وہ چیز سفید یا مثال ہو گی جو ہمارے منتخب جزیئے سے صحیح قسم کی مشابہت رکھے گی۔ لیکن یہ مطلوبہ مشابہت خود ایک کلیہ ہو گی۔ چونکہ سفید چیزوں بہت سی ہیں یہ مشابہت لازمی طور پر مخصوص سفید چیزوں کے کئی جزوؤں کے مابین قائم ہو گی اور ایک لکھیے کی یہی خصوصیت ہوتی ہے۔

اب یہ کہنا بالکل فضول ہو گا کہ وہ مشاہیتیں جو مختلف جوڑوں میں پائی جاتی ہیں وہ الگ الگ ہیں۔ کیونکہ اس صورت میں ہمیں یہ کہنا پڑے گا کہ یہ تمام مشاہیتیں خود ایک دوسرے سے مشابہ ہیں اور یوں بالآخر ہمیں ماننا پڑے گا کہ مشاہدہ ایک لکھیے ہے۔ اس طرح اضافت مشاہدہ ایک لکھیے قرار پائے گی اور جب اسی لکھیے کو مان لیا تو پھر سفیدی اور مشائیت جیسے کلیات کا انکار کرنے کے لیے مشکل اور غیر معقول نظریات وضع کرنے کی ضرورت باقی نہیں رہ جاتی۔

بار کلے اور ہیوم اپنے مجرد تصورات کے انکار کی اس تردید کا پوری طرح سے اور اک نہ کر سکے کیونکہ اپنے مخالفین کی طرح انہوں نے صرف صفات کو کلیات سمجھا اور اس سلسلے میں اضافات کی کلیاتی حیثیت کو بالکل نظر انداز کر دیا۔ یہاں ایک اور حیثیت سے تجربیت پسندوں کے مقابلے میں عقلیت پسند حق پر معلوم ہوتے ہیں اگرچہ اضافت کو نظر انداز کرنے یا ان کا انکار کرنے کی وجہ سے عقلیت پسندوں نے جو نتائج اخذ کیے، ان میں تجربیت پسندوں کے نتائج کی نسبت غلطی کے امکانات زیادہ تھے۔

یہ فیصلہ کر لینے کے بعد کہ کلیات کا وجود ناگزیر ہے اب یہ ثابت کرنا باقی ہے کہ وہ محض ذہنی نہیں ہوتے۔ اس کا مطلب ہے کلیات کا وجود کیسا بھی ہو وہ اس امر پر منحصر نہیں ہوتے کہ انہیں فکر کا معروض بنایا جائے یا یہ کہ کسی طور پر ذہن ان کا ادراک کرے۔ ہم گزشتہ باب کے آخر میں اس موضوع کی جانب اشارہ کر چکے ہیں۔ اب ہمیں تفصیلاً اس بات پر غور کرنا ہے کہ کلیات کا وجود کس نوعیت کا ہوتا ہے۔

اس قضیے پر غور کیجئے: ”ایڈنبرا لندن کے شمال میں ہے۔“ یہاں دو مقامات کے مابین ایک اضافت کا بیان ہے اور واضح ہے کہ اس اضافت کا وجود اس کے بارے میں ہمارے علم پر منحصر ہے۔ جب ہم یہ علم حاصل کر لیتے ہیں کہ ایڈنبرا لندن کے شمال میں ہے تو ایک ایسی بات ہمارے علم میں آتی ہے جس کا تعلق صرف ایڈنبرا اور لندن سے ہے۔ اس قضیے کی سچائی ہمارے علم کی پیدا کردہ نہیں ہے بلکہ ہمیں ایک ایسے امر واقعہ کا ادراک ہوتا ہے جو ہمارے علم میں آنے سے پہلے موجود تھا۔ سطح زمین کا حصہ جس پر ایڈنبرا واقع ہے اس حصہ کے شمال میں ہی رہے گا جس پر لندن واقع ہے خواہ دنیا میں ایک آدمی بھی شمال و جنوب کا حساب رکھنے والا باقی نہ رہے اور خواہ دنیا میں ادراک کرنے والا کوئی ذہن بھی

باقی نہ رہے۔ بہت سے فلسفی..... کچھ بار کلے کے دلائل کی بناء پر..... اس حقیقت کا انکار کرتے ہیں۔ ہم ان دلائل پر پہلے ہی غور کر چکے ہیں کہ یہ سب ناکافی ہیں۔ اس لیے اب ہم اس بات کو صحیح تسلیم کرتے ہیں کہ ”ایڈنبرا لندن کے شمال میں ہے“ کی سچائی میں کسی ڈھنی شے کا عمل دخل نہیں ہے۔ اس میں ”شمال میں“ کی اضافت موجود ہے جو کہ ایک کلیہ ہے اور اس کلی امر واقعہ کے جزو ترکیبی کی حیثیت سے اس اضافت کے اندر ڈھنی حوالہ موجود ہوتا تو یہ ناممکن ہوتا کہ امر واقعہ کے اندر بجائے خود کوئی ڈھنی حوالہ موجود نہ ہو۔ اس بنا پر ہمیں یہ اقرار کرنا پڑتا ہے کہ اضافت مع اپنے مضاف اور مضاف الیہ کے ہمارے خیال پر منحصر نہیں ہے۔ یہ ایک مستقل وجود رکھتی ہے جسے ہمارا فکر تخلیق نہیں کرتا بلکہ اس کا ادراک کرتا ہے۔

اس نتیجے میں اشکال کا ایک پہلو ہے اور وہ یہ کہ ”شمال میں“ کی اضافت کا وجود معنا اس طرح کا معلوم نہیں ہوتا جس طرح کہ ایڈنبرا اور لندن وجود رکھتے ہیں۔ اگر ہم یہ سوال اٹھائیں کہ یہ اضافت ”کب اور کہاں“ موجود ہے جواب لازمی طور پر یہ ہو گا کہ ”کبھی نہیں اور کہیں نہیں“۔ کوئی وقت اور کوئی جگہ ایسی نہیں ہے جہاں یہ اضافت پائی جائے۔ یہ نہ ایڈنبرا میں پائی جاتی ہے اور نہ لندن میں کیونکہ یہ ان دونوں میں محض ایک رشتہ قائم کرتی ہے اور خود ان کے مابین جاندار ہے۔ نہ ہی ہم یہ کہہ سکتے ہیں کہ یہ اضافت کسی خاص وقت پر موجود ہوتی ہے۔ ہر چیز جس کا حواس سے یا مشاہدہ باطن سے ادراک کیا جاسکتا ہے کسی مخصوص وقت میں موجود ہونی چاہیے۔ چنانچہ ”شمال میں“ کی اضافت اس قسم کی تمام اشیاء سے یکسر مختلف ہے۔ یہ نہ مکان میں ہے نہ زمان میں، نہ مادی ہے نہ ڈھنی۔ لیکن اس کے باوجود یہ کچھ ہے ضرور۔

کلیات کو لوگ زیادہ تر اس وجہ سے فتنی سمجھتے ہیں کہ یہ بہت ہی خاص اور الگ قسم کا وجود رکھتے ہیں۔ ہم کسی کلیے کے بارے میں سوچ سکتے ہیں اور ہماری یہ سوچ اس معنی میں وجود رکھتی ہے جیسا کہ کوئی اور ڈھنی فعلیت۔ مثال کے طور پر فرض کیجئے ہم سفیدی کے بارے میں سوچتے ہیں۔ ایک لحاظ سے کہا جاسکتا ہے کہ سفیدی ہمارے ذہن میں ہے۔ یہاں وہی ابہام پیدا ہو رہا ہے جو چوتھے باب میں بار کلے کے ضمن میں زیر بحث آچکا ہے۔ درحقیقت جو چیز ہمارے ذہن میں ہے وہ سفیدی نہیں بلکہ سفیدی کے بارے میں

سوچنے کا عمل ہے۔ اس سے متعلق لفظ ”تصور“ کے ابہام پر بھی ہم بحث کر سکتے ہیں۔ یہ ابہام یہاں بھی خلط بحث پیدا کر رہا ہے۔ ایک مفہوم میں ..... یعنی اس مفہوم میں جس میں تصور سے مراد فکر کا معروض ہو..... سفیدی ایک تصور ہے۔ بعض اوقات ابہام سے بے نیاز ہم یہ سمجھنے لگتے ہیں کہ سفیدی دوسرے مفہوم ..... یعنی سوچنے کے عمل کے مفہوم ..... میں بھی ایک تصور ہے اور یوں ہم یہ سمجھتے ہیں کہ سفیدی کی حیثیت ڈھنی ہے۔ لیکن تصور کو ڈھنی قرار دینے سے اس کے لازمی خاصے یعنی کلیت کا خاتمه ہو جاتا ہے۔ ایک فرد کی سوچ کا عمل دوسرے فرد کی سوچ کے عمل سے لازمی طور پر مختلف ہو گا۔ بلکہ ایک ہی فرد کی سوچ ایک وقت پر کچھ ہوتی ہے اور دوسرے وقت پر کچھ۔ لہذا اگر سفیدی سوچ کے معروض کے بجائے محض اس کے عمل سے عبارت ہوتی تو کوئی دو مختلف افراد اس کے متعلق نہ سوچ سکتے اور نہ ہی کوئی ایک فرد اس کے متعلق دوبارہ سوچ سکتا۔ سفیدی کے بارے میں سوچ کے مختلف عملی مظاہر کے مابین جو بات مشترک ہے وہ ان مظاہر کا معروض ہے اور یہ معروض ان سب مظاہر سے مختلف ہے۔ چنانچہ کلیات سوچ اور فکر کے مترادف نہیں ہوتے لیکن جب ان کا علم حاصل کیا جاتا ہے تو وہ ہماری فکر کے معروض ضرور ہوتے ہیں۔

ہم باسائی اشیاء کے موجود ہونے کی بات صرف اس وقت کرتے ہیں جب وہ زمان کی حدود میں ہوتی ہیں یعنی جب ہم کسی خاص وقت کا تعین کر سکیں جس کے دوران وہ موجود ہوں (یہاں اس امکان کی نفی نہیں ہوتی کہ بعض اشیاء دائم الوجود ہو سکتی ہیں)۔ چنانچہ افکار، تاثرات، اذہان اور اشیاء طبیعی موجود ہیں لیکن کلیات اس مفہوم میں موجود نہیں ہوتے۔ ہم صرف یہ کہیں گے کہ وہ ہیں۔ محض ہونا موجود ہونے کے علی الگم لازمانی ہوتا ہے۔ عالم کلیات کو ہم عالم ہست بھی کہہ سکتے ہیں۔ عالم ہست ناقابل تغیر، مستقل، محکم اور ارباب ریاضی و منطق، نظامہائے مابعد الطبيعیات کے تخلیق کاروں بلکہ ان سب افراد کے لیے دلکش اور فرحت بخش ہے جو کمال کو زندگی سے بھی زیادہ عزیز رکھتے ہیں۔ عالم موجودات متغیر اور نہیں ہے جس کی کوئی واضح حدود نہیں۔ نہ اس میں کوئی نظم ہے نہ ترتیب لیکن اس میں تمام افکار و تاثرات، تمام معطیات حس، تمام طبیعی اشیاء، تمام اشیاء جو اچھی یا بُری ہو سکتی ہیں اور تمام اشیاء جو زندگی اور کائنات کی قدر و قیمت کا تعین کرتی ہیں موجود ہیں۔ یہ اپنے اپنے مزاج کی بات ہے۔ کوئی اس عالم کو زیادہ قابل توجہ سمجھتا ہے اور کوئی

اس عالم کو، جس عالم کو ایک شخص قابل اعتنا نہیں سمجھتا وہ اس کے لیے دوسرے عالم کے محض ایک دھنڈے سے عکس کی حیثیت اختیار کر لیتا ہے جسے وہ کسی مفہوم میں بھی حقیقی قرار دیے جانے کا اہل نہیں سمجھتا لیکن تجھی بات یہ ہے کہ دونوں ہماری بے لائگ توجہ کے مستحق ہیں۔ دونوں حقیقی ہیں اور ما بعد الطبیعیاتی مفکر کے لیے دونوں اہم ہیں۔ واقعہ یہ ہے کہ جو نہیں ہم نے دونوں عوالم کے باہمی امتیازات کا احاطہ کر لیا ہمارے لیے یہ ضروری ہو گیا ہے کہ ان کے ما بین تعلقات پر بھی غور کر لیں۔

لیکن سب سے پہلے ہمیں اپنے علم کلیات کا جائزہ لینا چاہیے۔ اگلا باب اسی جائزے پر مشتمل ہے۔ ہم دیکھیں گے کہ اس بحث سے قبل تجربی علم کا وہ مسئلہ حل ہو جائے گا جو ہمارے لیے ابتداء کلیات پر بحث و تجھیص کا باعث بنا تھا۔



## 10-ہمارے علم کلیات کے بارے میں

جہاں تک کسی ایک خاص وقت میں افراد کے علم کا تعلق ہے کلیات کو جزئیات کی طرح مختلف جماعتوں میں تقسیم کیا جا سکتا ہے۔ ایک وہ کلیات ہیں جن کا ہمیں وقوف کی وساطت سے علم ہوتا ہے۔ دوسرے وہ جن کا علم پیان کے توسط سے ہوتا ہے اور تیسرا وہ کلیات جن کا علم نہ ہمیں وقوف کی وساطت سے ہوتا ہے نہ پیان کے توسط سے۔

آئیے سب سے پہلے ہم کلیات کے علم بالوقوف پر غور کریں۔ ابتداء ہی میں یہ بات واضح نظر آتی ہے کہ ہمیں اس طرح کے کلیات کا وقوف حاصل ہوتا ہے جیسے سفید، سرخ، سیاہ، شیریں، ترش، بلند آواز، سخت وغیرہ۔ یعنی وہ صفات جو معطیات حس میں پائی جاتی ہیں۔ جب ہم ایک سفید دھبہ دیکھتے ہیں تو ابتداء صرف ایک مخصوص دھبے کا وقوف حاصل ہوتا ہے۔ پھر جب کئی ایک سفید دھبہ دیکھتے ہیں تو سفیدی کو جو سب میں مشترک ہے مجرد کر لینا آسانی سیکھ جاتے ہیں۔ اس آموزش کے دوران ہم سفیدی کا وقوف حاصل کرنا بھی سیکھ جاتے ہیں۔ اس قسم کے کسی دوسرے کلیے کا وقوف حاصل کرنے کے لیے بھی یہی لائنگر عمل اختیار کرنا پڑتا ہے۔ ان کلیات کو حسی صفات کا نام دیا جا سکتا ہے۔ دوسرے کلیات کی نسبت ان میں تحریدی کاوش نبٹا کم درکار ہوتی ہے اور یہ جزئیات سے مقابلنا کم ہٹے ہوئے بھی نظر آتے ہیں۔

اس کے بعد اضافات ہیں۔ سب سے زیادہ آسانی سے سمجھ میں آجائے والی اضافتیں وہ ہوتی ہیں جو کسی مخلوط معطیہ حس کے مختلف اجزاء کے مابین پائی جاتی ہیں۔ مثال کے طور پر جس صفحے پر اب میں لکھ رہا ہوں وہ پورے کا پورا مجھے ایک ہی نگاہ میں نظر آ جاتا ہے۔ یوں پورا صفحہ ایک ہی معطیہ حس ہے لیکن مجھے یہ ادراک بھی ہوتا ہے کہ اس

صفحے کے بعض حصے اور پر نیچے واقع ہیں اور بعض دائیں بائیں۔ اس مثال میں تحرید کا عمل کچھ یوں آگے بڑھتا ہے: مجھے متعدد معطیات حس اس عنوان کے لیکے بعد دیگرے نظر آتے ہیں کہ فلاں حصہ فلاں حصے کے بائیں طرف ہے وغیرہ۔ جیسا کہ مختلف سفید دھبؤں کی صورت میں ہم نے اوپر دیکھا ہے مجھے یہ ادراک ہوتا ہے کہ ان تمام معطیات حس میں ایک قدر مشترک ہے اور تحرید کے عمل سے میں دریافت کرتا ہوں کہ یہ مشترک شے اجزاء مذکورہ کی درمیانی اضافت ہے جسے ہم ”بائیں ہونا“ سے تعییر کرتے ہیں۔ اس طرح مجھے ایک اضافت کلیے کی معرفت ہو جاتی ہے۔

اسی طرح مجھے تقدیم و تاخیر زمانی کا علم ہوتا ہے۔ فرض کیجئے میں بہت سی گھنٹیوں کا ایک سریلانگہ سنتا ہوں۔ جب آخری گھنٹی بجتی ہے تو میں پورے نئے کو اپنے ذہن میں ٹھہر اسکتا ہوں اور مجھے یہ ادراک ہو سکتا ہے کہ پہلی گھنٹیاں بعد میں بجتے والی گھنٹیوں سے پہلے بجیں۔ حافظہ میں یہ ادراک بھی ہوتا ہے کہ جس واقعے کی میں بازیافت کر رہا ہوں وہ زمانہ حال سے پہلے کا واقعہ ہے۔ ان دونکات میں سے کسی سے بھی میں تقدیم و تاخیر کی اضافت کلیے کی تحرید کر سکتا ہوں۔ بالکل اسی طرح جیسے میں نے ”بائیں طرف ہونا“ کی اضافت کلید کی تحرید کی تھی۔ چنانچہ مکانی اضافتوں کی طرح زمانی اضافتوں بھی ہمارے دارہ وقوف میں شامل ہیں۔

ایک اور اضافت جس کا ہم اسی انداز سے وقوف حاصل کرتے ہیں ”مشابہت“ ہے۔ اگر ایک ہلاکا اور ایک گہرا سبز رنگ ایک ساتھ دکھائی دیں تو معاً محسوس ہو گا کہ دونوں میں مشابہت پائی جاتی ہے۔ اگر ان دونوں کے ساتھ کوئی سرخ رنگ بھی نظر آئے تو محسوس ہو گا کہ دو سبز رنگوں کی آپس میں زیادہ مشابہت پائی جاتی ہے بہت اس مشابہت کے جو ان میں کسی کی سرخ رنگ سے پائی جاتی ہے۔ اس طرح مجھے مشابہت کلیے یا مماثلت کلیے کا وقوف حاصل ہوتا ہے۔

جس طرح جزئیات کے مابین مشابہتوں ہوتی ہیں اسی طرح کلیات کے مابین مشابہتوں سے بھی ہمیں بلا واسطہ آگئی حاصل ہو سکتی ہے۔ ہم نے ابھی ابھی دیکھا کہ ہمیں اس بات کا ادراک ہو سکتا ہے کہ سرخ اور سبز کی باہمی مشابہت زیادہ ہوتی ہے۔ یہاں ہم دو اضافتوں کے مابین ایک اضافت کی بات کر رہے ہیں۔ یعنی ”نسبتاً زیادہ“ کی اضافت۔

صفات معطيات حس کے اور اک کے مقابلے میں گواں نئی قسم کی اضافتوں کا علم تجربی وقت کے زیادہ استعمال کا مقاضی ہے لیکن دونوں صورتوں میں ہمارا علم اضافت یکساں طور پر بلا واسطہ نظر آتا ہے بلکہ (کم از کم بعض صورتوں میں) یکساں طور پر یقینی بھی ہوتا ہے۔ اس طرح معطيات حس کی طرح کلیات کا بلا واسطہ علم بھی ممکن ہے۔

آئیے قبل تجربی علم کے مسئلے کو ایک دفعہ پھر زیر غور لائیں جس پر کلیات پر بحث کے دوران حتیٰ انداز سے بات نہیں ہو سکی تھی۔ موجودہ پس منظر میں ہم پہلے کی نسبت بہت بہتر طور پر اس پر نقد و گرج کر سکتے ہیں ایک دفعہ پھر ”دو اور دو چار ہوتے ہیں“ والی مثال

لیجھے۔

مندرجہ بالا بیان کی رو سے واضح ہے کہ یہ قضیہ ”دو“ اور ”چار“ کے کلیات کے درمیان ایک اضافت کا ذکر کرتا ہے۔ اس سے ایک عمومی قضیے کی نشاندہی ہوتی ہے جسے ہم یوں بیان کریں گے: قبل تجربی علم خالصہ کلیات کی باہمی اضافات سے متعلق ہوتا ہے۔ یہ قضیہ نہایت اہم ہے اور قبل تجربی علم کے مسئلے میں جو دشواریاں پیش آ رہی تھیں ان کو دور کرنے میں اس سے بہت مدد ملے گی۔

بادی انظر میں اس قضیے کے غلط نظر آنے کی صرف ایک صورت ہو سکتی ہے۔

یعنی وہ صورت جس میں قبل تجربی قضیے کے اندر یہ مذکورہ ہو کہ جزئیات کی ایک صنف کے کل افراد کسی دوسری صنف کے تحت بھی آسکتے ہیں۔ یا بالفاظ دیگر یہ کہ ”تمام جزئیات جو ایک خاصیت سے متصف ہیں وہ کسی دوسری خاصیت سے بھی متصف ہوتے ہیں۔“ اس صورت حال میں یہ محسوس ہو گا کہ ہم خواص کے بجائے جزئیات ذوی الخواص کی بحث میں پڑ گئے ہیں۔ درحقیقت قضیہ زیر بحث یہ ہے کہ ”دو اور دو چار ہوتے ہیں“ جسے ہم یوں بھی بیان کر سکتے ہیں کہ کوئی سی دو چیزیں اور کوئی سی دو چیزیں مل کر چار ہوتی ہیں یا یہ کہ دو جفتون کا کوئی بھی مجموعہ چار کا مجموعہ ہوتا ہے۔ اگر ہم یہ واضح کر سکیں کہ اس قسم کے بیانات دراصل جزئیات سے نہیں بلکہ محض کلیات سے متعلق ہوتے ہیں تو ہمارا بنیادی قضیہ (یعنی دو اور دو چار ہوتے ہیں) پایہ ثبوت تک پہنچ جاتا ہے۔

کسی قضیے کے اصل موضوع کو دریافت کرنے کا ایک طریقہ یہ ہے کہ ہم اپنے آپ سے استفسار کریں کہ قضیے کے مفہوم کو سمجھنے کے لیے کن الفاظ کا سمجھنا..... دوسرے

الفاظ میں کن اشیاء کا وقوف ..... ضروری ہے۔ ظاہر ہے جو نبی قصیٰ کا مفہوم ہم پر واضح ہو جاتا ہے ..... ہر چند کہ ہمیں یہ علم نہ ہوا ہو کہ یہ تجھے ہے یا جھوٹ ..... ہمیں اس کے اصل موضوع کا وقوف حاصل ہو جاتا ہے۔ اس معیار کے حوالے سے واضح ہے کہ بہت سے قصیٰ جو بظاہر جزئیات سے متعلق معلوم ہوتے ہیں درحقیقت کلیات سے متعلق ہوتے ہیں۔ ”دو اور دو چار ہوتے ہیں“ کے مخصوص قصیٰ کی اگر ہم یہ توجیہ بھی کریں کہ دو جھنوں کا کوئی بھی مجموعہ چار کا مجموعہ ہوتا ہے تو اس قصیٰ کا اپنا مفہوم ہماری سمجھ میں آ جاتا ہے۔ یعنی جو نبی ہم ”مجموعہ“ اور ”دو“ اور ”چار“ کا مفہوم سمجھ لیتے ہیں ہم پر بخوبی واضح ہو جاتا ہے کہ یہ قصیٰ کس بات کا اثبات کر رہا ہے۔ اس ادراک کے لیے یہ ہرگز ضروری نہیں کہ دنیا میں جتنے جفت ہیں ان سب سے ہم واقف ہوں۔ اگر یہ ضروری ہوتا تو ظاہر ہے کہ یہ قصیٰ بھی ہمارے علم میں نہ آ سکتا۔ کیونکہ جفت لا محدود ہیں اور اس لیے سب کا ہمارے علم میں آنا محال ہے۔ جب ہمیں یہ معلوم ہوتا ہے کہ دنیا میں مخصوص جفت موجود ہیں تو ہمارا عمومی بیان ان جزوی جھنوں کے پارے میں بیانات کو اپنے اندر شامل ضرور رکھتا ہے۔ لیکن بجائے خود یہ نہ اس بات کا اثبات کرتا ہے نہ اس کی تصریح کرتا ہے کہ ایسے جزوی جفت واقعۃ موجود ہیں۔ اس بنا پر اس میں کسی مخصوص حقیقی جفت کے پارے میں کوئی تذکرہ شامل نہیں ہوتا۔

پس قصیٰ ”دو اور دو چار ہوتے ہیں“ خالفة کلیات پر مشتمل ہے اور اس لیے ہر وہ شخص اس کا علم حاصل کر سکتا ہے جو متعلقہ کلیات کا وقوف رکھتا ہے اور ان کے مابین موجود اضافات کا ادراک حاصل کر سکتا ہے۔ امر واقعہ جسے ہم خود اپنے علم پر غور کرنے سے دریافت کر سکتے ہیں یہ ہے کہ کلیات کے مابین بعض اوقات ایسی اضافتوں کا ادراک حاصل کرنے کی صلاحیت ہمیں حاصل ہوتی ہے اور یوں ہم بعض اوقات حساب اور منطق کے قنیوں کی طرح کے عمومی قبل تجربی قنیوں کا علم حاصل کر سکتے ہیں۔ قبل تجربی علم پر ہم نے جب پہلے غور کیا تھا تو اس دوران بظاہر یوں لگتا تھا کہ یہ علم پراسرار طور پر تجربے کی پیش بینی کرتا ہے اور اسے منضبط کرتا ہے۔ اب یہ بات سراسر غلط معلوم ہوتی ہے۔ کوئی ایسی قابل تجربہ واقعیت نہیں جس کا علم بغیر تجربے کے حاصل کیا جاسکے۔ ہم یہ بات تو قبل تجربی طور پر نہیں جانتے کہ اگر براؤن اور جونز دو ہیں اور رائنسن اور سمٹھ دو ہیں تو براؤن اور جونز اور رائنسن اور سمٹھ چار ہوں گے۔ وجہ یہ ہے کہ اس قصیٰ کا ہم اس وقت تک فہم حاصل نہیں

کر سکتے جب تک ہمیں یہ علم نہ ہو کہ براڈن، جونز، رینسن اور سمٹھ نامی افراد موجود ہیں اور یہ علم ہمیں تجربے سے ہی حاصل ہو سکتا ہے۔ یوں اگرچہ ہمارا عمومی قضیہ قبل تجربی ہے مگر جزئیات پر اس کا اطلاق تجربے کا حوالہ شامل کیے بغیر ممکن نہیں۔ اس طرح قبل تجربی علم میں جو چیز ایک معما بنی ہوئی تھی وہ مخفی ایک غلطی کی بناء پر تھی۔

مزید وضاحت کے لیے آئیے ایک اصل قبل تجربی قضیے کا مقابلہ ایک تجربی تعیم سے کریں جسے ”تمام انسان فانی ہیں۔“ اس قضیے کا مفہوم سمجھنے کے لیے ہمیں صرف محوال کلیات ”انسان“ اور ”فانی“ کو سمجھنا لازمی ہے۔ اس کے لیے یہ قطعاً غیر ضروری ہے کہ پہلے ساری نسل انسانی کا ذاتی وقوف حاصل کیا جائے۔ چنانچہ ایک قبل تجربی عمومی قضیے اور ایک تجربی تعیم کے مابین فرق کی بنیاد ان کا مفہوم نہیں بلکہ وہ شہادت ہے جو ان کے لیے مہیا ہوتی ہے۔ تجربی تعیم میں شہادت جزوی مثالوں پر مشتمل ہوتی ہے۔ ہمارا یہ عقیدہ کہ ”تمام انسان فانی ہیں“ اس بنا پر ہے کہ ہمیں بے شمار انسانوں کے مرنے کا علم ہے اور یہ کہ کوئی ایسی مثال ہمارے علم میں نہیں جس میں کوئی شخص ایک خاص عمر سے زیادہ عرصے تک زندہ رہا ہو۔ ہمارا عقیدہ اس بنا پر نہیں ہے کہ کلیہ ”انسان“ اور کلیہ ”فانی“ کے مابین کسی رشتہ کا ہم پر انکشاف ہو گیا ہے۔ یہ صحیح ہے کہ اگر علم الابداں ان تمام عمومی قوانین کو تسلیم کرتے ہوئے جو زندہ اجسام کی اقیم میں جاری و ساری ہیں یہ ثابت کر سکے کہ کوئی ذی حیات عضو یہ ہمیشہ کے لیے زندہ نہیں رہ سکتا تو اس سے یہ ثابت ہو جائے گا کہ انسان اور فانی ہونے کے مابین ایک رشتہ موجود ہے اور اس بنا پر فی الواقعہ مرنے والے افراد کا حوالہ دیے بغیر ہم اس بات کا اثبات کر سکیں گے کہ تمام انسان فانی ہیں۔ لیکن اس کا مطلب مخفی یہ ہے کہ ہم نے اپنی تعیم کو ایک ایسی وسیع تر تعیم کے تحت کر دیا ہے جس کے اپنے لیے وہی تجربی شہادت درکار ہے اگرچہ اس شہادت کا حوالہ نبیٹاً زیادہ عمومی ہو گا۔ طبیعی علوم کا ارتقاء وسیع سے وسیع تر تعمیمات دریافت کرنے کے اسی عمل سے عبارت ہے جس میں استقرائی بنیادیں زیادہ جامع ہوتی چلی جاتی ہیں۔ اس طرح تین اور وثوق کا درجہ بلند سے بلند تر ضرور ہو جاتا ہے۔ لیکن وثقوف کی نوعیت میں فرق نہیں پڑتا۔ اس کی اصل بنیاد استقرائی ہی رہتی ہے۔ یعنی اس کا دار و مدار جزوی مثالوں پر ہی رہتا ہے۔ نہ کہ کلیات کے مابین کسی تعلق پر جیسا کہ علم حساب اور منطق میں ممکن ہے۔

قبل تجربی عمومی قضیوں کے بارے میں دو مختلف نکات قابل غور ہیں۔ اول یہ کہ اگر کئی جزئی مثالیں معلوم ہوں تو ہمارا قضیہ کلیہ پہلے تو بر سبیل استقراء حاصل ہوتا ہے اور کلیات کے مابین تعلق کا ادراک بعد میں ہوتا ہے۔ مثال کے طور پر ہمیں یہ معلوم ہے کہ اگر کسی مثلث کے اضلاع پر مقابل کے زاویوں سے عمودی خطوط کھینچ جائیں تو تمام عمودی خطوط ایک نقطے پر متقاطع ہوں گے۔ ممکن ہے کہ یہ بات بار بار اس قسم کے عمود کھینچنے اور ہر مرتبہ ان عمودوں کو ایک نقطے پر باہم متقاطع نظر آنے کے بعد ہمارے علم میں آئی ہو اور یہ بھی ممکن ہے کہ ہر ماہر ریاضی کو پیش آنے والے اس قسم کے عام تجربات کے بعد ہی اس امر کا عمومی ثبوت فراہم کیا گیا ہو۔

دوسرۂ کثیرہ اس سے زیادہ دلچسپ ہے اور فلسفیانہ اعتبار سے زیادہ اہم بھی۔ بعض اوقات دیکھا یہ گیا ہے کہ قضیہ کلیہ تو معلوم ہے گر اس کی کوئی ایک مثال بھی معلوم نہیں۔ مثلاً ہم جانتے ہیں کہ خواہ کوئی دو عدد ہوں وہ باہم ضرب دیے جاسکتے ہیں اور ایک تیسرا عدد ان کا حاصل ضرب ہو سکتا ہے۔ یہ بات معلوم ہے کہ دو اعداد صحیح جن کا حاصل ضرب سو سے کم ہے باہم ضرب کھا کچے ہیں اور ان کا حاصل ضرب پہاڑوں کی کتاب میں موجود ہے۔ لیکن اس کے ساتھ یہ بھی معلوم ہے کہ اعداد صحیح کی تعداد لا متناہی ہے اور یہ کہ ان اعداد کے جوڑوں کی صرف ایک محدود تعداد پر ہی بنی نوع انسان اب تک حاوی ہیں اور آئندہ بھی ایک محدود تعداد پر ہی حاوی ہو سکیں گے۔ پس ثابت ہوا کہ ایسے اعداد صحیح کے جوڑے موجود ہیں جونہ اب انسان کے احاطہ فکر میں ہیں اور نہ کبھی آسکیں گے اور یہ کہ وہ سب ایسے جوڑے ہیں جن کا حاصل ضرب سو سے زیادہ ہے۔ نتیجتہ ہم یہ قضیہ اخذ کرتے ہیں: دو اور دو اعداد صحیح جونہ کبھی انسان کے احاطہ فکر میں آئے ہیں، نہ آئندہ آئیں گے، کے حاصل ضرب  $100$  سے زیادہ ہوں گے۔ یہ ایک عمومی قضیہ ہے جس کی صداقت سے انکار نہیں کیا جاسکتا۔ لیکن اس کی مخصوص صورت حال کے پیش نظر اس کی کوئی مثال بھی نہیں دی جاسکتی۔ کیونکہ اعداد کا جو بھی جوڑا ہمارے احاطہ فکر میں آئے گا وہ اس قضیے سے خارج ہو جائے گا۔

جن قضیہ ہائے کلیہ کی کوئی مثال نہیں دی جاسکتی انہیں ماننے سے اکثر انکار کیا جاتا ہے۔ کیونکہ اس امر کو ملحوظ خاطر نہیں رکھا جاتا کہ ایسے قضیا کا علم کلیات کی باہمی

اضافتوں کے علم پر مبنی ہوتا ہے نہ کہ ان کلیات کی جزئی مثالوں کے علم پر۔ تاہم ایسے عمومی تفہیں کا علم ہماری معلومات کے پیشتر حصے کے لیے بنیادی اہمیت کا حامل ہوتا ہے۔ مثال کے طور پر ہم گزشتہ ابواب میں دیکھے چکے ہیں کہ معطیات حصے کے برعکس طبیعی اشیاء کا علم فروعی ہوتا ہے۔ ان سے ہمارا تعلق و قوف کا نہیں ہوتا۔ چنانچہ اس قسم کا کوئی قضیہ ہمارے علم میں نہیں آسکتا کہ ”یہ ایک طبیعی ہے“ جب کہ ”یہ“ کا ہمیں بلا واسطہ علم ہو۔ اس سے نتیجہ لٹلا کہ اشیاء طبیعی کے بارے میں ہمارا علم کچھ اس نوعیت کا ہوتا ہے کہ اس کی کوئی مثال واقعی پیش نہیں کی جاسکتی۔ اشیائے طبیعی سے جو معطیات حصے متعلق ہوں ان کی مثالیں تو دی جاسکتی ہیں لیکن اشیائے طبیعی کی مثالیں نہیں دی جاسکتیں۔ لہذا ہمارا علم اشیائے طبیعی تمام تر اس امر پر منحصر ہے کہ ایسا عمومی علم ممکن ہے جس کی کوئی مثال نہیں دی جاسکتی۔ یہی بات دوسرا افراد کے اذہان کے بارے میں علم پر صادق آتی ہے اور یہ بات اشیاء کی ان تمام اقسام پر صادق آتی ہے جن کی کسی مثال کا ہمیں علم بالوقوف حاصل نہیں۔

ہماری بحث کے دوران علم کے جو منابع ابھر کر سامنے آئے ہیں آئیے ان کا ایک جائزہ لیں۔ سب سے پہلے ہمیں علم اشیاء اور علم حقائق کے مابین فرق کرتا ہے۔ ان میں سے ہر ایک کی پھر دو قسمیں ہیں۔ یعنی بلا واسطہ اور بالواسطہ یا فرعی۔ اشیاء کا علم بلا واسطہ جسے ہم نے علم بالوقوف کا نام دیا ہے اشیاء کے جزئی یا کلی ہونے کے اعتبار سے دو قسم کا ہوتا ہے۔ جہاں تک جزئیات کا تعلق ہے ہمیں معطیات حصے کا اور (غالباً) خود اپنی ذات کا وقوف ہوتا ہے۔ کلیات کے ضمن میں کوئی ایسا اصول نہیں جس کی بناء پر یہ طے کر سکیں کہ ان میں سے کن کن کا ہمیں علم بالوقوف ہوتا ہے لیکن کم از کم یہ بات واضح ہے کہ ایسے کلیات میں حصی صفات، زمان و مکان کی اضافتیں، مشابہت اور بعض مجرد کلیات منطق شامل ہیں۔ ہمارے فرعی علم اشیاء میں جسے ہم علم بالیکان کہتے ہیں علم بالوقوف اور علم حقائق دونوں کا حوالہ کسی حد تک شامل ہوتا ہے۔ حقائق کے بلا واسطہ علم کو وجود ان علم بھی کہہ سکتے ہیں اور جو حقائق یوں دریافت ہوں انہیں بدینبی حقائق سے اخذ کرتے ہیں۔

اگر مندرجہ بالا بیان صحیح ہے تو ہمارا علم حقائق تمام تر ہمارے وجود ان علم پر منحصر ہے۔ یوں یہ بات اہمیت اختیار کر جاتی ہے کہ ہم وجود ان علم کی نوعیت اور اس کی حدود کو زیر غور لا میں اور یہ تقریباً انہی خطوط پر ہو جن پر ہم نے گزشتہ صفحات میں علم بالوقوف کی

نوعیت اور اس کی حدود پر غور کیا تھا۔ لیکن علم حقائق سے ایک اور مسئلہ بھی وابستہ ہے جو علم اشیاء کی صورت میں پیدا نہیں ہوتا یعنی مسئلہ خطا۔ ہمارے بعض عقائد غلط ثابت ہوتے ہیں اور اس وجہ سے یہ غور کرنا بہت ضروری ہے کہ کیا علم اور خطا میں فرق کیا جاسکتا ہے۔ اگر کیا جاسکتا ہے تو کیونکہ علم بالوقوف کے ضمن میں یہ مسئلہ پیدا نہیں ہوتا۔ کیونکہ وقوف چاہے خواب یا واقعیت کی صورت ہو اور اس کا معروض کچھ بھی ہو جب تک ہم بلا واسطہ معروض تک ہی محدود رہیں غلطی کا سوال ہی پیدا نہیں ہو گا۔ غلطی کا امکان صرف اس وقت پیدا ہوتا ہے جب ہم بلا واسطہ معروض یعنی معطیہ حس کو کسی طبیعی شے کی علامت قرار دے دیتے ہیں۔ یوں علم حقائق سے وابستہ مسائل علم اشیاء سے وابستہ مسائل کی نسبت زیادہ مشکل ہیں۔ علم حقائق سے وابستہ پہلے مسئلے کی حیثیت میں اب ہم وجدانی احکام کی نوعیت اور ان کے جائزہ اخلاق کا جائزہ لیں گے۔



## 11- وجہانی علم کے بارے میں

عام تاثر یہ ہے کہ ہر بات جس پر ہم اعتماد رکھتے ہیں ممکن الثبوت ہونی چاہیے یا کم از کم ایسا ہونا ضروری ہے کہ ہم اس کے امکان غالب کی توثیق کر سکیں۔ بہت سے لوگوں کا خیال ہے کہ جس عقیدے کی کوئی عقلی توجیہ نہ کی جاسکے اسے غیر معقول قرار دے دینا چاہیے۔ عمومی لحاظ سے یہ نقطہ نظر صحیح ہے۔ ہمارے عام عقائد تقریباً کبھی ان بنیادی عقائد سے اخذ کیے گئے ہوتے ہیں یا ان سے اخذ کیے جانے کے اہل ہوتے ہیں جنہیں ان عام عقائد کی علت تصور کیا جا سکتا ہے، گویہ علت گوشہ خمول میں پڑی رہتی ہے یا یوں کہیے کہ وہ ہمارے شعور کی روشنی میں موجود نہیں ہوتی۔ مثال کے طور پر ہم میں سے بہت کم لوگ ایسے ہوں گے جو یہ سوال اٹھائیں کہ آخر اس یقین کی کیا وجہ ہے کہ وہ غذا جو ہم کھانے والے ہیں ہمارے لیے زہر نہیں بن جائے گی۔ تاہم اگر یہ سوال پیدا ہو جائے تو ہم اعتماد کے ساتھ کہہ سکتے ہیں کہ اس کا یقین نہایت مسکت جواب دیا جا سکتا ہے اگرچہ سردست یہ ہمارے ذہن میں نہیں۔ اس فتنم کا اعتماد رکھنے میں ہم بالعموم حق بجانب بھی ہوتے ہیں۔

فرض کیجئے چیزیں اصرار کرنے والا کوئی ایک سفراط ہے جو ہر واقعے کی علت اور پھر اس علت کی علت اور پھر اس کی بھی علت کا مطالبہ کرتا چلا جاتا ہے۔ اس صورت میں جلد یا بدیر بلکہ بہت زیادہ دیر کیے بغیر ایک مقام ایسا بھی آئے گا جہاں مزید کسی علت کی نشاندہی نہیں ہو سکے گی۔ بلکہ جہاں نظری طور پر بھی کوئی علت قابل دریافت نہیں ہو گی۔ روزمرہ کے عام عقائد سے شروع کر کے عمل و معلومات کے سلسلے میں درجہ بدرجہ پیچھے ہٹتے ہوئے ہم کسی عمومی اصول یا ایک عمومی اصول کی کسی نظریتک پہنچ جاتے ہیں جو نہایت میں اور واضح

ہوتی ہے اور جو کسی واضح تر نظر سے قبل استخراج نہیں ہوتی۔ روز مرہ زندگی میں پیدا ہونے والے اکثر سوالات، مثلاً یہ کہ آیا ہماری غذا زہری ہونے کی بجائے قوت بخش ہو گی، ہمیں اصول استقراء کی طرف لے جاتے ہیں جس پر ہم نے چھٹے باب میں بحث کی تھی۔ مگر اس سے مزید پچھے جانے کی گنجائش بالکل نہیں ہے۔ اصول استقراء سے ہم کبھی شعوری طور پر اور کبھی لاشعوری طور پر اپنے استدلال میں برابر کام لیتے رہتے ہیں لیکن کوئی استدلال ایسا نہیں ہے جس میں کسی سادہ تر اور نسبتاً زیادہ بدیکی اصول سے استقراء نتیجتہ برآمد ہوتا ہوا دکھایا جاسکے۔ یہی بات منطق کے دوسرے اصولوں پر صادق آتی ہے۔ ان کی سچائی ہمارے لیے بدیکی ہوتی ہے۔ ثبوت مہیا کرنے میں ہم ان سے مدد لیتے ہیں لیکن بجائے خود وہ یا کم از کم ان میں سے بعض ناقابل ثبوت ہوتے ہیں۔

تاہم بدراہت کا دارہ صرف ان عمومی اصولوں تک محدود نہیں جو ناقابل ثبوت ہوتے ہیں۔ جب چند منطقی اصول تسلیم کر لیے جاتے ہیں تو بقیہ اصول انہی سے مستبطن ہو سکتے ہیں لیکن یہ مستبطن قصے خود بھی اسی قدر بدیکی ہوتے ہیں جس قدر کہ وہ قصے جنہیں بغیر ثبوت کے مان لیا گیا تھا۔ علم حساب تمام تر منطق کے عمومی اصولوں سے مستبطن ہو سکتا ہے۔ اس کے باوجود علم حساب کے سادہ قصے جیسے ”دو اور دو چار ہوتے ہیں“ اسی قدر بدیکی ہیں جیسے خود منطق کے اصول۔

اسی طرح بعض اخلاقی اصول بھی بدیکی ہوتی ہیں (اگرچہ اس میں اختلاف رائے پایا جاسکتا ہے) جیسے یہ کہ ”ہمیں خیر کا اکتساب کرنا ہے۔“ ایک قابل غور امر یہ ہے کہ عمومی اصولوں کے مقابلے میں ان اصولوں کی نظیر خاص جو مانوس اشیاء سے تعلق رکھتی ہے ہمیشہ زیادہ بدیکی اور عیاں ہوتی ہے۔ مثلاً اصول مانع اجتماع نقیضین کو لیجئے جس کے مطابق ایسا نہیں ہو سکتا کہ کسی شے میں کوئی خاص صفت ہو۔ بھی اور نہ بھی ہو۔ یہ سمجھ میں آتے ہی بالکل بدیکی معلوم ہونے لگتا ہے۔ لیکن یہ اصول اتنا بدیکی نہیں ہے جتنا یہ امر کہ ایک مخصوص گلب کا پھول جو ہم دیکھ رہے ہیں بیک وقت سرخ اور غیر سرخ نہیں ہو سکتا (یہ بہر حال ممکن ہے کہ گلب کے پھول کے کچھ حصے سرخ ہوں اور کچھ حصے سرخ نہ ہوں یا یہ کہ یہ گلابی رنگ کی ایک ایسی تدرجی کیفیت کا حامل ہو جئے ”سرخ“ اور ”غیر سرخ“ دونوں میں سے کسی طرح بھی متصف کرنے میں تأمل ہو۔ لیکن پہلی صورت میں یہ واضح

ہے کہ پھول کلیتہ سرخ نہیں ہے جب کہ دوسری صورت میں جو نہیں ہم ”سرخ“ کی کوئی باقاعدہ تعریف معین کر لیں گے ہمارا جواب بالکل ”ہاں“ یا ”نہ“ میں واضح ہو جائے گا عموماً پہی ہوتا ہے کہ عمومی اصولوں تک رسائی جزئی مثالوں کے حوالے سے ہوتی ہے۔ مثالوں کی مدد کے بغیر عمومی اصولوں کا فوری ادراک کرنے کی صلاحیت صرف ان لوگوں تک محدود ہے جن کا مجردات سے عادۃ واسطہ رہتا ہے۔

عمومی اصولوں کے علاوہ بدیہی حقائق کی دوسری قسم ان حقائق پر مشتمل ہے جو حواس پر نہیں ہوتے ہیں۔ اس قسم کے حقائق کو ہم حقائق ادراک کا نام دیں گے اور جواہام ان حقائق کو بیان کرتے ہیں انہیں ”احکام ادراک“ سے تعبیر کریں گے۔ لیکن یہاں بدیہی حقائق کی ٹھیک ٹھیک نوعیت کا تعین کرنے میں قدرے اختیاط سے کام لینا چاہیے۔ معطیات حس بجائے خود نہ تجھ ہوتے ہیں نہ جھوٹ۔ مثال کے طور پر رنگ کا ایک خاص دھبہ جو میری نکاہوں کے سامنے ہے محض موجود ہے۔ یہ کوئی ایسی چیز نہیں جسے تجھ یا جھوٹ کہا جا سکے۔ یہ تجھ ہے کہ رنگ کا ایک دھبہ موجود ہے۔ یہ بھی تجھ ہے کہ اس کی ایک شکل ہے اور اس میں ایک خاص درجے کی تابانی اور چک پائی جاتی ہے۔ یہ بھی تجھ ہے کہ یہ کچھ دوسرے رنگوں سے گھرا ہوا ہے۔ لیکن عالم حواس کی باقی تمام اشیاء کی طرح یہ بجائے خود ان حقائق سے یکسر مختصر ہے جن پر تجھ یا جھوٹ کا اطلاق ہوتا ہے۔ اسی لیے اسے تجھ کہنا مناسب نہیں۔ چنانچہ جو بھی بدیہی حقائق حواس سے اخذ ہو سکتے ہیں وہ ان معطیات حس سے یقیناً مختلف ہوں گے جو ان کا مأخذ ہیں۔

بدیہی حقائق ادراک کی بظاہر دو اقسام دکھائی دیتی ہیں۔ اگرچہ ان کا بالآخر تمدن ہو جانا بھی ممکن ہے۔ اولاً وہ قسم ہے جس میں کسی معطیہ حس کا بغیر کسی تجزیہ و تحلیل کے اثبات کیا جاتا ہے۔ ہم سرخ رنگ کا دھبہ دیکھتے ہیں اور یہ حکم لگاتے ہیں کہ اس طرح کا ایک سرخ دھبہ ہے یا مزید اختیاط کے ساتھ یوں کہتے ہیں کہ یہ ”سرخ دھبہ“ ہے۔ یہ وجدانی حکم ادراکی کی ایک قسم ہے۔ دوسری قسم اس صورت میں رونما ہوتی ہے جب حسی معروض کوئی مرکب شے ہو اور ہم اس پر کچھ نہ کچھ تحلیلی عمل کریں۔ مثال کے طور پر اگر ہم سرخ رنگ کا ایک گول دھبہ دیکھتے ہیں تو ہم یہ حکم لگانے سکتے ہیں کہ ”سرخ رنگ کا یہ دھبہ گول ہے“، یہ بھی ادراکی حکم ہے لیکن یہ ہماری پہلی قسم سے مختلف ہے۔ اس دوسری قسم میں ایک

ایسا معطیہ حس ہے جس میں رنگ بھی ہے اور شکل بھی۔ رنگ سرخ ہے اور شکل گول۔ ہمارا حکم معطیہ حس کو رنگ اور شکل میں تخلیل کرنے کے بعد انہیں دوبارہ متحد کر دیتا ہے کہ سرخ رنگ شکل میں گول ہے۔ اس قسم کے حکم کی ایک اور مثال یہ ہو سکتی ہے ”یہ اس کی دائیں طرف ہے“ جب کہ ”یہ“ اور ”وہ“ مجھے بیک نظر دکھائی دے رہے ہوں۔ اس قسم کے حکم میں معطیہ حس کے مشتملات کے ماہین ایک خاص اضافت کی نشاندہی ہوتی ہے اور حکم اس امر کا اثبات کرتا ہے کہ ان مشتملات میں یہ اضافت پائی جاتی ہے۔

وجدانی احکام کی ایک اور قسم احکام حافظہ پر مشتمل ہے جو حسی احکام سے متاثر بھی ہیں لیکن ان سے میزبھی۔ حافظہ کی ماہیت کے بارے میں ایک طرح کے ابہام کا خدشہ ہے۔ یہ خدشہ اس بنا پر ہے کہ کسی شے کے حافظے میں اس شے کی شبیہ بھی موجود ہوتی ہے لیکن اس کے باوجود یہ شبیہ خود حافظہ کے مشتملات میں سے نہیں ہوتی۔ اس امر کی وضاحت کے لیے صرف یہی بات کافی ہے کہ شبیہہ کا تعلق تو زمانہ حال سے ہے جب کہ حافظے کے معروض کے بارے میں ہم جانتے ہیں کہ اس کا تعلق زمانہ ماضی سے تھا۔ مزید برآں ہم کسی حد تک شبیہ موجودہ کا یاد آور وہ شے سے موازنہ کر سکتے ہیں۔ یہاں تک کہ بڑی حد تک نہیں یہ بھی علم ہو سکتا ہے کہ یہ شبیہ کہاں تک صحیح ہے۔ لیکن یہ اس وقت تک ناممکن ہو گا جب تک شبیہ کے مقابل خود شے بھی کسی انداز میں ہمارے پیش نظر نہ ہو۔ چنانچہ حافظے کی ترکیب شبیہ سے نہیں بلکہ اس امر سے ہوئی ہے کہ ایک شے بلا واسطہ پیش نظر ہے جس کے زمانہ ماضی میں ہونے کا اعتراف کیا جاتا ہے۔ اس مفہوم کے مطابق اگر قوت حافظہ نہ ہوتی تو یہ بھی معلوم نہ ہوتا کہ آیا کبھی ماضی کا وجود تھا بھی کہ نہیں بلکہ لفظ ماضی کے مفہوم سے ہم اسی طرح نا آشنا ہوتے جس طرح کوئی پیدائش ناپیدائشی کے مفہوم سے نا آشنا ہوتا ہے۔ چنانچہ حافظے کے احکام بھی وجданی ہوتے ہیں اور ماضی کے ہمارے سارے علم کا دار و مدار انہی احکام پر ہے۔

حافظے کے معاملے میں ایک مشکل یہ ہے کہ عموماً غلط روی کا مرتكب ہو جاتا ہے۔ اس وجہ سے وجدانی احکام کے معتبر ہونے پر شک ہونے لگتا ہے۔ یہ مشکل کچھ کم نہیں ہے لیکن آئیے ابتدا اس اشکال کے دائرے کو ممکن حد تک محدود کرنے کی کوشش کریں۔ ہم عمومی طور پر یہ کہہ سکتے ہیں کہ حافظے کا معروض زمانہ ماضی میں جتنا زیادہ قریب ہو گا اور

ہمارا تجربہ جتنا زیادہ صاف اور واضح ہو گا حافظہ اتنا ہی زیادہ قابل اعتبار ہو گا۔ اگر میرے ہمسائے کے گھر پر بھلی گرے صرف آدھے منٹ کا عرصہ گزرا ہے تو جو کچھ میں نے دیکھا اور سن اس کی یاد اس حد تک قابل اعتبار ہے کہ بھلی کے گرنے میں شک کرنا ایک نہایت لایعنی سی بات ہو گی۔ یہ امر ان تجربوں پر بھی صادق آتا ہے جو نبتاب کم واضح ہوتے ہیں لیکن ماضی قریب سے ہی متعلق ہوتے ہیں۔ میں انتہائی یقین کے ساتھ کہہ سکتا ہوں کہ جس کری پر میں اب بیٹھا ہوں، آدھا منٹ پہلے میں اسی کری پر بیٹھا تھا۔ اگر میں وقت میں پیچھے کی طرف ہٹتا چلا جاؤں تو بعض باتیں ایسی ہوں گی جن کے بارے میں مجھے مکمل یقین ہے، بعض تھوڑا سا سوچنے اور متعلقہ حالات کو ذہن میں لانے پر یقینی ہو سکتی ہوں گی اور بعض باتیں ایسی ہوں گی جن کا کسی صورت میں بھی مجھے یقین نہیں ہو سکتا۔ مجھے مکمل یقین ہے کہ صحیح میں نے ناشتہ کیا تھا لیکن اگر ایک رواتی فلسفی کی طرح مجھے ناشتہ وغیرہ کی پرواہ نہ ہو تو اس بارے میں، میں شک و شبے میں گرفتار ہو سکتا ہوں۔ ناشتے کے دوران جو باتیں ہوئی تھیں ان میں سے بعض تو مجھے آسانی سے یاد آ سکتی ہیں، بعض کو کوشش سے یاد کیا جا سکتا ہے، بعض شک و شبے کی آمیزش سے یاد آئیں گی اور بعض بالکل یاد نہیں آئیں گی۔ چنانچہ مجھے یاد آنے والی باتوں کی بدراہت کا بذریعہ مراتب ایک سلسلہ قائم ہے اور اسی مناسبت سے حافظے کے قابل اعتبار ہونے کے بھی مختلف درجات ہیں۔

چنانچہ حافظے کی مغالط آمیزی سے جو مشکل پیش آتی ہے اس کا پہلا حل تو اس امر میں موجود ہے کہ حافظے کی بدراہت کے مختلف مدارج ہیں جو اس کے قابل اعتقاد ہونے کی سطح کا تعین کرتے ہیں۔ یہاں تک کہ جو واقعات ماضی قریب سے تعلق رکھتے ہیں اور بالکل صاف اور واضح ہیں ان کی یاد نہایت بدیہی اور مکمل طور پر قابل اعتقاد ہو گی۔

بعض اوقات ایسے ہوتا ہے کہ مغالط آمیز حافظے پر ہمارا مضبوط عقیدہ قائم ہو جاتا ہے۔ گمان غالب ہے کہ ان صورتوں میں جو کچھ حقیقی طور پر ہمیں یاد آتا ہے، یعنی بلا واسطہ ہمارے ذہن کے روپ ہوتا ہے، وہ اگرچہ غلط طور پر یاد آئی ہوئی شے سے عموماً کچھ نہ کچھ تعلق ضرور رکھتا ہے مگر اس سے مختلف ہوتا ہے۔ جارج چہارم کے بارے میں کہا جاتا ہے کہ وہ معمر کہ واٹرلو میں اپنے شریک ہونے کا حضور اس بناء پر یقین کرنے لگا تھا کہ وہ اس بات کو بار بار اپنی زبان سے دھرا چکا تھا۔ اس مثال میں جو کچھ اسے بلا واسطہ یاد آتا

رہا وہ اس کا اقرار متواتر تھا۔ جس شے کا یہ اقرار تھا (بشرطیکہ یہ شے فی الواقعہ موجود تھی) اس کا عقیدہ یاد آورہ شے سے ملازم کی بنا پر حاصل کیا گیا تھا۔ چنانچہ اسے یاد آوری کی ایک ثقہ صورت نہیں سمجھنا چاہیے۔ مغالطہ آمیز بازیافت کی اکثر صورتوں کی اسی طرح سے توجیہ کی جاسکتی ہے۔ یعنی یہ ثابت کیا جا سکتا ہے کہ وہ صحیح معنوں میں بازیافت ہے ہی نہیں۔

بداهت سے متعلق ایک اہم نکتہ یوں بازیافت کے حوالے سے واضح ہو گیا ہے اور وہ یہ کہ بداهت کے مدارج ہوتے ہیں۔ یہ کوئی ایسی خصوصیت نہیں جو یا تو صرف موجود ہوتی ہے یا صرف معدوم بلکہ وثوق مطلق سے لے کر ضعف غیر مدرک تک کے مدارج میں سے ہر درجہ کی ہو سکتی ہے۔ حقائق اور اصول منطق بداهت کے اعتبار سے پایہ کمال پر فائز ہوتے ہیں۔ بلا واسطہ بازیافت کے حقائق بھی قریب قریب اسی مرتبہ کے ہوتے ہیں۔ استقراء کے اصول اس قدر بدیہی نہیں ہوتے جس قدر منطق کے بعض دوسرے اصول ہوتے ہیں جیسے ”صحیح مقدمے کا نتیجہ بھی لازمی طور پر صحیح ہوتا ہے“، بازیافت جوں جوں زیادہ لعید ماضی سے متعلق ہوتی ہے اور یوں زیادہ دھنلی ہوتی چلی جاتی ہے اس کی بدیہی حیثیت بھی کم ہوتی جاتی ہے۔ ریاضی اور منطق کے حقائق بھی جس قدر پیچیدہ ہوتے ہیں اسی قدر بداهت میں کم تر ہوتے ہیں۔ اخلاقی اور جمالياتی اقدار کے بارے میں احکام بداهت کے نہایت کمتر درجے سے تعلق رکھتے ہیں۔

مدارج بداهت نظریہ علم کے ضمن میں بڑی اہمیت رکھتے ہیں کیونکہ اگر قضايا میں ان کے برحق نہ ہونے کے باوجود کسی نہ کسی درجے کی بداهت پائی جاسکتی ہے تو بداهت اور حقیقت کے باہمی تعلق سے دست بردار ہونا لازمی نہیں ہو گا۔ بلکہ صرف اس قدر کہہ دینا کافی ہو گا کہ تصادم کی صورت میں جو قضیہ زیادہ بدیہی ہو اسے قبول کر کے دوسرے کو رد کر دینا چاہیے۔

غالب گمان تو یہ ہے کہ بداهت میں دو مختلف تصور متعدد ہو گئے ہیں۔ ان میں سے ایک تو وہ ہے جو اعلیٰ ترین درجے سے منسوب ہے اور یہ واقعی حقیقت کی ایک غیر متزلزل صفات فراہم کرتا ہے۔ دوسرے وہ ہے جو باقی مدارج بداهت سے نسبت رکھتا ہے۔ یہ حقیقت کی کوئی غیر متزلزل صفات فراہم نہیں کرتا بلکہ کم و بیش ایک قرینہ قائم کر دیتا ہے۔

تاہم یہ بھن ایک اشارہ ہے جس پر ابھی مزید بحث نہیں ہو سکتی۔ اب ہم ماہیت حقیقت پر بات کریں گے اسی کے بعد علم اور خطا کے باہمی امتیاز کے سلسلے میں بات کرتے ہوئے ہم بداہت کو ایک بار پھر نقد و بحث کا موضوع بنائیں گے۔

☆☆☆

## 12- حق اور باطل

علم اشیاء کے علی الرغم علم حقائق کا ایک نقیض بھی ہوتا ہے جسے غلطی یا خطا کہتے ہیں۔ جہاں تک اشیاء کا تعلق ہے صرف دو صورتیں ممکن ہیں۔ ہم یا تو انہیں جانتے ہیں یا انہیں جانتے۔ ذہن کی کوئی ایسی حالت نہیں ہے جسے ہم، بالخصوص علم بالوقوف کے مفہوم میں، غیر صحیح علم اشیاء کہہ سکیں۔ جس کا ہمیں وقوف ہوتا ہے اسے کچھ نہ کچھ ضرور ہونا چاہیے۔ ہم اپنے وقوف سے غلط نتائج تو برآمد کر سکتے ہیں لیکن وقوف بجائے خود ہمیں کسی دھوکے میں بتلانہیں کر سکتا۔ یوں وقوف کے سلسلے میں کوئی دورگی نہیں ہے۔ لیکن علم حقائق کے سلسلے میں دورگی موجود ہے۔ حق پر بھی ہمارا اعتقاد ہو سکتا ہے اور باطل پر بھی۔ ہم جانتے ہیں کہ کئی موضوعات پر مختلف افراد کی مختلف اور باہم متناقض آراء ہوتی ہیں۔ لہذا ہمارا اعتقادات کا غلط ہونا لازمی ہے۔ چونکہ سا اوقات غلط عقائد بھی اسی شدت سے ذہنوں میں رائج ہوتے ہیں جس طرح کہ صحیح عقائد۔ یہ مسئلہ نہایت مشکل صورت اختیار کر گیا ہے کہ ان دونوں میں امتیاز کیسے کیا جائے۔ ایک مخصوص صورت حال میں ہمیں یہ کیسے علم ہو کہ ہمارا اعتقاد غلط نہیں ہے۔ مسئلہ اس قدر دشوار ہے کہ اس کا مکمل طور پر اطمینان بخش حل ممکن ہی نہیں۔ تاہم اس سلسلے میں ایک ابتدائی مسئلہ بھی ہے جس میں اشکال کچھ کم ہے اور وہ ہے کہ حق اور باطل سے ہماری کیا مراد ہے؟ موجودہ باب میں ہم اسی ابتدائی مسئلے کو زیر بحث لائیں گے۔

اس باب میں ہم یہ سوال نہیں اٹھائیں گے کہ ہم کسی عقیدے کا بحق ہونا یا باطل ہونا کیونکر جان سکتے ہیں۔ ہمارا سوال یہ ہو گا کہ کسی عقیدے کے بحق یا باطل ہونے سے

مراد کیا ہے؟ امید کی جاتی ہے کہ اس کا دونوں جواب ہمیں اس سوال کا جواب حاصل کرنے میں مددے گا کہ کون سے عقائد برحق ہوتے ہیں۔ فی الحال مسئلہ یہ ہے کہ ”حق کیا ہے اور باطل کیا ہے“ یہ نہیں کہ ”کون سے عقائد برحق ہیں اور کون سے عقائد باطل ہیں۔“ ان دو مختلف مسائل کو بالکل الگ الگ رکھنا بہت اہم ہے کیونکہ اگر ان میں خلط مجھ ہو گیا تو کچھ ایسے جواب برآمد ہوں گے جن کا اطلاق درحقیقت ان دونوں میں سے کسی پر بھی نہیں ہو سکے گا۔

ماہیت حق دریافت کرنے کی کوشش کے دوران تین نکات ملاحظہ خاطر رہنے چاہیں۔ یہ تین لوازم ہیں جنہیں ملاحظہ رکھنا کسی بھی نظریے کے لیے ضروری ہے۔

(1) ہمارا نظریہ حق ایسا ہونا چاہیے کہ جس میں اس کی متناقص کیفیت یعنی باطل کو تسلیم کرنے کی گنجائش بھی ہو۔ بہت سے فلسفی اس شرط کو صحیح طریقے سے پورا کرنے میں ناکام رہے ہیں۔ انہوں نے ایسے نظریات وضع کیے جن کے مطابق ہمارے سارے فکر کو برحق ہونا چاہیے تھا۔ چنانچہ بعد میں باطل کے لیے گنجائش پیدا کرنے میں بڑی مشکل پیش آئی۔ اس لحاظ سے ہمیں اپنے نظریہ عقائد کو اپنے نظریہ وقوف سے جدا رکھنا چاہیے۔ کیونکہ موخر الذکر میں متناقص صورت حال کی گنجائش بنکانا ضروری نہیں۔

(2) یہ ایک واضح امر ہے کہ اگر عقائد نہ ہوتے تو باطل نام کی کوئی شے نہ ہوتی اور اس اعتبار سے کہ حق اور باطل دونوں باہم اضافی حدود ہیں حق کا وجود بھی نہ ہوتا۔ اگر ہم ایسی دنیا کو خیال میں لائیں جس کی ترکیب صرف مادے سے ہوئی ہو تو اس میں باطل کی کوئی گنجائش نہیں ہوگی اور اگرچہ اس میں امور واقعہ تو ہوں گے اس کے اندر اس مفہوم میں حقائق کا وجود نہیں ہوگا جس مفہوم میں حق اور باطل ایک ہی قبیل سے تعلق رکھتے ہیں۔ دراصل حق و باطل خصوصیات ہیں عقائد اور بیانات کی۔ اور چونکہ مادہ محض کی دنیا میں عقائد اور بیانات نہیں ہوں گے اس میں حق اور باطل کا وجود بھی ممکن نہیں۔

(3) جو کچھ ابھی ابھی کہا گیا ہے اس کے ساتھ یہ امر بھی ملاحظہ رکھنا چاہیے کہ کسی عقیدے کا برحق یا باطل ہونا اس عناصر پر منحصر ہے جو اس عقیدے کے خارج سے تعلق رکھتے ہیں۔ اگر میرا یہ عقیدہ ہو کہ چارلس اول مفلت میں مرا تو میرا عقیدہ برحق ہو گا؛ اس بناء پر نہیں کہ صحت کی خصوصیت خود عقیدے کے اندر پائی جاتی ہے اور اسے محض تخلیلی عمل

سے دریافت کیا جاسکتا ہے بلکہ اس تاریخی واقعے کی بناء پر جواز ہائی سوسال پلے سے تعلق رکھتا ہے۔ اگر میرا یہ اعتقاد ہے کہ چارلس اول اپنے بستر پر مراتو میرا عقیدہ باطل ہو گا۔ میرا یہ عقیدہ کتنا ہی واضح کیوں نہ ہو اور اس کی تغیریں کتنی ہی اختیاط کیوں نہ کی گئی ہو یہ امور اسے باطل ہونے سے نہیں بچاسکتے اور یہ بھی ایک واقعے کی بناء پر ہے جو بہت پہلے رونما ہوا نہ کہ خود اس عقیدے کی کسی داخلی خصوصیت کی بناء پر۔ یوں اگرچہ حق اور باطل عقائد کی خصوصیات یہیں یہ خصوصیات ان عقائد کی کسی داخلی صفت پر منحصر نہیں ہیں بلکہ ان اضافتوں پر منحصر ہیں جو ان عقائد کو بعض دوسری چیزوں سے وابستہ کرتی ہیں۔

مذکورہ بالا تین شرائط میں سے تیسرا شرط ایک باقاعدہ نقطہ نظر کی نشاندہی کرتی ہے جو فلاسفیوں کے ہاں بہت مقبول رہا ہے اور یہ ہے کہ حق عقیدے اور امر واقعہ کے مابین مطابقت سے عبارت ہے۔ تاہم اس نوعیت کی مطابقت کو یوں دریافت کر لینا کہ اس کے خلاف کوئی ناقابل تردید اعتراف وارد نہ ہو سکے کسی لحاظ سے بھی آسان نہیں۔ اس اشکال کی بناء پر، بہت سے فلسفی حق کی کوئی ایسی تعریف تلاش کرنے لگے جسے وضع کرنے کے لئے عقائد سے خارج کسی حوالے کی ضرورت نہ رہے۔ اس کا ایک سبب یہ احساس بھی تھا کہ اگر حق کسی خیال کے غیر خیال کے مطابق ہو جانے پر موقوف ہے تو خود خیال کو یہ علم کبھی نہیں ہو سکتا کہ حق کیا ہے۔ اس قسم کی تعریف وضع کرنے میں سب سے اہم جو کوشش کی گئی، اس کے نتیجے میں یہ نظریہ قائم ہوا کہ حق داخلی ہم آہنگی پر مشتمل ہے۔ اس کے مطابق ہمارے کسی عقیدے کے باطل ہونے کی علامت یہ ہے کہ وہ ہمارے پورے نظام عقائد سے مطابقت نہ رکھتا ہو اور اس کے برحق ہونے کی شرط یہ ہے کہ ہم اس سے مکمل اور منضبط نظام کا ایک حصہ قرار دے سکیں جسے صحیح معنی میں ”حق“ کہا جاسکتا ہے۔

تاہم اس نقطہ نظر میں ایک بہت بڑی مشکل ہے بلکہ دو بڑی مشکلات ہیں۔ اولاً یہ یقین کر لینے کی کوئی وجہ نہیں کہ عقائد کا صرف ایک ہی مربوط نظام ممکن ہے۔ ہو سکتا ہے کہ ایک ناول نگار اپنی قوت تخیل سے کام لیتے ہوئے دنیا کے لیے ایک ایسا زمانہ ماضی وضع کر لے کہ جو کچھ ہمارے علم میں ہے اس کے لحاظ سے تو وہ بالکل ٹھیک ہو گری حقیقی ماضی سے کلیتہ مختلف ہو۔ یہ یقینی امر ہے کہ سائنسی مباحثت میں اکثر اوقات دو یا دو سے زیادہ مفروضات ہوتے ہیں جن میں سے ہر ایک موضوع زیر نظر کے بارے میں تمام واقعات کی

توجیہ کر سکتا ہے۔ اگرچہ ایسی صورتوں میں سائنس دانوں کی یہ کوشش ہوتی ہے کہ انہیں ایسے امور واقعہ میسر آ جائیں جن کی روشنی میں ایک کے علاوہ سب مفروضات کو رد کیا جاسکے۔ لیکن قرین عقل نہیں کہ اس کوشش میں وہ ہمیشہ کامیاب ہو جائیں۔

فلسفہ میں بھی یہ کوئی غیر معمولی بات نہیں کہ دوحریف مفروضات تمام واقعات کی یکساں توجیہ کر سکیں۔ مثال کے طور پر ممکن ہے کہ زندگی ایک طویل خواب ہو اور یہ کہ خارجی دنیا کی بس اسی درجے کی حقیقت ہو جس درجے کی خواب کے مشتملات کی ہوتی ہے لیکن اگرچہ یہ نظریہ معلوم حالت سے متفاضل نہیں اسے اس عمومی نظریے پر ترجیح دینے کی کوئی معقول وجہ بھی نہیں جس کے مطابق دوسرے افراد اور اشیاء حقیقی وجود رکھتے ہیں۔ چونکہ اس بات کی کوئی دلیل نہیں کہ صرف ایک ہی مربوط نظام ممکن ہے حق کی یہ تعریف کہ یہ داخلی ربط سے عبارت ہے صحیح نہیں۔

حق کی اس تعریف کے خلاف دوسراء اعتراض یہ ہے کہ اس میں ربط کا ایک سادہ تصور کے طور پر معلوم ہونا فرض کر لیا گیا ہے۔ حالانکہ یہ دراصل قوانین منطق کی حقیقت پر موقوف ہے۔ دو قسمے مربوط ہوں تو ممکن ہے کہ دونوں برقن ہوں اور جب غیر مربوط ہوں تو ان میں سے کم از کم ایک کا باطل ہونا لازمی ہے۔ اب یہ جانے کے لیے کہ آیا دونوں قسمے برقن ہو سکتے ہیں ہمیں قانون مانع اجتماع نقیضین کی حقیقت کا علم ہونا چاہیے۔ مثال کے طور پر دو قسمے ”یہ درخت آم کا ہے“ اور ”یہ درخت آم کا نہیں ہے“ اصول مانع اجتماع نقیضین کے والے سے باہم غیر مربوط ہیں لیکن اگر ہم داخلی ربط کی شرط خود قانون مانع اجتماع نقیضین پر عائد کریں گے تو ظاہر ہے کہ اگر یہ باطل قرار دیا جاتا ہے تو کوئی شے کسی شے سے بے ربط نہیں ہو سکے گی۔ لہذا اربط کا معیار فقط قوانین منطق ہی کے وضع کیے ہوئے ڈھانچے کے اندر بامعنی ہو سکتا ہے۔ ان قوانین کا جائزہ اس معیار سے نہیں لیا جاسکتا۔

مندرجہ بالا دو وجہات کی بناء پر داخلی ربط کو حق کی تعریف کے طور پر قبول نہیں کیا جاسکتا۔ اگرچہ حق کے ایک مخصوص حد تک معلوم ہو جانے کے بعد بسا اوقات حق کی پرکھ کا یہ معیار بہت زیادہ اہمیت حاصل کر سکتا ہے۔

اسی طرح ہم دوبارہ ”واقفیت سے مطابقت“، والی تعریف کی طرف رجوع کرتے ہیں۔ اب اس امر کی صحیح تعین کرنا باقی ہے کہ واقعیت سے ہماری مراد کیا ہے اور یہ کہ

واقعیت اور اعتقاد کے اس تطابق کی کیا نوعیت ہے جس کی بناء پر اعتقاد برحق ہوتا ہے۔ اپنی تین شرائط کو ملاحظہ رکھتے ہوئے ہمیں ایک ایسا نظریہ حق تلاش کرنا ہے (۱) جس میں متناقض کیفیت یعنی باطل کی گنجائش ہو۔ (۲) جو حق کو عقائد کی ایک خصوصیت قرار دیتا ہو لیکن (۳) اسے ایسی خصوصیت قرار دے جو کلکتیہ اعتقادات کے خارجی اشیاء کے ساتھ باہمی تعلق پر منحصر ہے۔

اگر باطل کی گنجائش باقی رکھنا مقصود ہے تو یہ ناممکن ہو گا کہ عقیدے کو ذہن اور مانی العقیدہ کے مابین ایک اضافت قرار دیا جائے۔ اگر عقیدے کا یہ مفہوم ہوتا تو وقوف کی طرح عقیدہ بھی ہمیشہ برحق ہوتا اور اس کے ضمن میں حق و باطل کے مقابل کی کوئی گنجائش نہ ہوتی۔ اسے مثالوں کی مدد سے واضح کیا جاسکتا ہے۔ اتوہیلو غلط طور پر یہ عقیدہ رکھتا ہے کہ ڈیسٹ یہونا کیسیو سے محبت کرتی ہے۔ ہم یہ نہیں ہے سکتے کہ یہ عقیدہ ایک واحد معروض یعنی ”ڈیسٹ یہونا کی کیسیو سے محبت“ کے ساتھ اضافت سے عبارت ہے کیونکہ اگر کوئی ایسا معروض ہوتا تو عقیدہ برحق ہوتا۔ دراصل ایسا کوئی معروض نہیں ہے اس لیے اتوہیلو کے کسی ایسے معروض سے اضافت رکھنے کا سوال ہی پیدا نہیں ہوتا۔ اس لیے اس کے عقیدے کا اس معروض کے ساتھ اضافت پر مشتمل ہونا ناممکن ہے۔

یہ کہا جاسکتا ہے کہ اس کے عقیدے کا معروض مذکورہ معروض کی بجائے ”ڈیسٹ یہونا کیسیو سے محبت کرتی ہے“ ہے لیکن اس اضافت کو مانتا اتنا ہی مشکل ہے جتنا کہ پہلی اضافت کو مانتا۔ اس لیے عقیدے کا ایک ایسا نظریہ مرتب کرنا بہتر ہو گا جو اس کو ذہن اور ایک شئی واحد کی درمیانی اضافت قرار نہ دے۔

اضافت کے بارے میں عام خیال یہ ہے کہ یہ ہمیشہ دو حدود کے درمیان ہوتی ہے حالانکہ ہمیشہ یوں نہیں ہوتا۔ بعض اضافتوں کے لیے تین حدیں درکار ہوتی ہیں، بعض کے لیے چار اور بعض کے لیے اس سے بھی زیادہ۔ مثال کے طور پر ”درمیان“ کی اضافت پر غور کیجئے۔ اگر صرف دو حدیں ہوں تو یہ اضافت ناممکن ہے۔ اسے ممکن بنانے کے لیے کم از کم تین حدود کی ضرورت ہے۔ ”یارک ایڈنبرا اور لندن کے درمیان ہے“ اگر دنیا میں ایڈنبرا اور لندن دو ہی مقام ہوتے تو کوئی تیسری چیز نہ ہوتی جو ان دونوں کے درمیان حاصل ہوتی۔ اسی طرح ”حد“ کے لیے تین افراد کا ہونا ضروری ہے۔ ایسی کوئی اضافت کم از کم

تین حدود کو شامل کیے بغیر ہو ہی نہیں سکتی۔ اس قسم کے قضایا جیسے ”الف چاہتا ہے کہ ب، جی کا رشتہ د سے کروادے“ چار حدود کی شمولیت سے مرتب ہوتے ہیں۔ اس قضیے میں ضمیرہ اضافت چاروں حدود کی شمولیت سے ہی بیان ہو سکتی ہے۔ اس قسم کی بہت سی مثالیں دی جاسکتی ہیں۔ لیکن جو کچھ کہا گیا ہے وہ یہ ظاہر کرنے کے لیے کافی ہے کہ بعض اضافتوں کو بیان کرنے کے لیے دو سے زیادہ حدود کی ضرورت ہوتی ہے۔

اگر باطل کی سمجھائش باقی رکھنا مقصود ہو تو وہ اضافت جو حکم لگانے یا عقیدہ رکھنے میں ضمیر ہے وہ لامحالہ دو کے بجائے کئی ایک حدود میں قائم ہو گی۔ جب او تھیلو یہ عقیدہ قائم کرتا ہے کہ ڈیسٹ یونا کیسیو سے محبت کرتی ہے تو اس کے سامنے کوئی شے واحد جیسے ”ڈیسٹ یونا کا کیسیو سے محبت کرنا“ یا ”ڈیسٹ نا کیسیو سے محبت کرتی ہے“ ہرگز نہیں ہونی چاہیے۔ درست لازم یہ آئے گا کہ وجود باطل فی الخارج بھی ایک چیز ہے جو بغیر کسی اور اک ذہن کے باقی رہ سکتا ہے۔ اور یہ ایسا نظریہ ہے جس سے حتی الامکان گریز کرنا چاہیے اگرچہ منطق طور پر اس کی تردید نہیں کی جاسکتی۔ باطل کی توجیہ اسی طرح آسان ہے کہ حکم کو اس طرح کی اضافت مان لیا جائے جس میں ذہن اور متفرق متعلقہ اشیاء سب الگ الگ وقوع پذیر ہوتی ہیں۔ یعنی ”ڈیسٹ یونا“، ”محبت کرنا“ اور ”کیسیو“ سب اس اضافت کی مختلف حدود ہیں جس کا اس وقت اظہار ہوتا ہے جب او تھیلو یہ عقیدہ رکھتا ہے کہ ڈیسٹ یونا کیسیو سے محبت کرتی ہے۔ یوں یہ اضافت چار حدود رکھتی ہے تو اس کا یہ مطلب نہیں کہ او تھیلو کی ڈیسٹ یونا سے ایک خاص اضافت ہے اور اس کی یہی اضافت محبت کرنے اور کیسیو کے ساتھ ہے۔ اس قسم کی بات اور اضافتوں کے ضمن میں تو صحیح ہو سکتی ہے لیکن عقیدہ رکھنے کے ضمن میں نہیں۔ عقیدہ رکھنا کوئی ایسی اضافت نہیں جو او تھیلو کو ان تینوں حدود میں سے ہر ایک کی طرف الگ الگ مضاف کرتی ہو۔ صورت یہ ہے کہ عقیدہ رکھنا اسے ان تینوں کی طرف ایک ساتھ مضاف کرتا ہے۔ عقیدہ رکھنے کا عمل ایک وحدت ہے جس میں چار حدود باہم مسلک ہو گئی ہیں۔ جب او تھیلو اپنا یہ عقیدہ قائم کرتا ہے تو عقیدہ رکھنے کی اضافت چاروں حدود ”او تھیلو“، ”ڈیسٹ یونا“، ”محبت کرنا“ اور ”کیسیو“ کو ایک مخلوط مرکب کی شکل میں مجتمع کر دیتی ہے جسے ہم عقیدہ یا حکم کہتے ہیں۔ وہ عقیدہ یا حکم کی اضافت کے سوا اور کچھ نہیں جو ایک ذہن کو اپنے علاوہ متعدد دوسری اشیاء سے متعلق کر دیتی ہے۔ عقیدے یا

حکم کا کوئی عمل کسی خاص وقت کے اندر خاص حدود کے مابین عقیدہ رکھنے کا حکم لگانے کی اضافت کے وقوع پذیر ہونے سے عبارت ہے۔

اب ہمارے لیے یہ ممکن ہو گیا ہے کہ حکم بحق اور حکم باطل کے ماہل لامتiaz کو سمجھ سکیں۔ اس مقصد کے حصول کے لیے چند تعریفات اپنانے کی ضرورت ہے۔ حکم لگانے کے ہعمل میں ایک ذہن ہوتا ہے جو حکم لگاتا ہے اور چند حدود ہوتی ہیں جن کے بارے میں حکم لگایا جاتا ہے۔ ہم ذہن کو موضوع کہیں گے اور حدود کو محول۔ چنانچہ جب اونھیوں حکم لگاتا ہے کہ ڈیسٹ یونا کیسیو سے محبت کرتی ہے تو ”اوھیلو“ موضوع ہوا اور ”ڈیسٹ یونا“ اور ”کیسیو“ اور ”محبت کرنا“ محول ہوئے۔ موضوع اور سب محوالات مل کر اس حکم کے مشتملات کھلائیں گے۔ واضح رہے کہ یہ حکم لگانے کی جو اضافت ہے اس کا ایک تاثر اور ایک جہت ہوتی ہے۔ بلکہ استعارہ ہم یوں بھی کہہ سکتے ہیں کہ یہ اضافت محوالات میں ایک خاص ترتیب پیدا کرتی ہے جس کی نشاندہی جملے کے اندر الفاظ کی تقدیم و تاخیر سے ہوتی ہے۔ اوھیلو کا یہ حکم کہ ”کیسیو ڈیسٹ یونا سے محبت کرتا ہے“ اس کے اس حکم سے مختلف ہو گا کہ ”ڈیسٹ یونا کیسیو سے محبت کرتی ہے“۔ اگرچہ ان دونوں کے مشتملات ایک ہیں۔ وجہ یہ ہے کہ حکم کی اضافت نے ان صورتوں میں مشتملات کی ترتیب کو جدا جدا رکھا ہے۔ اسی طرح اگر کیسیو حکم لگائے کہ ”ڈیسٹ یونا اوھیلو سے محبت کرتی ہے“ تو اس کے مشتملات پھر وہی رہیں گے مگر ترتیب بدی ہوئی ہو گی۔ تاثر ہر نظم و تسلیل اور ریاضی کے بہت سے تصورات کی اساس فراہم کرتا ہے۔ مگر اس پہلو پر ہمیں زیادہ جو ش کرنے کی چند اس ضرورت نہیں ہے۔

ہم نے حکم لگانے یا عقیدہ رکھنے کی اضافت کے بارے میں کہا ہے کہ یہ موضوع اور جملہ محوالات کو ایک مخلوط کل کی صورت میں مجتمع کر دیتی ہے۔ اس لحاظ سے حکم کی اضافت دوسری اضافتوں کی طرح ہے۔ جب بھی کوئی اضافت دو یا دو سے زیادہ حدود کے مابین قائم ہوتی ہے تو یہ ان حدود کو ایک مخلوط کل کی صورت میں متحد کر دیتی ہے۔ اگر اوھیلو ڈیسٹ یونا سے محبت کرتا ہے تو یہ کویا ایک مخلوط کل ہے جسے ہم ”اوھیلو کی ڈیسٹ یونا سے محبت“ کہہ سکتے ہیں۔ وہ حدود جو اضافت کی وجہ سے یوں متحد ہوتی ہیں بجائے خود مخلوط بھی ہو سکتی ہیں اور سادہ بھی لیکن وہ کل جوان کے اتحاد سے پیدا ہوتا ہے لازمی طور پر مخلوط ہوتا

ہے۔ جہاں بھی کوئی اضافت حدود میں تعلق پیدا کر رہی ہوگی وہاں ان حدود کے اتحاد سے تکمیل پانے والی ایک مخلوط شے بھی ہوگی اور اس کے برعکس جہاں بھی ایک مخلوط شے ہوگی وہاں ایک اضافت بھی ہوگی جو اس مخلوط شے کے مشتملات کو باہم متعلق کر رہی ہے۔ جب عقیدہ رکھنے کا عمل سرزد ہوتا ہے تو ایک مخلوط صورت معرض وجود میں آتی ہے جس میں عقیدہ رکھنا متحدر کرنے والی اضافت کا کردار ادا کرتا ہے اور موضوع اور مجموعات اضافت عقیدہ کی جہت یا تاثر کی بنابر ایک خاص ترتیب اختیار کر لیتے ہیں جیسا کہ ہم نے ”اوٹھلو یہ عقیدہ رکھتا ہے کہ ڈیسٹینونا کیسیو سے محبت کرتی ہے“ کے ضمن میں دیکھا تھا۔ مجموعات میں سے ایک تو از قسم اضافت ہونا چاہیے اس مثال میں یہ محبت کرنے کی اضافت ہے۔ لیکن جیسا کہ اضافت عقیدہ کی صورت میں ہے اس اضافت میں وہ بات نہیں کہ جو موضوع اور مجموعات کو ملا کر ایک مخلوط کل کو اکائی کی شکل میں تخلیق کر دے جس میں موضوع اور جملہ مجموعات شامل ہوں۔ عقیدے کے عمل میں محبت کرنے کی اضافت محض ایک محمول ہے جس کی مثال پوری عمارت میں ایک اینٹ کی سی ہے نہ کہ سینٹ کی۔ سینٹ کا کردار عقیدہ رکھنے کا عمل ادا کرتا ہے۔ اب اگر عقیدہ محض عقیدہ ہونے کے ساتھ بحق بھی ہو تو ایک اور قسم کی مخلوط وحدت معرض وجود میں آتی ہے جس میں وہ اضافت جو عقیدے کے معروضات میں سے ایک معرض تھی، دیگر معروضات کے ساتھ ربط استوار کرتی ہے۔ اس اعتبار سے مثلاً اگر اوٹھلو بحق طور پر یہ عقیدہ رکھے کہ ڈیسٹینونا کیسیو سے محبت کرتی ہے تو یہ ایک مخلوط وحدت ہوگی یعنی ”کیسیو کے لیے ڈیسٹینونا کی محبت“ جو غالباً عقیدے کے معروضات سے متشکل ہوتی ہے اسی ترتیب کے مطابق جو وہ عقیدے میں اضافت کے ساتھ رکھتے ہیں جو سینٹ کی طرح وقوع پذیر ہوتی ہے..... ایسا سینٹ جو عقیدے کے معروضات کو بیکجا کرتا ہے۔ اس کے برعکس جب ایک عقیدہ باطل ہوتا ہے تو اس طرح کی کوئی مخلوط وحدت نہیں ہوتی جو صرف عقیدے کے معروضات ہی سے تکمیل پاتی ہے۔ اگر اوٹھلو باطل طور پر یہ عقیدہ رکھتا ہے کہ ڈیسٹینونا کیسیو سے محبت کرتی ہے تو اس طرح کی کوئی مخلوط وحدت نہیں ہوگی جیسے ”کیسیو کے لیے ڈیسٹینونا کی محبت۔“

چنانچہ ایک عقیدہ اس وقت بحق ہوتا ہے جب اس کے مقابل ایک مخصوص متعلقہ مخلوط صورت حال ہو اور اس وقت باطل ہوتا ہے جب ایسا نہ ہو۔ فرض کیجئے ایک

عقیدے کے مجموعات دو حدیں اور ایک اضافت ہیں اور یہ دو حدیں عقیدے کی جہت کے اعتبار سے ایک خاص ترتیب اختیار کیے ہوئے ہیں۔ اگر یہ دو حدیں اسی ترتیب کے ساتھ اضافت کی بنا پر ایک مخلوط اکائی کی صورت میں تحد ہیں تو عقیدہ بحق ہے۔ اگر نہیں تو یہ باطل ہے۔ یہی حق اور باطل کی تعریف ہے جس کی نہیں تلاش تھی۔ حکم لانا یا عقیدہ رکھنا ایک مخصوص مخلوط اکائی ہے جس کے عناصر ترکیبی میں ایک ذہن بھی شامل رہتا ہے۔ ذہن کے علاوہ یقینہ مشتملات کو اسی ترتیب کے ساتھ رکھتے ہوئے جو عقیدہ میں ہوتی ہے اگر ایک مخلوط اکائی کی شکل پیدا ہو جائے تو عقیدہ بحق ہے ورنہ باطل۔

پس حق اور باطل اگرچہ عقائد کے خواص ہیں۔ ایک حیثیت سے انہیں یہ ورنی خواص کہنا چاہیے کیونکہ عقیدے کے بحق ہونے کی جو شرط ہے اس میں عقائد بلکہ بالعموم کسی ذہن کا حال بھی موجود نہیں ہوتا۔ اس کا حالہ تمام ترمومولات عقیدہ ہوتے ہیں۔ ایک ذہن جو عقیدہ رکھتا ہے وہ بحق اسی صورت میں ہو سکتا ہے جب ذہن کے علاوہ اور اس کے مقابل اور مطابق محض اس کے مجموعات پر مشتمل ایک مخلوط وحدت موجود ہو۔ یہی مطابقت اس کے بحق ہونے کی ضمانت ہے اور اس کی غیر موجودگی اس کے باطل ہونے کی علامت ہے۔ یہاں بیک وقت دو باتوں کی وضاحت ہو گئی: (الف) عقائد کی موجودگی کا دارومند ذہن پر ہے (ب) عقائد کے بحق ہونے کا دارومند ذہن پر نہیں ہے۔

ہم اپنے فقط نظر کو ایک اور انداز سے یوں بیان کر سکتے ہیں: اگر ہم اس عقیدے کو لیں کہ ”اوھیلو کا عقیدہ ہے کہ ڈیسٹیوونا کیسیو سے محبت کرتی ہے“، تو ہم ڈیسٹیوونا اور کیسیو کو حدود محدود کہیں گے اور محبت کو اضافت محدود۔ اگر ڈیسٹیوونا کا کیسیو سے محبت کرنا ایک مخلوط اکائی ہے جو اضافت محدود کے مضاف کردہ نیز اسی ترتیب کو باقی رکھنے والے حدود محدود پر مشتمل ہے تو یہ اکائی ”واقعیت برطابق عقیدہ“ کہلاتے گی۔ چنانچہ عقیدے کا بحق ہونا یہ ہے کہ اس کے مقابل کوئی واقعیت موجود ہو اور باطل ہونا یہ ہے کہ اس کے مقابل کوئی واقعیت نہ ہو۔

اس سے ظاہر ہوا کہ حق و باطل کی تجھیق ذہنوں کا کام نہیں۔ ذہن عقائد تجھیق کرتے ہیں لیکن ایک دفعہ جب عقائد پیدا ہو جائیں تو ذہن ان کو حق یا باطل نہیں بنا سکتا بجز اس صورت خاص کے جس میں عقائد کا تعلق مستقبل کی ان باتوں سے ہو جن کا پورا ہونا

عقیدہ رکھنے والے کے قبضہ قدرت میں ہو جیسے گاڑی کے وقت پر اٹیشن پہنچ جانا۔ جو شے عقیدے کو برق بناتی ہے وہ واقعت ہے اور یہ واقعیت (بجز استثنائی صورتوں کے) کسی حیثیت سے عقیدہ رکھنے والے کے ذہن کو اپنے میں شامل نہیں کرتی۔

یہ طے کرنے کے بعد کہ حق اور باطل کا کیا مفہوم ہمیں اس بات پر غور کرنا ہے کہ کسی مخصوص عقیدے کا برق یا باطل ہونا ہم کیونکر معلوم کر سکتے ہیں۔ آئندہ باب میں یہی ہمارا بحث ہو گا۔



## 13۔ علم، غلطی اور احتمالی رائے

یہ مسئلہ کہ حق اور باطل سے کیا مراد ہے جس پر ہم گزشتہ باب میں بحث کر چکے ہیں نبیتاً کم دلچسپی کا حامل ہے۔ زیادہ دلچسپ مسئلہ یہ ہے کہ ہم یہ کس طرح معلوم کر سکتے ہیں کہ کون سا عقیدہ حق ہے اور کون سا باطل ہے۔ یہ مسئلہ موجودہ باب میں ہمارے زیرِ غور آئے گا۔ اس میں کوئی شک نہیں ہمارے بعض عقیدے غلط ہوتے ہیں۔ اس بناء پر یہ تحقیق کرنے کی ضرورت ہے کہ ہمیں یہ یقین کس طرح ہوتا ہے کہ فلاں عقیدہ غلط نہیں ہے۔ دوسرے الفاظ میں یوں کہہ کر کیا ہم کسی چیز کا علم حاصل کر بھی سکتے ہیں یا نہیں یا یہ محض حسن اتفاق ہے کہ کسی بھی بات پر ہمارا عقیدہ قائم ہو جاتا ہے۔ پیشتر اس کے کہ اس سوال کا جواب تلاش کیا جائے ہمیں اس بات کا فیصلہ کر لینا چاہیے کہ علم حاصل کرنے سے ہماری کیا مراد ہے۔ اور یہ سوال اتنا آسان نہیں جتنا کہ شاید نظر آتا ہے۔

بادی انظر میں یہ خیال ہو سکتا ہے کہ علم کو عقیدہ برحق کے مترادف قرار دے دیا جائے۔ اگر ہمارا عقیدہ سچا ہے تو سمجھا جا سکتا ہے کہ ہم نے اپنے عقیدے کے معروض کا علم حاصل کر لیا ہے۔ لیکن یہ بات علم کے اس مفہوم سے مطابقت نہیں رکھتی جس میں ہم اسے عام طور پر استعمال کرتے ہیں۔ ایک چھوٹی سی مثال لیجئے۔ اگر کسی شخص کا عقیدہ ہو کہ سابق وزیرِ اعظم کے نام کا آخری حصہ ب سے شروع ہوتا تھا اور اس کا یہ عقیدہ ایک حق بات پر ہو گا۔ کیونکہ سابق وزیرِ اعظم سرہنری کیپل بینر میں تھا۔ لیکن اگر اس کا عقیدہ یہ ہو کہ سابق وزیرِ اعظم بالفتر تھا تو بھی اس کا بھی عقیدہ ہو گا کہ سابق وزیرِ اعظم کا نام ب سے شروع ہوتا ہے۔ چنانچہ گویہ عقیدہ سچا ہے لیکن اسے علم کا درجہ حاصل نہیں ہے۔ اگر ایک اخبار کسی جنگ کے نتائج برآمد ہونے سے پہلے کمال ذہانت کا مظاہرہ کرتے ہوئے ان کا اعلان کر دیتا ہے

تو ہو سکتا ہے کہ خوش قسمتی سے یہ اعلان بعد میں صحیح بھی ثابت ہو جائے اور بعض اخبار بین اس پر اپنا عقیدہ بھی قائم کر لیں لیکن عقیدے کی سچائی کے باوجود یہ نہیں کہا جا سکتا کہ انہیں جنگ کے نتائج کا "علم" بھی تھا۔ چنانچہ واضح ہے کہ ایک سچا عقیدہ اگر کسی باطل عقیدے سے مستدبو ہوا ہے تو وہ علم نہیں ہے۔

اسی طرح کوئی سچا عقیدہ اگر غلط استدال کے نتیجے میں قائم کیا جاتا ہے تو بھی وہ علم نہیں ہو سکتا اگرچہ اس استدال کے مقدمات صحیح بھی ہوں۔ اگر مجھے علم ہے کہ تمام یونانی انسان ہیں اور یہ کہ سقراط ایک انسان تھا اور اسے میں نتیجہ نکالتا ہوں کہ سقراط ایک یونانی تھا تو میں یہ نہیں کہہ سکتا کہ میں جانتا ہوں کہ سقراط ایک یونانی تھا کیونکہ باوجود یہ کہ میرے مقدمات اور میرا نتیجہ سب صحیح ہیں نتیجہ مقدمات سے صحیح طور پر نہیں نکلتا۔

لیکن کیا ہم کہہ سکتے ہیں کہ علم صرف اسی پر مشتمل ہوتا ہے جو سچے مقدمات سے صحت کے ساتھ مستدبو ہو۔ ظاہر ہے ہم ایسا نہیں کہہ سکتے۔ ایسی تعریف بیک وقت وسیع بھی ہے اور جنگ بھی۔ یہ وسیع اس لیے ہے کہ مقدمات کا صرف صحیح ہونا کافی نہیں، انہیں معلوم بھی ہونا چاہیے۔ ایک شخص جس کا یہ عقیدہ ہے کہ بالفرسابت وزیراعظم تھا ہو سکتا ہے اس صحیح مقدمے سے کہ سابق وزیراعظم کا نام ب سے شروع ہوتا ہے، صحیح انتباہات کرے۔ مگر یہ نہیں کہا جا سکتا کہ اس طرح جو نتائج اسے حاصل ہوں گے وہ اسے معلوم بھی ہوں گے۔ چنانچہ ہمیں اپنی تعریف کی اصلاح کر لینی چاہیے۔ کہ علم معلوم مقدمات سے صحیح استدال پر بنی ہے۔ مگر یہ تعریف مغالطہ دوری کا شکار ہے۔ اس میں یہ بات فرض کر لی گئی ہے کہ معلوم مقدمات ہمیں پہلے سے معلوم ہیں۔ اس لیے یہ زیادہ سے زیادہ ایک خاص قسم کے علم کی تعریف ہو سکتی ہے جو وجدانی کے بجائے فرعی ہوتا ہے۔ فرعی علم وہ ہے جو وجدانی طور پر معلوم مقدمات سے صحیح انتباہ پر مشتمل ہوتا ہے۔ اس جملے میں کوئی صورت نقص نہیں ہے۔ صرف یہ ہے کہ وجدانی علم کی تعریف کرنا بھی باقی ہے۔

ایک لمحے کے لیے وجدانی علم کے مسئلے سے قطع نظر کرتے ہوئے آئیے فرعی علم کی مجوزہ بالاتعریف پر غور کریں۔ اس تعریف پر ایک تو بڑا اعتراض یہ ہے کہ یہ علم کو بے جا طور پر محدود کر دیتی ہے کیونکہ لوگوں کے سچے عقیدے ایسے بھی ہوتے ہیں جو ان کے کسی علم وجدانی کے حاصل ہوتے ہیں اور اسی سے صحیح طور پر مستدبو بھی ہو سکتے ہیں مگر فی الواقع

کسی منطقی عمل کے ذریعے سے نتیجہ کے طور پر حاصل کیے ہوئے نہیں ہوتے۔ مثال کے طور پر ان عقائد کو بیچنے جو مطالعہ سے حاصل ہوتے ہیں۔ اگر اخبارات میں بادشاہ کی موت کی خبر درج ہو تو ہم اس خبر کا یقین کر لیئے میں بالکل حق بجانب ہوں گے۔ کیونکہ یہ ایک ایسی خبر ہے کہ اگر غلط ہوتی تو اخبارات میں درج نہیں ہو سکتی تھی اور ہم یہ عقیدہ رکھنے میں بھی بالکل حق بجانب ہوں گے کہ اخبار بادشاہ کی موت کا اعلان کر رہا ہے۔ لیکن اس صورت میں جس علم و جدالی پر ہمارا عقیدہ مبنی ہے وہ ان معطیات حس کا علم ہے جو اخبار کے حروف کی طرف نکال کرنے سے پیدا ہوئے ہیں۔ معطیات حس کے اس علم کا شعور صرف اس شخص کو ہوتا ہے جو اخبار کو روانی سے نہیں پڑھ سکتا۔ حروف کے معانی کا سمجھنا وقت آمیز اور دیر طلب تو صرف ان بچوں کے لیے ہوتا ہے جنہیں ابھی صرف حرف شناسی کی مشق ہوتی ہے۔ جو لوگ مطالعہ کے عادی ہیں وہ حرف وال الفاظ کو دیکھتے ہی ان کے معانی تک پہنچ جاتے ہیں اور خاص طور پر غور کیے بغیر انہیں یہ خبر تک نہیں ہوتی کہ جو علم انہیں حاصل ہوا ہے وہ چھپے ہوئے حروف پر مشتمل معطیات حس سے حاصل ہوا ہے۔ یوں صحت کے ساتھ حروف سے معانی کا بطور نتیجہ اخذ کر لینا ممکن ہے اور پڑھنے والے کے اختیار میں بھی ہے مگر بالفعل اس پر عمل نہیں کیا جاتا۔ کیونکہ فی الواقع پڑھنے والے سے کوئی ایسا فعل سرزد ہی نہیں ہوتا جسے منطقی استنتاج کہہ سکیں۔ تاہم یہ کہنا ایک لا یعنی سی بات ہو گی کہ پڑھنے والے کو اس بات کا علم نہیں کہ اخبار بادشاہ کی موت کا اعلان کر رہا ہے۔

چنانچہ علم و جدالی کے ہر نتیجہ کو، خواہ وہ محض تلازام خیالات پر ہی مبنی کیوں نہ ہو، ہمیں علم فرعی کے طور پر تسلیم کر لینا چاہیے بشرطیکہ کوئی جائز منطقی تعلق موجود ہو اور متعلقہ شخص غور کرنے پر اس تعلق سے آگاہی حاصل کر سکتا ہو۔ دراصل ایک عقیدے سے دوسرے عقیدے تک پہنچنے کے منطقی استنتاج کے علاوہ اور بھی بہت سے طریقے ہیں۔ حروف مطبوعہ سے ان کے معانی تک پہنچنا ایسا ہی ایک طریقہ ہے۔ اسے ہم نفیاتی استنتاج کا طریقہ کہہ سکتے ہیں۔ علم فرعی کے حصول کے ایک طریقہ کی حیثیت سے ہم اس استنتاج کو تسلیم کرتے ہیں بشرطیکہ اس کے ساتھ ساتھ ایک قابل دریافت منطقی استنتاج بھی ہو۔ اس بیان سے فرعی علم کی تعریف اتنی واضح نہیں رہ جاتی جتنی کہ ہونی چاہیے۔ کیونکہ ”قابل دریافت“ بہم سالفظ ہے۔ اس سے یہ اندازہ نہیں ہوتا کہ دریافت کے علم کو مکمل ہونے کے

لیے کتنا غور و فکر درکار ہے۔ لیکن حقیقت یہ ہے کہ ”علم“ ایک واضح اور معین تعقل ہے ہی نہیں اور جیسا کہ موجودہ باب میں ہم آگے چل کر دیکھیں گے اس کی سرحدیں ”عظم غالب“ سے ملی ہوئی ہیں۔ اس کی ایسی تعریف کی جتنوں نہیں کرنی چاہیے جو بالکل معین اور واضح ہو کیونکہ ایسی تعریف کا ہر زعم گمراہ کن ثابت ہو گا۔

دراصل علم کے بارے میں زیادہ دشواری فرعی علم کے ضمن میں نہیں بلکہ وجود اپنی علم کے ضمن میں پیش آتی ہے۔ جب تک فرعی علم ہمارا موضوع بحث رہتا ہے۔ ہمیں یہ اطمینان ہوتا ہے کہ اس کے لیے علم وجود اپنی کا معیار موجود ہے جس پر بھروسہ کیا جاسکتا ہے۔ لیکن جہاں تک عقائد وجود اپنی کا تعلق ہے کسی ایسے معیار کی نشاندہی کرنا آسان نہیں جس کے حوالے سے صحیح اور غلط عقائد میں فرق کیا جاسکے۔ اس مسئلے میں کسی دو ٹوک فیصلے تک رسائی حاصل کرنا شاید ہی ممکن ہو کیونکہ ہمارے ہر قسم کے علم حقائق میں شک کا کچھ نہ کچھ ضرور ہوتا ہے۔ جو نظریہ اس نکتے کو ملحوظ نہیں رکھتا وہ صریحاً غلط ہے۔ تاہم مسئلے کی مشکلات کو کم کرنے کے لیے کچھ نہ کچھ ضرور کرنا چاہیے۔

ہمارا نظریہ حق اس بات کو ممکن قرار دیتا ہے کہ ہم بعض حقائق کے بدیہی یا خطا سے مبراہونے کا اعلان کر سکیں۔ ہم نے کہا تھا کہ جب کوئی عقیدہ برحق ہوتا ہے تو اس کے مقابلے ایک واقعیت ہوتی ہے جس میں عقیدے کے مختلف محولات ایک مخلوط وحدت کی صورت میں موجود ہوتے ہیں۔ عقیدہ اس واقعیت کے علم کے مترادف ہے بشرطیکہ یہ ان مزید کم و بیش بہمی شرائط کو پورا کرے جنہیں ہم اس باب میں زیربحث لاچکے ہیں۔

عقیدے پر مشتمل عمل کے علاوہ واقعیت کے علم کی وہ قسم بھی ہے جو ادراک (وسعی ترین مفہوم میں) پر مشتمل ہے۔ مثال کے طور پر اگر آپ کو غروب آفتاب کا وقت معلوم ہے تو اس وقت (بغیر آفتاب کو دیکھئے ہوئے) آپ یہ جان سکتے ہیں کہ سورج غروب ہو رہا ہے۔ یہ علم واقعیت بر سبیل علم حقائق ہے۔ لیکن اگر مطلع صاف ہے تو آپ مغرب کی جانب نظر اٹھا کر غروب ہوتے ہوئے آفتاب کو دیکھ بھی سکتے ہیں۔ گویا آپ اسی واقعیت کو بر سبیل علم اشیاء بھی جان سکتے ہیں۔

یوں جہاں تک کسی مخلوط واقعیت کا تعلق ہے نظری اعتبار سے اس کا علم حاصل کرنے کے دو طریقے ہیں۔ (۱) حکم کی وساطت سے، جس میں متعدد اجزاء کے مابین اسی

اضافت کا حکم لگایا جاتا ہے جو واقعاً ہے۔ (۲) خود مخلوط واقعیت کے وقوف کی وساحت سے، جسے وسیع مفہوم میں اور اک کہہ سکتے ہیں اگرچہ یہ علم کسی صورت میں بھی حسی اشیاء تک محدود نہیں۔ یہ بات قابل توجہ ہے کہ کسی مخلوط واقعیت کو جاننے کا یہ دوسرا طریقہ یعنی وقوف صرف اسی وقت ممکن ہے جب واقعیت مذکورہ درحقیقت موجود ہو جب کہ پہلے طریقے یعنی حکم میں غلطی کا امکان ہوتا ہے۔ دوسرا طریقہ ہمیں مخلوط کلیت کا علم دیتا ہے اور اس لیے یہ صرف اسی صورت میں ممکن ہے جب اس کے اجزاء کے مابین حقیقاً وہ اضافت پائی جائے جو ان اجزاء کو ملا کر ایک کلیت کی تخلیق کرتی ہے۔ اس کے بر عکس پہلے طریقے میں اجزاء اور اضافت جدا جدا ظاہر ہوتے ہیں۔ اس طریقہ علم کا مطالبہ مخفی یہ ہے کہ اجزاء اور اضافت دونوں حقیقی ہوں۔ اضافت اجزا کو اس طرح سے نہ بھی ملائے جس طرح سے یہ ملا رہی ہے لیکن حکم پھر بھی صادر ہو جائے گا۔

یاد ہو گا کہ گیارہویں باب کے آخر میں ہم نے یہ خیال ظاہر کیا تھا کہ بداہت کی دو قسمیں ہو سکتی ہیں۔ ایک وہ جو حق کا مکمل جواز مہیا کرتی ہے اور دوسری وہ جو صرف ایک حد تک جواز مہیا کرتی ہے۔ اب ہم ان دو قسموں کا فرق بیان کرتے ہیں۔

ہم کہہ سکتے ہیں کہ حق پہلی یعنی مکمل صورت میں بدیہی اس وقت ہوتا ہے جب اس کے مقابل واقعیت کا ہمیں وقوف حاصل ہو جائے۔ جب او تھیلو اس عقیدے کا اظہار کرتا ہے کہ ڈیسٹیبونا کیسیو سے محبت کرتی ہے تو ..... بشرطیکہ یہ عقیدہ برحق ہو..... اس کے مقابلے واقعیت ہو گی۔ ”ڈیسٹیبونا کی کیسیو سے محبت۔“ یہ ایک ایسی واقعیت ہے جس کا وقوف سوائے ڈیسٹیبونا کے کسی کو میسر نہیں۔ پس بداہت کے زیر نظر مفہوم کے اعتبار سے اس واقعیت کا علم کر ڈیسٹیبونا کیسیو سے محبت کرتی ہے (شرطیکہ یہ حق ہو) سوائے ڈیسٹیبونا کے کسی کے لیے بدیہی نہیں ہو سکتا۔ تمام ذہنی واقعات اور معطیات حس سے متعلقہ تمام واقعات میں اسی قسم کی انفرادیت پائی جاتی ہے۔ یہ بدیہی ہوں گے کیونکہ صرف ایک شخص متعلقہ ذہنی واقعات اور معطیات حس کا وقوف حاصل کر سکتا ہے۔ کسی موجود جزوئی شے کے بارے میں کوئی واقعیت ایک سے زیادہ اشخاص کے لیے بدیہی نہیں ہو سکتی۔ اس کے بر عکس کلیات سے متعلق جو واقعیت ہوتی ہے وہ یوں انفرادی نہیں ہوتی۔ وہ کلیات جن کا وقوف ایک ذہن کو ہوتا ہے ان کا وقوف دوسرے اذہان کو بھی ہو سکتا ہے۔ اس بنا پر

کلیات کے مابین جو اضافت ہوتی ہے اس کا علم بالوقوف بھی بہت سے مختلف اشخاص حاصل کر سکتے ہیں۔

ان تمام صورتوں میں جہاں ہمیں اضافتوں سے مربوط چند حدود پر مشتمل کسی تخلوٰ واقعیت کا علم بالوقوف حاصل ہوتا ہے یہ حقیقت کہ یہ حدود اضافتوں سے یوں باہم مربوط ہیں اساسی اور مطلق بدایت کی حامل ہوتی ہے اور ان صورتوں میں یہ حکم کہ حدود اس طرح باہم مضاف ہیں لازماً بحق ہونا چاہیے۔ چنانچہ اس قسم کی بدایت حقیقت کے لیے ضمانت مطلق فراہم کرتی ہے۔

اگرچہ اس قسم کی بدایت حقیقت کے لیے ضمانت مطلق ہوتی ہے لیکن کسی حکم کے لیے یہ یقین مطلق فراہم نہیں کرتی کہ یہ بحق ہے۔ فرض کیجئے ہم پہلے چکتے ہوئے آفتاب کا ادراک کرتے ہیں جو کہ ایک تخلوٰ واقعیت ہے اور پھر یہ حکم لگاتے ہیں کہ آفتاب روشن ہے۔ ادراک سے حکم تک کا سفر کرنے کے لیے یہ ضروری ہے۔ کہ ہم تخلوٰ واقعیت کی تخلیل کریں۔ ہمیں واقعیت کے مشتملات ”آفتاب“ اور ”چمک“ کو الگ کرنا پڑتا ہے۔ اس عمل میں غلطی کے ارتکاب کا امکان ہے۔ اس لیے جہاں واقعیت میں پہلی قسم کی یقینی مطلق بدایت پائی جاتی ہے وہاں بھی وہ حکم جسے واقعیت کے مقابل خیال کیا جاتا ہے مطلقاً غلطی سے مبرأ نہیں ہوتا کیونکہ ہو سکتا ہے کہ یہ حقیقتاً واقعیت کے ماقبل نہ ہو۔ لیکن اگر یہ اس مفہوم میں مقابل ہو جس کی وضاحت گزشتہ باب میں کی جا چکی ہے تو یہ لازمی طور پر بحق ہو گا۔ بدایت کی دوسری قسم وہ ہو گی جو بنیادی طور پر احکام میں پائی جاتی ہے اور کسی تخلوٰ مجموعہ کی حیثیت رکھنے والی واقعیت کے ادراک سے اخذ نہیں کی جاتی۔ اس قسم کی بدایت کے مدارج ہوتے ہیں جن کا سلسلہ بدایت کے اعلیٰ ترین درجے سے شروع ہو کر عقیدے کی جانب محض ایک میلان تک جاتا ہے۔ مثلاً اگر ایک گھوڑا بھی کسی سڑک سے دوڑتا ہوا چلا گیا ہو تو ابتداء ہمیں مکمل یقین ہوتا ہے کہ ہم اس کے سموں کی آوازن رہے ہیں۔ اگر غور سے سنتے رہیں تو ایک ایسا لمحہ بھی آتا ہے کہ ہم سوچنے لگتے ہیں کہ کہیں ہمیں وہم تو نہیں ہے یا یہ کہیں ہمارے اپنے دل کی دھڑکن کی آواز تو نہیں۔ آخر کار یہ شک بھی گزرنے لگتا ہے کہ آیا کوئی آواز ہے بھی یا نہیں۔ پھر ہمیں خیال آتا ہے کہ اب کوئی آواز سنائی نہیں دیتی اور بالآخر ہمیں یہ علم ہو جاتا ہے کہ اب کوئی آواز سنائی نہیں دیتا۔ اس

واردات میں بداہت کے اعلیٰ ترین درجے سے لے کر ادنیٰ ترین درجے تک ایک تدریج مسلسل موجود ہے جس کا تعلق معطیات حس سے نہیں بلکہ ان احکام سے ہے جو معطیات حس پر منی ہیں۔

یا پھر فرض کیجئے ہم دورگوں کا موازنہ کر رہے ہیں جن میں سے ایک نیلا اور دوسرا سبز ہے۔ ہمیں یقین کامل ہے کہ یہ مختلف رنگ ہیں۔ لیکن اگر سبز رنگ کو رفتہ رفتہ اس طرح بدلا جائے کہ یہ نیلے رنگ کا سا ہوتا چلا جائے..... پہلے نیلی ماکل سبز، پھر سبزی ماکل نیلا اور پھر نیلا..... اس دوران میں ایسا لمحہ بھی آئے گا جب ہمیں شک گزرنے گا کہ ان میں کوئی فرق ہے بھی کہ نہیں اور پھر ایک لمحہ ایسا آئے گا جب ہمیں علم ہو گا کہ کوئی فرق نظر نہیں آ رہا۔ یہی کیفیت کسی آلم موسیقی کے سر ملانے بلکہ ہر ایسی صورت میں ہوتی ہے جس میں کسی قسم کا تسلسل مدارج پایا جائے۔ یوں اس قسم کی بداہت استدراجمی حیثیت کی حامل ہے اور یہ امر واضح ہے کہ اس کے اعلیٰ مدارج ادنیٰ مدارج کی نسبت زیادہ لائق اعتبار ہوتے ہیں۔

فرعی علم میں ہمارے مقدمات میں اور نتائج کے ساتھ ان کے تعلق میں بھی کسی نہ کسی درجے کی ہدایت ضرور ہونی چاہیے۔ مثال کے طور پر علم ہندسه کا ایک استدلال یعنی۔ یہاں محض ان اولیات کا بدیکی ہونا کافی نہیں جہاں سے ہم ابتداء کرتے ہیں بلکہ یہ بھی ضروری ہے کہ استدلال کی ہر منزل پر مقدمات اور نتیجے کے مابین تعلق بدیکی ہو۔ مشکل استدلال میں محض ایک ادنیٰ درجے کی بداہت پائی جاتی ہے۔ چنانچہ جہاں اشکال بہت زیادہ ہو گا استدلال کے مغالطوں کا اندیشہ بھی زیادہ ہو گا۔

مندرجہ بالا سے یہ بات واضح ہے کہ وجدانی علم اور فرعی علم دونوں ایک لحاظ سے ایک جیسے ہیں۔ اگر ہم نے یہ مان لیا کہ وجدانی علم اپنے درجے بداہت کی مناسبت سے قبل اعتبار ہوتا ہے تو معطیات حس اور منطق اور حساب کی سادہ حقیقوں سے لے کر جن کو مکمل طور پر یقینی سمجھا جاتا ہے ان احکام تک جو اپنے سے متناقض احکام کی نسبت کچھ ہی زیادہ امکان کے حامل نظر آتے ہیں اعتباری حیثیت سے ایک درجہ بندی موجودگی ہو گی۔ جس بات پر ہمارا پکا عقیدہ ہے اور وہ بحق بھی ہے علم کھلانے گی قطع نظر اس بات کے کہ یہ وجدانی ہے یا وجدانی علم سے (منطقی یا نفسیاتی طریقے سے) نتیجت ہے ہر آمد ہوئی ہے بشرطیکہ اس عمل استنتاج میں منطقی لزوم کی کیفیت پائی جائے۔ جس پر ہمارا پکا عقیدہ ہے اور

وہ حق نہیں ہے اسے غلطی سے تعبیر کیا جائے گا۔ جس بات پر ہمارا پکا عقیدہ ہے اور وہ نہ علم ہے نہ غلطی اور جس بات پر عقیدہ رکھنے میں ہمیں تال ہے کیونکہ یہ بات یا تو خود بداہت کے بلند ترین درجے سے عاری ہے یا ایسی بات سے مستنبط ہوئی ہے اسے اجتماعی رائے کہا جاسکتا ہے۔ اس طرح وہ ہو عام طور پر بہنزہ علم کے سمجھا جاتا ہے اس کا زیادہ تر حصہ کم و بیش احتمالی ہوتا ہے۔

جہاں تک احتمالی رائے کا تعلق ہے ہمیں داخلی ربط سے بہت مدل سکتی ہے۔ جس کو ہم نے بطور تعریف حق تو قبول نہیں کیا تھا لیکن بطور معیار حق یہ اکثر استعمال ہو سکتا ہے۔ انفرادی طور پر احتمالی آراء کا ایک مجموع اگر داخلی طور پر مربوط ہو تو اس کے احتمال کا مرتبہ ہر رائے کے اپنے انفرادی مرتبہ احتمال سے زیادہ ہو گا۔ بہت سے سائنسی مفروضات اسی بنا پر زیادہ سے زیادہ احتمال کے حال قرار پاتے ہیں۔ جب وہ احتمالی آراء کے ایک مربوط نظام کا حصہ قرار پاتے ہیں تو یوں ان کا احتمال غالب تر ہو جاتا ہے بہ نسبت اس احتمال کے جو انفرادی حیثیت میں ان کے اندر پایا جاتا ہے۔ ہی بات عمومی فلسفیانہ مفروضات پر بھی صادق آتی ہے۔ بسا اوقات ایسا ہوتا ہے کہ ایک منفردی صورت حال میں ایسے مفروضات بہت زیادہ مشکل نظر آتے ہیں لیکن جب ہم اس نظم و ربط پر غور کرتے ہیں جو ان کی وجہ سے احتمالی آراء کے کسی اجتماع میں پیدا ہو جاتا ہے تو یہی مفروضات قریب قریب پایہ دوئیں تک پہنچ جاتے ہیں۔ اس بات کا اطلاق بالخصوص ایسے معاملات پر ہوتا ہے جیسے خواب اور بیداری میں فرق۔ اگر خواب جو ہم ہر رات دیکھتے ہیں ایک دوسرے کے ساتھ اسی طرح مربوط اور ہم آہنگ ہوں جس طرح کہ بیداری کے واقعات ہوتے ہیں تو یہ فیصلہ کرنا مشکل ہو جائے گا کہ ہم خواب پر زیادہ اعتناد کریں یا حالت بیداری پر۔ داخلی ربط کے معیار کے حوالے سے خوابوں کو باطل اور بیداری کو قبل اعتناد تصور کیا جاتا ہے۔ تاہم یہ معیار اس وقت تک کامل یقین کی ضمانت فراہم نہیں کرتا جب تک مربوط نظام کے خود اپنے اندر کسی مقام پر یقین کی کیفیت موجود نہ ہو۔ بہر حال جہاں اس معیار کا اطلاق ہوتا ہے یہ احتمال کو غالب سے غالب تر ضرور کر دیتا ہے۔ چنانچہ احتمالی آراء کا ایک نظام میں مسلک ہو جانا بجائے خود انہیں علم الیقین کے مرتبے پر فائز نہیں کر سکتا۔

☆☆☆

## 14- فلسفیانہ علم کی حدود

گزشتہ صفحات میں فلسفے کے بارے میں ہم نے جو کچھ کہا ہے اس میں کئی ایسی باتیں ابھی تک معرض بحث میں نہیں آئیں جن پر اکثر فلسفی خاصی خامہ فرمائی کر لے چکے ہیں۔ اکثر..... یا کم از کم بہت سے ..... فلسفیوں کا دعویٰ ہے کہ اس قسم کے جملہ مسائل جیسے مذہب کے اساسی عقائد، کائنات کا عقلی اصولوں پر استوار ہونا، مادے کی موهوم حیثیت، شرکا غیر حقیقی ہونا وغیرہ کو انہوں نے اپنے قبل تجربی مابعد الطبيعیاتی استدلال کے ذریعے ثابت کر لیا ہے۔ اس میں کوئی شک نہیں کہ فلسفے کے بہت سے طالب علموں کے لیے یہ امید کہ ان دعووؤں پر اعتقاد کی تصویب ممکن ہو سکے گی فکر و تدبر کے لیے ایک واضح محرك کا کردار ادا کرتی ہے۔ میرے نزدیک یہ امید موهوم ہے۔ کائنات بحیثیت کل کا علم مابعد الطبيعیات کے ذریعے سے ہو ہی نہیں سکتا اور اس قسم کا استدلال کہ قوانین منطق کی رو سے فلاں چیز لازماً موجود ہے اور فلاں چیز کا وجود محال ہے کسی تقدیمی جائزے کا محتمل نہیں ہو سکتا۔ اس باب میں ایک اجمالی بحث ان طریقوں پر کریں گے جو ایسے استدلال میں استعمال ہوتے ہیں تاکہ ان کا جائز یا ناجائز ہونا پورے طور پر نمایاں ہو سکے۔

وہ نقطہ نظر جس کا ہم جائزہ لینا چاہتے ہیں اس کا دور جدید میں سب سے بڑا حامی ہیگل (۱۸۳۱ء تا ۱۸۷۷ء) تھا۔ ہیگل کا فلسفہ نہایت مشکل ہے اور اس فلسفے کی صحیح توجیہ کے سلسلے میں اس کے شارحین مختلف آراء کا اظہار کرتے چلے آئے ہیں۔ وہ توجیہ جو میں اختیار کروں گا وہ اکثر شارحین یا کم از کم ان کی ایک بڑی تعداد نے قبول کی ہے اور اس کی خوبی یہ ہے کہ اس سے ایک نہایت اہم اور دلچسپ قسم کا فلسفہ مرتب ہوتا ہے۔ اس

کے مطابق اس کا موقف یہ ہے کہ کل کا کوئی بھی حصہ بجائے خود نامکمل اور ادھورا ہوتا ہے اور کل کے باقیہ حصے پر مشتمل اپنے تکمیل کے بغیر اور خود ملکفی حیثیت میں موجود ہونے کی صلاحیت ہی نہیں رکھتا۔ جس طرح علم شریعت الاعضاء کا کوئی ماہر صرف ایک ہڈی کو دیکھ کر قیاس کر لیتا ہے کہ یہ کس قسم کے جانور کے جسم کا حصہ ہے اسی طرح ہیگل کے نزدیک مابعد الطبیعیات کا کوئی ماہر حقیقت کے صرف ایک حصے کے ملاحظے سے حقیقت کل کا تصور یا کم از کم اس کا ایک خاکہ سا اپنے ذہن میں قائم کر سکتا ہے۔ گویا حقیقت کے تمام نکلوں میں جو بظاہر الگ الگ معلوم ہوتے ہیں کندیاں لگی ہوئی ہیں۔ ہر نکلا ان کندیوں کی وجہ سے دوسرے نکلوں سے منسلک ہوتا چلا گیا ہے۔ یہاں تک کہ کل کائنات کی تعمیر ہو گئی ہے۔ ہیگل کے مطابق اجزاء کا یہ اساسی ادھورا پن عالم خیال میں بھی اسی طرح پایا جاتا ہے جس طرح عالم اشیاء میں۔ عالم خیال میں کسی نامکمل یا مجرد تصور کو لیجئے۔ اگر ہم اس تصور کے عدم کمال کی صفت کو محو ٹوچ نہیں رکھیں گے تو تناقضات کا شکار ہو جائیں گے۔ یہ تناقضات تصور کو اس کے الٹ یعنی جواب دعویٰ میں تبدیل کر دیتے ہیں۔ اس سے بچنے کے لیے ایک منع تصور کی تلاش ہوتی ہے جو کم نامکمل ہوتا ہے اور جو بنیادی تصور اور اس کے جواب دعویٰ کی باہمی ترکیب سے معرض وجود میں آتا ہے۔ یہ نیا تصور گواتنا نامکمل نہیں ہوتا جتنا کہ تصور اول تھا لیکن بجائے خود یہ بھی پوری طرح سے مکمل نہیں ہوتا۔ اس کو بھی اپنے جواب دعویٰ کی طرف سفر کر کے اور اس کے ساتھ مل کر ایک منع مرکب کی صورت اختیار کرنا ہوتی ہے۔ ہیگل یونہی بڑھتے بڑھتے تصور مطلق تک پہنچ جاتا ہے جس میں نہ تو نفس کا کوئی شائیبہ ہوتا ہے، نہ اس کا کوئی الٹ ہوتا ہے اور نہ وہ مزید ارتقا کا محتاج ہوتا ہے۔ گویا ”تصور مطلق“، حقیقت مطلق کا مفہوم صحیح طور پر ادا کرتا ہے۔ تمام کمتر تصورات حقیقت کے محض ان ظواہر کو بیان کرتے ہیں جو ایک جزوی نقطہ نظر کی دریافت ہوتے ہیں اور حقیقت بحیثیت کل کو واضح کرنے کی ان میں صلاحیت نہیں ہوتی۔ چنانچہ ہیگل اس نتیجے پر پہنچتا ہے کہ حقیقت مطلق ایک مریبوط اور مجرد نظام واحد ہے جو زمان و مکان کی قیود سے آزاد، ہر قسم کے شر سے پاک کلیتی عقل پر منی اور یکسر روحانی ہے۔ اس کے نزدیک ہماری معلومات کی دنیا میں اس کے علاوہ کوئی چیز ہمیں نظر آتی ہے تو اس کا سبب خود ہمارا نامکمل اور جزوی نقطہ نظر ہے۔ یہ بات از روئے منطق ثابت کی جا سکتی ہے۔ اگر ہم کائنات کو بحیثیت کل

دیکھیں جیسا کہ ہم سمجھتے ہیں کہ خدا دیکھتا ہے تو زمان و مکان، مادہ اور شر، تمام جدوجہد اور کشمکش..... سارے پہلو ختم ہو جائیں گے اور ان کے بجائے ہمیں ایک لازوال، مکمل اور غیر متغیر روحانی وحدت نظر آئے گی۔

اس نظریے میں بلاشبہ جال و شوکت کی ایک کیفیت پائی جاتی ہے اور اسے تسلیم کر لینے کو بھی چاہتا ہے۔ لیکن جب اس کے حق میں دیے گئے دلائل کا محتاط انداز سے جائزہ لیا جاتا ہے تو ہمیں ان میں بہت الجھاؤ نظر آتا ہے۔ اور ان کے پس منظر میں بہت سے ایسے مفروضات کا سراغ ملتا ہے جن کو مان لینے کا ہمارے پاس کوئی جواز نہیں۔ بنیادی عقیدہ جس پر ہیگل کا مرتب کردہ نظام استوار ہے یہ ہے کہ جو بھی چیز نامکمل ہے وہ ہرگز قائم بالذات نہیں ہو سکتی بلکہ اپنے وجود کے لیے لازمی طور پر دوسری چیزوں کی محتاج ہوتی ہے۔ کہا جاتا ہے کہ جو چیز اپنے علاوہ دوسری چیزوں کے ساتھ اضافت رکھتی ہے خود اس کی فطرت میں ان چیزوں کا حوالہ موجود ہوتا ہے اور اگر یہ یہ دونی اشیاء موجود نہ ہوں تو وہ چیز، وہ نہیں ہو سکتی جو کہ وہ ہے۔ مثال کے طور پر انسانی فطرت کی ترکیب میں اس کی یادداشت، اس کی معلومات، اس کی محبتیں اور نفرتیں وغیرہ شامل ہوتی ہیں۔ اگر وہ چیزیں نہ ہوتیں جنہیں وہ جانتا ہے یا جن سے وہ محبت یا نفرت کرتا ہے تو وہ، وہ نہ ہوتا جو وہ ہے۔ انسان لازمی طور پر اور ظاہر بھی جنمی حیثیت رکھتا ہے۔ اگر اسے ایک کلی حقیقت قرار دے دیا جائے تو یہ خود تردیدی کی بات ہو گی۔

تاہم اس پورے نقطہ نظر کا انحصار ”فطرت شے“ کے تصور پر ہے جس کا بظاہر مطلب لکھتا ہے ”شے کے بارے میں جملہ حقائق“۔ یہ بات تو بلاشبہ صحیح ہے کہ جو حقائق ایک شے کو دوسری شے سے وابستہ کرتے ہیں وہ دوسری شے کی موجودگی کے بغیر باقی نہیں رہ سکتے۔ لیکن کسی چیز کی حقیقت اس چیز کا حصہ نہیں ہوتی۔ اگرچہ مندرجہ بالا کے مطابق اسے اس چیز کی فطرت کا حصہ ہونا چاہیے۔ اگر ہم کسی چیز کی فطرت سے مراد اس چیز کے بارے میں تمام حقائق کا مجموعہ لیتے ہیں تو ظاہر ہے کہ ہم کسی چیز کی فطرت کو اس وقت تک نہیں جان سکتے جب تک کائنات میں دوسری تمام چیزوں کے ساتھ اس کی تمام اضافتوں کو نہ جان لیں۔ لیکن اگر لفظ ”فطرت“ کو ہم اس مفہوم میں لیتے ہیں تو یہ مانا پڑے گا کہ فطرت شے کے نامعلوم ہونے یا کم از کم پوری طرح معلوم نہ ہونے کی صورت میں بھی علم

شے ممکن ہے۔ یعنی اس مفہوم کے اختیار کرنے سے علم حقائق اور علم اشیاء میں باہم الگھاؤ پیدا ہو جائے گا۔ ہو سکتا ہے ہمیں کسی شے کا علم بالوقوف حاصل ہو جائے درآنما لیکہ اس کے بارے میں ہمیں محض چند قضاۓ معلوم ہوں..... اور اصولی طور پر تو اس صورت میں کسی قضیے کا علم بھی لازمی نہیں ہے۔ چنانچہ کسی شے کے وقوف کے لیے ضروری نہیں ہے کہ ہمیں متذکرہ مفہوم میں اس کی فطرت کا بھی علم ہو۔ اگرچہ کسی شے سے متعلق ایک قضیے کا علم بھی ہو گا تو اس میں وقوف شے داخل رہے گا۔ اس میں شے متعلقہ کی ”فترت“ کا علم مذکورہ بالا معنی کے لحاظ سے داخل نہیں ہو گا۔ چنانچہ (۱) کسی شے کے وقوف میں منطقی طور پر اس کی اضافتیں شامل نہیں ہوتیں اور (۳) ان اضافتوں میں سے بعض کے علم میں نہ تو تمام اضافتوں کا اور نہ مذکورہ بالا معنی میں ”فترت شے“ کا علم شامل ہوتا ہے۔ مثال کے طور پر ہو سکتا ہے کہ مجھے اپنے دانت کے درد کا وقوف ہو اور ہو سکتا ہے کہ یہ وقوف حد کمال تک پہنچ چکا ہو اور اس کے باوجود وہ سب باتیں میرے علم میں نہ ہوں جو ایک معانج دندان (جو واضح ہے کہ میرے دانت کے درد کا وقوف نہیں رکھتا) بغیر میرے دانت کے درد کی فطرت کو مذکورہ بالا معنی میں جانتے ہوئے اس کی وجہات کے سلسلے میں بیان کر سکتا ہے۔ پس یہ امر کہ کسی شے کی اضافتیں موجود ہیں اس بات کو پایہ ثبوت تک نہیں پہنچاتا کہ یہ اضافتیں منطقی طور پر لازمی بھی ہیں۔ دوسرے الفاظ میں کسی شے کا وہ ہونا جو کہ وہ ہے اس بات پر دلالت نہیں کرتا کہ اس میں جو مختلف اضافتیں فی الواقع ہیں ان کا ہونا لازمی بھی ہے۔ دلالت کا یہ پہلو ہمیں بظاہر اس لیے نظر آتا ہے کہ ہمیں پہلے سے ہی اس شے کا علم ہوتا ہے۔

اس سے یہ نتیجہ نکلتا ہے کہ ہمارے لیے یہ ثابت کرنا ممکن نہیں کہ کائنات من جیث الکل ایک مرتب نظام واحد ہے جیسا کہ بیگل کا خیال ہے۔ اور اگر ہم یہ ثابت نہیں کر سکتے تو ہم یہ بھی ثابت نہیں کر سکتے کہ زمان و مکان، مادہ و شرسب غیر حقیقی ہیں۔ کیونکہ بیگل نے ان کے غیر حقیقی ہونے کو ان کے متفرق اور اضافی ہونے سے بھی مستبط کیا ہے۔ پس کائنات کی تحقیقات محض جزوًا جزوًا کرنے کی صورت باقی رہتی ہے اور اس کے ان اجزاء کے خواص معلوم کرنے کا ہمارے پاس کوئی ذریعہ نہیں جو ہمارے تجربے میں نہیں آتے۔ یہ نتیجہ ان لوگوں کے لیے یقیناً یا اس انگیز ہو گا جن کی امیدیں فلسفیوں کے

نظمہائے فکر نے بہت بلند کر رکھی ہیں مگر یہ نتیجہ ہمارے دور کے سائنسی اور استقرائی مزان سے بالکل ہم آہنگ ہے۔ گزشتہ ابواب میں انسانی علم کا جو تجربہ ہم نے پیش کیا ہے۔ اس سے بھی اس نتیجے کی توثیق ہوتی ہے۔

مابعد الطبیعت کے ماہین کی عظیم مسائی میں سے اکثر کی ابتداء اس استدلال سے ہوتی رہی ہے کہ چونکہ عالم واقعی کے فلاں فلاں مظاہر میں خود تردیدی پائی جاتی ہے اس لیے یہ مظاہر غیر حقیقی ہیں۔ اس کے بجائے فکر جدید کا عمومی روحان زیادہ تر یہ ثابت کرنے کی جانب ہے کہ نام نہاد خود تردیدی کی یہ صورتیں مخفی ایک واسطہ تھیں اور یہ کہ تجربے کی مدد حاصل کیے بغیر مخفی اس سوچ کی بناء پر کہ فلاں بات ضرور ہونی چاہیے مختلف منائج مرتب کر لینا صحیح نہیں۔

اس کی ایک اچھی مثال زمان و مکان کے تصورات سے میسر آتی ہے۔ بظاہر زمان و مکان دونوں اپنی وسعت میں لا محدود ہیں اور لا تحد و د طور پر قابل تقسیم بھی ہیں۔ اگر ایک خط مستقیم پر کسی بھی جانب ہم چنان شروع ہو جائیں تو یہ ایک ناقابل یقین سی بات لگتی ہے کہ کبھی ہم ایک ایسے آخری نقطے پر پہنچ سکیں گے جس سے پرے کچھ نہ ہو بلکہ خلاۓ مخفی بھی نہ ہو۔ اسی طرح اگر ہم تصور میں وقت کے دھارے پر آگے یا پیچھے سفر کریں تو اس بات کا یقین نہیں کیا جا سکتا کہ کبھی ہم وقت کے آخری لمحے تک رسائی حاصل کر سکیں گے جس سے پرے زمان مخفی کا وجود بھی نہ ہو۔ اس سے معلوم ہوا کہ بظاہر زمان و مکان دونوں غیر محدود طور پر وسیع ہیں۔

پھر اگر ہم ایک خط پر دو نقطے لیں، جن کا باہمی فاصلہ کتنا ہی کم کیوں نہ ہو، ظاہر ہے ان کے درمیان اور بھی نقطے ہوں گے ہر فاصلے کی تنصیف ممکن ہے اور ہر نصف فاصلے کی مزید تنصیف بھی ہو سکتی ہے۔ اس سلسلے کی کوئی حد اور انتہا نہیں۔ اسی طرح وقت کے دو لمحات کے مابین عرصہ کتنا ہی کم کیوں نہ ہو اس عرصے کے اندر مزید لمحات ہوں گے۔ اس سے ظاہر ہوا کہ زمان و مکان دونوں لا انتہا ہی طور پر قابل تقسیم ہیں۔ ان ظاہری حقائق..... لا محدود وسعت اور لا محدود تقسیم پذیری..... کے علی الرغم فلسفیوں نے یہ ثابت کرنے کے لئے دلائل پیش کیے کہ سکی نوع کی اشیاء بھی لا محدود نہیں ہو سکتیں اور اس بنا پر مکان کے اندر نقاط اور زمان کے اندر لمحات کی تعداد محدود ہونی چاہیے۔ یوں زمان و مکان کی ظاہری نوعیت اور

اشیاء کے لامحدود اجتماعات کی قیاسی ناممکنیت کے مابین تناقض کی صورت پیدا ہو گئی۔

کانٹ پہلا فلسفی تھا، جس نے اس تناقض پر زور دیا۔ نتیجتاً اس نے زمان و مکان کو ناممکن قرار دے کر دعویٰ کیا کہ یہ دونوں محض موضوعی تصورات ہیں۔ اس کے بعد کئی فلاسفیوں نے یہ فقط نظر اختیار کیا کہ زمان و مکان محض ظواہر سے تعلق رکھتے ہیں اور معروضی طور پر کائنات کا حصہ نہیں ہیں۔ اب اگرچہ ماہرین ریاضی خصوصاً جارج کینر کی مساعی سے یہ بات واضح ہو چکی ہے کہ لامتناہی اجتماعات کو محل قرار دینا ایک غلطی تھی۔ ان میں کوئی خود تردیدی نہیں پائی جاتی بلکہ ان میں محض ان تعصبات کی تردید پائی جاتی ہے جو ذہن میں جم گئے ہیں۔ چنانچہ زمان و مکان کے غیر حقیقی ہونے پر جو دلائل قائم کئے تھے وہ غیر موثوٰ ہو چکے ہیں اور یوں مابعد الطبيعیاتی نظام سازی کا ایک عظیم سرچشمہ خشک ہو گیا ہے۔

ماہرین ریاضی نے صرف یہی ثابت کرنے پر اکتفا نہیں کیا کہ مکانیت اپنے معروف معنوں میں ممکن ہے انہوں نے منطق کی رو سے یہ بھی ثابت کیا ہے کہ مکانیت کی بہت سی دوسری صورتیں بھی یکساں طور پر ممکن ہیں۔ اقلیدیس کے بعض اصول اولیہ ایسے ہیں جو فہم عامہ کے نزدیک لابدی ہیں اور جنہیں پیشتر ازیں فلسفی بھی لایدی خیال کرتے تھے لیکن اب یہ دریافت ہوا ہے کہ یہ لابدیت کاتاشر کسی قبل تجربی، منطقی بنا پر نہیں تھا بلکہ محض حقیقی مکانیت سے ہماری آگاہی کی بنا پر تھا۔ ایسی دنیاؤں کا تصور کر کے جن میں یہ اصول اولیہ باطل ٹھہرتے ہیں ماہرین ریاضی نے عقل و منطق کو استعمال کرتے ہوئے عمومی تعصبات کی گرفت کو ڈھیلا کرنے میں اپنا کردار ادا کیا ہے اور اس امکان کی نشاندہی کی ہے کہ ایسی مکانیتیں موجود ہیں جو اس مکانیت سے کم و بیش مختلف ہیں جس میں ہم رہتے ہیں۔ جہاں تک فاصلوں کی پیمائش ہمارے لیے ممکن ہے ان میں سے بعض مکانیتوں کا اقلیدی مکانیت سے اختلاف اس قدر خفیف ہے کہ مشاہدے کی بنا پر ہمارے لیے یہ جانا ناممکن ہے کہ ہماری مکانیت واقعی من و عن اقلیدی ہے یا کسی اور قسم سے تعلق رکھتی ہے۔ یہاں صورت حال گویا بالکل الٹ ہو گئی ہے پہلے یہ خیال تھا کہ تجربے نے منطق کے لیے صرف ایک قسم کی مکانیت مہیا کی تھی۔ اور منطقی استدلال نے یہ ثابت کر دیا تھا کہ یہ ناممکن ہے۔ اب منطق خود کوئی ایک مکانیتوں کو ممکن قرار دے رہی ہے جنہیں تجربے کے ساتھ سوائے اس کے کوئی تعلق نہیں کہ یہ محض جزوی طور پر ان کے مابین کوئی فیصلہ کر سکتا ہے۔

یوں موجودات کے بارے میں جس قدر علم کا پہلے دعویٰ کیا جاتا تھا اس سے اب ہمارا علم کم ہو گیا ہے لیکن ممکنات کے بارے میں ہمارا علم پہلے سے کہیں زیادہ ہوا ہے۔ ایک نگ اور محدود گلہ میں مقید ہو جانے کے بجائے جس کے ہر گوشے اور زاویے کو دریافت کیا جاسکتا تھا ہم اپنے آپ کو بے پایاں ممکنات کی ایک ایسی کھلی فضا میں پاتے ہیں جس کا بہت بڑا حصہ لازماً غیر معلوم رہتا ہے کیونکہ وہاں جانے کے لیے بہت کچھ ہے۔

جو صورت حال زمان و مکان کے بارے میں پیش آتی ہے وہ بعض دوسرے امور میں بھی واقع ہوئی ہے۔ کائنات کی تفہیم کے لیے قبل تجربی اصولوں کے بنے بنائے سانچے تجویز کرنے کی مساعی اب کالعدم ہو گئی ہیں۔ منطق جو ممکنات کے راستے میں ایک رکاوٹ تھی اب آزادی تخيّل کے لیے ایک عظیم پیغام بر بن گئی ہے۔ اس نے ان لاتعداد امکانات کو آشکار کر دیا ہے جو نگ نظر فہم عامد سے پوشیدہ چل آ رہے تھے اور یہ کام تجربے کے لیے چھوڑ دیا ہے کہ جہاں انتخاب اور فیصلہ کرنا ممکن ہو یہ ان دنیاوں کے مابین انتخاب کر لے جنہیں منطق ہمارے رو برو پیش کرتی ہے۔ چنانچہ علم موجودات ان اشیاء تک محدود نہیں رہتا جن کا ہم فی الواقع تجربہ حاصل کر سکتے ہیں بلکہ ان حقائق پر بھی محیط ہو جاتا ہے جو ہم تجربے سے سیکھ سکتے ہیں کیونکہ جیسا کہ ہم پہلے دیکھ آئے ہیں ہمیں بہت سی ان چیزوں کا علم بالبيان ہو سکتا ہے جن کا ہمیں بلاواسطہ علم نہیں ہوتا۔ لیکن علم بالبيان کی تمام صورتوں میں کلیات کا کچھ نہ کچھ حوالہ ضرور درکار ہوتا ہے۔ یہ حوالہ کس معطی سے اس شے کو نتیجتہ اخذ کرنے میں مدد دیتا ہے جس کی طرف یہ معطیہ دلالت کرتا ہے۔ چنانچہ مثال کے طور پر طبعی اشیاء کے سلسلے میں یہ اصول کہ معطیات جس طبعی اشیاء کی علامات ہوتی ہیں بجائے خورکلیات کا ایک حوالہ ہے۔ اسی اصول کی بناء پر ہم تجربے کے ذریعے سے اشیاء طبعی کے متعلق معلومات حاصل کرتے ہیں۔ یہی امر قانون علت پر بلکہ اس سے کم عمومیت رکھنے والے قوانین مثلاً قانون تجاذب پر بھی صادق آتا ہے۔

قانون تجاذب کے سے اصولوں کا ثبوت ..... بلکہ یہ کہنا زیادہ مناسب ہو گا کہ ان کا غالب امکان ..... تجربے اور اصول استقراء جیسے کلیتہ قبل تجربی اصول دونوں کے کجا ہونے سے عمل میں آتا ہے۔ چنانچہ ہمارا وجہانی علم جو حقائق کے بارے میں ہمارے ہر علم کی بنیادی بتتا ہے دو طرح کا ہوتا ہے۔ ایک تو خالص تجربی علم ہے جو ہمارے احاطہ وقوف

میں آنے والی جزئی اشیاء کے وجود اور ان کے بعض خواص پر محیط ہوتا ہے اور دوسرے خالص تجربی علم جو کلیات کے باہمی تعلقات کی آگئی مہیا کرتا ہے اور جس کے ذریعے ہم تجربی علم کے جزئی حقائق سے نتائج اخذ کرنے کی صلاحیت حاصل کرتے ہیں۔ ہمارے ماخوذ علم کا انحصار کسی نہ کسی خالص قبل تجربی علم پر اور بالعموم کسی نہ کسی خالص تجربی علم پر بھی ہوتا ہے۔

گزشتہ صفحات میں جو کچھ کہا گیا ہے اگر وہ صحیح ہے تو فلسفیانہ علم اور سائنسی علم میں کوئی بنیادی فرق نہیں۔ عقل و دانش کا کوئی ایسا سرچشمہ نہیں جو فلسفے کو تو میر ہو لیکن سائنس کو اس تک رسائی نہ ہو۔ اور فلسفے جو نتائج حاصل کرتا ہے وہ بھی سائنس کے نتائج سے یکسر مختلف نہیں ہوتے۔ فلسفے کی بنیادی خصوصیت جو اسے سائنس سے ممتاز کرتی ہے وہ اس کا وظیفہ اتفاق ہے۔ فلسفہ ان اصولوں کا تقدیمی جائزہ لیتا ہے جو سائنس اور روزمرہ کی زندگی میں کام آتے ہیں اور ان کے مابین اگر کوئی عدم موافقت ہو تو اس کو واضح کرتا ہے۔ یہ انہیں اسی صورت میں قابل قبول سمجھتا ہے جب نقد و بحث کے بعد یہ ثابت ہو جائے کہ انہیں قبول نہ کرنے کی کوئی وجہ موجود نہیں ہے۔ اگر..... جیسا کہ بہت سے فلسفیوں کا خیال ہے..... سائنسی علوم کے بنیادی اور غیر متعلق تفصیلات سے مبرا اصول و قوانین اس قابل ہیں کہ کائنات بحیثیت کل کے بارے میں ہمیں علم مہیا کر سکیں تو اس علم پر فلسفے کا اتنا ہی حق ہے جتنا کہ سائنس کا۔ تاہم ہماری تحقیق سے کسی ایسے علم کا سراغ نہیں ملا اور اس لیے جہاں تک جرات مند ماہرین مابعد الطبیعتیات کے نظریات کا تعلق ہے انہوں نے محض ایک منفی نتیجہ حاصل کیا۔ لیکن جہاں تک عام مفہوم میں علم کا تعلق ہے ہمارا نتیجہ اسی طور پر ثابت ہے۔ ہمیں شاذ ہی ایسے علم کو اپنی تقدیم کے نتیجے کے طور پر مسترد کرنے کی وجہ میر آئی ہے۔ اور ہماری کوئی وجہ دکھائی نہیں دیتی کہ ہم یہ خیال کریں کہ انسان اس نوعیت کا علم حاصل کرنے کا اہل نہیں ہے جیسا کہ بالعموم باور کیا جاتا ہے کہ وہ رکھتا ہے۔

جب فلسفے کو اتفاقاً علم سے عبارت کیا جائے تو چند تحدیدات کا تعین کرنا ضروری ہو جاتا ہے۔ اگر ہم ابتداء مکمل تشکیک کا روایہ اپنالیں اور اس طرح علم کے دائے سے باہر رہتے ہوئے اس کے اندر داخل ہونے کا مطالبہ بھی کریں تو یہ ایک ناممکن چیز کا مطالبہ کرنے کے متادف ہو گا۔ یوں ہماری تشکیک کی تردید بھی نہیں ہو سکے گی کیونکہ ہر تردید کی

بنیاد میں کچھ نہ کچھ ایسا علم ضرور ہونا چاہیے جو فریقین میں مشترک ہو۔ شکِ محض سے کسی استدلال کی ابتداء نہیں ہو سکتی۔ اس لیے اگر کوئی نتیجہ حاصل کرنا مقصد ہے تو وہ انتقاد علم جسے فلسفہ اختیار کرتا ہے یہیں تخریبی اور اتنا لئی نہیں ہونا چاہیے۔ مطلق تشکیک کی فضامں کوئی منطقی استدلال پروان نہیں چڑھ سکتا۔ یہ ثابت کرنا مشکل نہیں ہے کہ اس نوعیت کی تشکیک بالکل غیر معقول ہے۔ فلسفیانہ طریق کار سے متعلق ڈیکارت کا شک جس سے فلسفہ جدید کی ابتداء ہوئی اس قسم کا نہیں۔ اس کا شک اس بات پر مشتمل ہے کہ ہر اس بات پر شک کیا جائے جو مشکوک معلوم ہوتی ہے اور جو کچھ بظاہر علم میں آتا چلا جائے اس میں ہر ہر قدم پر رک کر سوچا جائے کہ آیا واقعی یہ علم کا درجہ رکھتا ہے۔ فلسفہ کی تشکیل اسی قسم کے انتقاد سے ہوئی ہے۔ کچھ علم، جیسا کہ معطیات حس کی موجودگی کا علم، یکسریقینی ہوتا ہے چاہے ہم اس پر کتنی ہی جرح و بحث کیوں نہ کر لیں۔ اس نوع کے علم کے ضمن میں فلسفیانہ انتقاد ہرگز اس بات کا تقاضا نہیں کرتا کہ آپ عقائد سے بالکل دست بردار ہو جائیں۔ لیکن ایسے عقائد بھی ہیں جو اس وقت تک تو قائم رہتے ہیں جب تک ہم ان پر غور نہ کریں لیکن جو نبی ہم ایسا کرنا شروع کرتے ہیں ان کی عمارت منهدم ہونا شروع ہو جاتی ہے۔ یہ عقیدہ کہ اشیائے طبیعی معطیات حس سے بالکل مشابہ ہوتی ہیں انہی عقائد کی ایک مثال ہے۔ فلسفہ کا ہم سے تقاضا یہ ہے کہ ایسے عقائد کو مسترد کر دیا جائے بشرطیکہ کسی نئی طرز کا استدلال ان کی تائید نہ کر دے۔ لیکن ان عقائد کو مسترد کرنا جو نہایت متعدد نقد و بحث کے بعد بھی قابل اعتراض معلوم نہ ہوں شان معقولیت سے خالی اور تعییمات فلسفہ کے منافی ہے۔

محضنہ کہ انتقاد سے ہماری مراد یہ نہیں ہے کہ پہلے سے بلا وجہ رو و قدر کا تہیہ کر لیا جائے۔ مقصد یہ ہے کہ با دی انتظر میں جو بات علم کا درجہ رکھتی ہے اسے اچھی طرح سے جانچا اور پرکھا جائے اور اس کے بعد بھی وہ اگر علم کے درجے پر پائی جائے تو اسے قبول کر لیا جائے۔ یہ تسلیم کر لینے میں کوئی مضاائقہ نہیں کہ غلطی کا اندیشہ بہرنوع باقی رہے گا کیونکہ انسان خطلا کا پتلا ہے۔ فلسفہ یہ دعویٰ کرنے میں حق بجانب ہے کہ یہ غلطی کو کم کر دیتا ہے بلکہ بعض اوقات تو اس قدر گھٹا دیتا ہے کہ اسے عملًا نظر انداز کر دینا کچھ دشوار نہیں رہتا۔ ہماری اس دنیا میں جہاں خطلا کا ارتکاب ناگزیر ہے اس سے زیادہ اور کیا ہو سکتا ہے اور فلسفے کا کوئی صاحب نظر حامی اس سے زیادہ کے حصول کا دعویٰ بھی نہیں کر سکتا۔

## 15-فلسفہ کی اہمیت

مسائل فلسفہ کے اس مختصر اور انہتائی ناکمل جائزے کے اختتام پر یہ مناسب ہوگا کہ ہم اس مسئلے پر بھی غور کر لیں کہ فلسفے کی اہمیت کیا ہے اور اس کا مطالعہ کیوں کیا جانا چاہیے۔ اس مسئلے پر غور کرنا اور بھی زیادہ ضروری اس لیے محسوس ہوتا ہے کہ پیشتر لوگ عملی معاملات اور سائنسی علوم کے زیر اثر اس شک میں بتلا ہونے پر مائل ہو جاتے ہیں کہ آیا فلسفہ بے ضرر لیکن بے سود مشغلوں، موشکاًفیوں اور ناممکن اعلم امور پر بظاہر مختلف نظریات کے مباحث سے بڑھ کر بھی کچھ ہو سکتا ہے؟

فلسفے کے بارے میں یہ رائے کچھ تو اس وجہ سے قائم کی جاتی ہے کہ لوگ مقاصد زندگی کا غلط مفہوم اپنا لیتے ہیں اور کچھ اس وجہ سے کہ وہ ان نتائج کا صحیح شعور نہیں رکھتے جنہیں فلسفہ حاصل کرنے کی کوشش کرتا ہے۔ طبیعی علوم اپنی ایجادات کی پدولت بے شمار ایسے لوگوں کو فوائد پہنچاتے ہیں جو ان علوم سے یکسر نابلد ہوتے ہیں۔ چنانچہ ان علوم کے مطالعے کی سفارش محض یا زیادہ تر اس بنا پر نہیں کی جاتی کہ ان کے اثرات طلبہ پر مرتب ہوتے ہیں بلکہ اس لیے کہ یہ بنی نوع انسان کے لیے مفید ہیں۔ فلسفہ اس قسم کی نفع رسانی سے خالی ہے۔ طلبہ کے علاوہ اگر دوسرے لوگ فلسفے سے مستفید ہو سکتے ہیں تو بالواسطہ طور پر صرف ان اثرات کی وساحت سے ہو سکتے ہیں جو فلسفے کے طالب علموں پر مرتب ہوتے ہیں۔ فلسفے کی اہمیت کا تعین کرنے کا مبہی ایک طریقہ ہے کہ ان اثرات کا جائزہ لیا جائے۔

اگر فلسفے کی اہمیت دریافت کرنے میں ہم کامیابی حاصل کرنا چاہتے ہیں تو سب سے پہلے ان تعصبات سے رستگاری حاصل کرنا ضروری ہے جو نام نہاد علمی لوگوں کے ہاں پائے جاتے ہیں۔ عرف عام میں عملی لوگ وہ ہوتے ہیں جو صرف مادی ضرورتوں کا لحاظ

کرتے ہیں، جو یہ سمجھتے ہیں کہ انسان کو جسم کے لیے خوارک چاہیے لیکن اس لازمی حقیقت کو فراموش کر دیتے ہیں کہ اسے ذہن و روح کے لیے بھی خوارک مہیا ہونی چاہیے۔ اگر تمام لوگ خوشحال ہوتے، اگر افلاس اور یماری تاحد امکان کم سے کم ہو چکی ہوتیں تو بھی ایک قابل قدر معاشرہ پیدا کرنے کے لیے بہت کچھ کرنا باقی ہوتا۔ عہد جدید میں بھی ذہن و روح کی خوبیاں کم و بیش اتنی ہی اہم ہیں جتنی کہ جسم کی خوبیاں۔ فلسفے کی اہمیت کو ڈنی خوبیوں میں ہی تلاش کیا جاسکتا ہے۔ یہ کہ مطالعہ فلسفہ مخفی تقصیع اوقات کا نام نہیں ہے..... اس بات کا یقین ان لوگوں کو ہی دلایا جا سکتا جو ان خوبیوں سے اپنے آپ کو لا تعلق نہیں سمجھتے۔

دوسرے مضامین کی طرح فلسفے کا بنیادی مقصد علم حاصل کرنا ہے۔ فلسفیانہ علم ایسا علم ہے جو سائنسی علوم کے مابین ایک نظام اور وحدت پیدا کرتا ہے۔ علم ہمارے تینقات، تعصبات اور عقائد کی اساسات کے تقيیدی جائزے سے جنم لیتا ہے۔ لیکن یہ ہرگز نہیں کہا جاسکتا کہ فلسفے کو اپنے سوالوں کے جواب مہیا کرنے کی کوشش میں کوئی بہت زیادہ کامیابی حاصل ہوئی ہے۔ اگر آپ کسی ریاض دان، ماہر معدنیات، سورخ یا کسی اور سائنس دان سے پوچھیں کہ اس کی مخصوص سائنس نے اب تک کون کون سی سچائیاں پورے تعین کے ساتھ دریافت کر لی ہیں تو اس کا جواب اتنا طویل ہو گا کہ جب تک آپ سننا چاہیں گے سن سکیں گے۔ اگر یہی سوال آپ کسی فلسفی سے کریں گے تو..... بشرطیکہ وہ صاف گوئی سے کام لے..... وہ فوراً اس بات کا اقرار کر لے گا کہ دوسرے سائنسی علوم میں جس طرح ثابت نتائج حاصل ہوتے ہیں فلسفہ ایسے نتائج برآمد نہیں کر سکا۔ اس امر واقعہ کی ایک خاص وجہ یہ ہے کہ جو نبی فلسفے کے کسی موضوع پر یقینی علم ممکن ہو جاتا ہے یہ موضوع فلسفیانہ نہیں رہتا بلکہ کسی سائنس کا حصہ بن جاتا ہے۔ فلکیات کا تمام تر مطالعہ جو آج علم فلکیات کا موضوع ہے ایک زمانے میں فلسفے کا حصہ تھا۔ نیوٹن کی معزکہ الارا تصنیف کا نام ”فلسفہ فطریہ“ کے ریاضیاتی اصول“ رکھا گیا تھا۔ اسی طرح انسانی ذہن کا مطالعہ جو پہلے فلسفے کا ایک حصہ تھا اب فلسفے سے الگ ہو کر ایک سائنس بن گیا ہے جو نفیسیات کے نام سے موسوم ہے۔ یوں ایک بڑی حد تک فلسفے کی غیر یقینی حیثیت حقیقی سے زیادہ مخفی ظاہری ہے۔ وہ سوالات جو معین جوابات حاصل کرنے کے اہل ہیں سائنس کے حوالے کر دیئے گئے ہیں جبکہ وہ بقیہ

سوالات جن میں یہ اہمیت بھی تک پیدا نہیں ہو سکی بدستور فلسفے کا موضوع بحث ہیں۔  
 تاہم فلسفے کی غیر لینی کیفیت کا یہ صرف ایک پہلو ہے بہت سے مسائل ایسے  
 ہیں..... اور ان میں وہ مسائل بھی شامل ہیں جو ہماری روحانی زندگی کے لیے بڑی اہمیت  
 رکھتے ہیں..... جو ہماری دانست میں انسان عقل کی وساطت سے اس وقت تک حل ہوئی  
 نہیں سکتے جب تک خود اس عقل کی صلاحیتوں کی کیسر قلب ماہیت نہ ہو جائے۔ کیا کائنات  
 کا کوئی ایک کلی منصوبہ یا مقصد ہے یا یہ محض ذرات کے ایک حادثاتی مجموعے کا نام ہے؟  
 کیا شعور کائنات کا ایک مستقل جزوی ترکیبی ہے جس سے دنائی کے لامتناہی فروغ کی توقع  
 رکھی جاسکتی ہے۔ یا یہ ایک ایسے چھوٹے سے سیارے پر عارضی حادثے کا نام ہے جس پر  
 بالآخر بقاء حیات حال ہو جائے گی؟ کیا خیرو شر صرف انسان ہی کے لیے ہیں یا باقی  
 کائنات کے لیے بھی ان کی کوئی اہمیت ہے؟ فلسفہ میں اسی قسم کے سوالات اٹھائے جاتے  
 ہیں اور مختلف فلسفی ان کے مختلف جواب مہیا کرتے ہیں۔ لیکن بظاہر یہ معلوم ہوتا ہے کہ خواہ  
 ان سوالات کا حل کسی دوسری صورت میں ممکن ہو یا نہ ہو فلسفے کے پیش کردہ جوابات میں  
 سے ایک بھی ایسا نہیں جسے استدلال کی صحت کے اعتبار سے صحیح قرار دیا جاسکے۔ بہر حال  
 صحیح جوابات تلاش کر لینے کی ایک ہلکی سی امید بھی اگر باقی ہے تو یہ بات فلسفے کے فرائض  
 منصبی میں شامل ہے کہ وہ ان سوالات پر غور و فکر جاری رکھے، ہمیں ان کی اہمیت سے آگاہ  
 کرے، ان سے عہدہ برآ ہونے کے تمام انداز زیر بحث لائے اور کائنات کے معاملات  
 میں وہ فکری دلچسپی زندہ رکھے جو لینی علم تک اپنے آپ کو محدود کر لینے سے مت جاتی ہے۔  
 یہ حق ہے کہ کئی فلسفیوں کے نزدیک فلسفے میں ایسے بنیادی سوالات کے کچھ  
 مخصوص جوابات تحریک کے ساتھ دریافت کئے جاسکتے ہیں۔ ان کا یہ خیال ہے کہ عقائد  
 مذہبی میں جو پہلو اہم ترین ہیں انہیں قطعی استدلال سے صحیح ثابت کیا جاسکتا ہے۔ اس  
 عنوان سے جو مسامعی عمل میں آئی ہیں ان کو جانچنے کے لیے یہ ضروری ہے کہ انسانی علم کا  
 جائزہ لیا جائے اور اس کے طریقہ ہائے کار اور اس کی حدود کے بارے میں ایک رائے قائم  
 کی جائے۔ اس قسم کے موضوع پر اذعانی انداز سے کوئی فیصلہ صادر کر دینا غیر دانشمندانہ فعل  
 ہو گا۔ لیکن اگر ہمارے گزشتہ ایوب کے نتائج بحث باطل نہیں ہیں تو ہمیں اس امید کو ترک  
 کرنا ہو گا کہ مذہبی عقائد کو فلسفیانہ استدلال سے صحیح ثابت کیا جاسکتا ہے۔ چنانچہ ایسے

نہیں سوالوں کے معین جوابات کو ہم فلسفے کی افادیت کا حصہ قرار نہیں دے سکتے۔ یوں ایک دفعہ پھر ہم اصرار کرتے ہیں کہ فلسفے کی اہمیت ایسی معلومات کے مجموعے پر منحصر قرار نہیں دی جاسکتی جنہیں ہم تعین اور تيقن کے ساتھ حاصل کر سکتے ہیں۔

حقیقت یہ ہے کہ فلسفے کی اہمیت اس کی غیر یقینی حیثیت میں ہی ملاش کرنی چاہیے۔ جو شخص لذت فلسفے سے نآشنا ہے وہ ان تعصبات میں جکڑا رہتا ہے جو اسے فہم عامہ سے فراہم ہوتے ہیں اور جو وہ اپنے عہد سے، اپنے معاشرے سے اور ان عقائد سے اخذ کرتا ہے جو نہایت غیر عقلی بنیاد پر اس کے ذہن میں راست ہو چکے ہوتے ہیں۔ ایسے شخص کے لیے یہ دنیا ایک جامد، محدود اور بالکل ظاہر و بین شے ہن جاتی ہے۔ گویا عام چیزیں اس کے ذہن میں کسی مسئلے کو جنم نہیں دیتیں اور غیر مانوس امکانات کو حقارت آمیز انداز میں روکر دیا جاتا ہے۔ اس کے بر عکس جو نبی ہم فلسفیانہ عمل شروع کرتے ہیں تو، جیسا کہ ہم شروع کے ابواب میں دیکھے چکے ہیں، روزمرہ کے معاملات بھی ایسے مسائل کی نشاندہی کرتے ہوئے نظر آتے ہیں جن کے محض نامکمل حل ہی ممکن ہیں۔ فلسفیانہ فکر سے جو شکوک و شبہات پیدا ہوتے ہیں فلسفہ ان کو حتی طور پر رفع تو نہیں کر سکتا لیکن یہ شکوک و شبہات بہت سے امکانات کو روشن ضرور کر دیتے ہیں جس عمل کے نتیجے میں ہمارے خیالات میں وسعت پیدا ہوتی ہے اور رسوم و رواج کے جر سے رستگاری حاصل ہو جاتی ہے۔ چنانچہ جہاں یہ امور واقعہ کے بارے میں ہمارے احساس تيقن کو کم کرتا ہے وہاں یہ ان امور کی امکانی صورتوں کے بارے میں ہمارے علم میں اضافہ بھی کرتا ہے۔ یہ ان افراد کی متکبرانہ راست الاعتقادی کو دور کرتا ہے جنہوں نے استحباب انگیز شکوک کی آب و ہوا میں کبھی سانس نہیں لیا۔ مانوس اشیاء کے غیر مانوس پہلوؤں کی نشاندہی کر کے یہ ہمارے اندر احساس حرمت کو پہنچ زندہ و پیدا رکھتا ہے۔

قطع نظر اس اہمیت کے کہ یہ غیر متوقع امکانات کو دریافت کرتا ہے فلسفے کی ایک اہمیت ..... بلکہ سب سے نمایاں اہمیت ..... خود ان موضوعات کی عظمت کی بنا پر ہے جن پر یہ غور و فکر کرتا ہے اور محدود اور ذاتی مقاصد سے آزادی کی بنا پر ہے جو اس غور و فکر کے نتیجے کے طور پر میسر آتی ہے۔ ایک مغلوب الجلت انسان کی زندگی ذاتی دلچسپیوں کے دائرے میں محدود ہوتی ہے۔ اس ذات میں اہل خاندان اور دوستوں کو بھی شامل کیا جاسکتا

ہے۔ اس سے باہر کی دنیا کو وہ صرف اس حد تک درخور اعتنا سمجھتا ہے جس حد تک یہ اس کی جملی خواہشات کو پورا کرتی ہے یا پھر ان کے راستے میں حائل ہوتی ہے۔ ایسی زندگی میں بے چینی اور انقباض کی سی کیفیت ہوتی ہے۔ اس کے مقابلے میں فلسفیانہ زندگی پر سکون اور آزاد ہوتی ہے۔ جملی منفعتوں کی ذاتی، مختصر دنیا ایک عظیم الشان اور ذی مقدرت دنیا کے اندر محصور ہوتی ہے جو کبھی نہ کبھی اسے تباہ و بر باد کر دے گی۔ اگر ہم اپنے تعلق خاطر کے دائرے کو اس قدر وسیع نہیں کریں گے کہ ساری دنیا پر محیط ہو جائے تو اس کی مثال ایک محصور لشکر کی سی ہو گی جسے معلوم ہو کہ دشمن اسے نفع نہ لئے کی اجازت نہیں دے گا اور یہ کہ اسے بالآخر ہتھیار ڈالنا پڑیں گے۔ ایسی زندگی میں کوئی امن نہیں ہو سکتا بلکہ خواہشوں کے اصرار اور قوت ارادی کی بے بسی کے مابین ایک پہنچ کشمکش جاری رہے گی۔ چاہے کسی مفہوم میں بھی ہو، اگر ہماری زندگی کو عظیم اور آزاد منش ہونا ہے تو ہمیں اس قید خانے اور اس کشمکش سے نجات حاصل کرنا ہو گی۔

اس نجات کا ایک ذریعہ فلسفیانہ تفکر ہے ”فلسفیانہ تفکر“..... اپنے وسیع ترین مفہوم میں ..... کائنات کو دو مختلف دھڑوں میں تقسیم نہیں کرتا مثلاً دوست اور دشمن، مددگار اور معاند، نیک اور بد وغیرہ بلکہ کل کو بحیثیت کل غیر جانبداری سے دیکھتا ہے۔ فلسفیانہ تفکر اپنے خالص ترین صورت میں خواہ خواہ یہ ثابت کرنے کی کوشش نہیں کرتا کہ کائنات انسان کی ہم سرشناسی اور ہم جنس ہے۔ تحصیل علم دراصل تمام تر توسعی نفس کی ایک صورت ہے۔ اس کا توسعی کو حاصل کرنے کا بہترین انداز یہ ہے کہ براہ راست اس کی جستجو نہ کی جائے۔ اس کا حاصل کرنے اس وقت ممکن ہوتا ہے جب مخفی تحصیل علم کی خواہش زیر عمل ہو: ایسا نہ ہو کہ علم حاصل کرنے سے پہلے ہی ہم ذہن میں یہ بات راسخ کر لیں کہ ہم جو کچھ جاننے والے ہیں اس میں فلاں فلاں خصوصیات پائی جاتی ہیں۔ بلکہ ہونا یہ چاہیے کہ جس چیز کو ہم جاننا چاہتے ہیں اسے فی نفسہ جاننے کے لیے ہماری اس سے پوری واپسی ہو۔ توسعی نفس کا حاصل یوں ممکن نہیں ہے کہ ہم یہ دکھانے کی کوشش کریں کہ غیر نفس یا دنیا ہمارے نفس سے اس قدر مشابہت رکھتی ہے کہ ہم اس کا علم غیر نفس کے وجود کا اقرار کئے بغیر بھی حاصل کر سکتے ہیں۔ اس قسم کا ثبوت مہیا کرنے کی آرزو ایک طرح کی تعلیٰ نفس ہے اور ہر نوعیت کی تعلیٰ نفس کی مانند یہ بھی اس ارتقائے نفس کے راستے میں ایک رکاوٹ ہے جو نفس کا مقصد

ہے اور جس کے بارے میں نفس جانتا ہے کہ وہ اس کی اہمیت رکھتا ہے۔ تعالیٰ نفس دیگر مواقع کی طرح فلسفہ میں بھی دنیا کو اپنے مقاصد کے حصول کے لیے ایک ذریعہ قرار دیتی ہے۔ یوں یہ دنیا کی اہمیت کو نفس کے مقابلے میں کم کر دیتی ہے اور نفسی اس کی اچھائیوں کی عظمت کو محدود کر دیتا ہے۔ اس کے برعکس فلسفانہ تفکر میں ہم ابتداء غیر نفس سے کرتے ہیں اور غیر نفس کی عظمت سے خود نفس کی حدود کو وسعت میسر آتی ہے۔ کائنات کی لامتناہیت کی وساطت سے خود وہ ذہن کسی حد تک لامتناہی ہو جاتا ہے جو اس کے بارے میں غور و فکر کرتا ہے۔

یہی وجہ ہے کہ وہ نظامہاۓ فلسفہ جو کائنات کو انسان کی تحریل میں دے دیتے ہیں عظمت روح کو فروغ نہیں دے سکتے۔ علم تو نفس اور غیر نفس میں اتحاد کی ایک صورت ہے۔ چنانچہ ہر اتحاد کی طرح اس میں بھی سلط سے بگاڑ پیدا ہوتا ہے۔ اس میں ہر اس اقدام سے بگاڑ پیدا ہوتا ہے جس کی بنا پر کائنات کو بالآخر ہم اپنے سے ہم آہنگ ثابت کرنے کی کوشش کرتے ہیں۔ عام فلسفیانہ میلان اس نقطہ نظر کی جانب ہے کہ انسان ہر شے کا پیمانہ ہے سچائی انسان کی اختراع ہے۔ زمان و مکان اور عالم کلیات وہنی خصائص کے نام ہیں۔ اگر کوئی چیز ذہن کی تخلیق کر دے نہیں ہے تو اس کا علم حاصل نہیں کیا جاسکتا اور یوں ہمارے لیے اس کی کوئی اہمیت نہیں۔ اگر ہمارے گزشتہ تناخ بحث صحیح ہیں تو یہ نظریہ غلط ہے۔ غلط ہونے کے علاوہ یہ نظریہ فلسفیانہ تفکر سے اس کی اہمیت سلب کر لیتا ہے کیونکہ یہ اس کا دائرہ کار محض نفس تک محدود کر دیتا ہے۔ اس کے مطابق علم نفس اور غیر نفس کے اتحاد پر مشتمل نہیں ہو گا بلکہ تعصبات، عادات اور خواہشات کا ایک مجموعہ ہو گا جو ہمارے اور باقی دنیا کے مابین ایک ناقابل نفوذ جاپ قائم کر دیتا ہے۔ وہ جو ایسے نظریہ علم کو پسندیدہ خیال کرتا ہے اس کی مثال ایک ایسے شخص کی ہے جو اپنی ذات کے دائرے سے اس لیے باہر نہیں نکلتا کہ مبادا اس کے قول پر آمنا و صدقنا کہنے والا کوئی موجود نہ ہو۔

اس کے برعکس حقیقی فلسفیانہ تفکر کو ہر اس بات سے تسلیم ہوتی ہے جس سے غیر نفس کو توسعی حاصل ہو جس سے موضوع تکر کی اور اس کی وساطت سے خود صاحبت تکر کی عظمت اجاگر ہو۔ تفکر میں ہر وہ بات جو ذاتی اور نجی ہوتی ہے اور ہر وہ بات جو عادت، خود غرضی یا ہوا و ہوس پر منی ہوتی ہے مقصود اصلی کو مخف کر دیتی ہے اور اس اتحاد کو نقصان پہنچاتی

ہے جسے عقل دریافت کرنا چاہتی ہے۔ صاحب فکر اور موضوع فکر کے درمیان یوں ایک رکاوٹ کھڑی کر دینے کی وجہ سے ذاتی اور خجی معاملات عقل کو ایک قیدخانہ بنادیتے ہیں۔ عقل اگر آزاد ہو تو اسے بصیرت خداوندی حاصل ہوتی ہے جس کے لیے تعینات مکانی بے معنی ہوتے ہیں۔ خوف و رجا سے اس کا کوئی واسطہ نہیں ہوتا۔ نہ کسی قسم کے مروجہ عقائد نہ ہی روایتی تقصبات کے شکنچے۔ انتہائی صبر و سکون کے ساتھ اس کی بس ایک غرض ہوتی ہے اور وہ ہے طلب علم۔ اور علم سے مراد وہ علم ہے جو غیر شخصی اور انسانی صلاحیتوں کی ممکنہ حدود کے لحاظ سے خاصتہ فکری ہو۔ مزید برآں آزاد عقل مجرد اور کلی علم کو زیادہ اہمیت دیتی ہے جس میں کسی شخص کی ذاتی زندگی کے واقعات کا دخل نہیں ہوتا۔ یہ ایسے علم کو کم اہمیت دیتی ہے جس کا انحصار حواس پر ہوتا ہے۔ علم بالحسوس خاصتہ ذاتی نقطہ نظر پر مبنی ہوتا ہے اور جسم سے متعلق ہوتا ہے جس کے اعضائے حواس جس قدر دریافت کرتے ہیں اس قدر مسخ بھی کر دیتے ہیں۔

وہ ذہن جو فلسفیانہ فکر کی آزادی اور غیر جانبداری کا عادی ہو جاتا ہے وہ عالم جذبہ و عمل میں بھی اسی آزادی اور غیر جانبداری کو برقرار رکھتا ہے۔ ایسا ذہن اپنے جملہ مقاصد اور خواہشات کو کل کے اجزاء کی حیثیت سے دیکھتا ہے۔ وہ اس بات پر اصرار نہیں کرتا کہ یہ خواہشات اور اعمال دنیا کے نہایت چھوٹے چھوٹے اجزاء ہیں جو باقی دنیا کو کسی انداز سے متاثر نہیں کرتے۔ غیر جانبداری جو تفکر کے حوالے سے سچائی کی خالص جستجو کا دوسرا نام ہے اعمال کے حوالے سے عدل و انصاف اور جذبات کے حوالے سے وہ ہمہ گیر رشتہ محبت ہے جو صرف ان افراد کے لیے مخصوص نہیں جنہیں ہم کار آمد یا قابل تعریف سمجھتے ہیں بلکہ ہر خاص و عام سے استوار کیا جاسکتا ہے۔ چنانچہ تفکر نہ صرف ہمارے خیالات بلکہ ہمارے اعمال اور جذبات کے مجموعات کو بھی وسعت اور کشادگی عطا کرتا ہے۔ یہ ہمیں ساری کائنات کا شہری بنا دیتا ہے۔ ایک چار دیواری کے اندر مجبوس کسی مخصوص مملکت کا شہری نہیں رہنے دیتا جو دنیا کی دوسری مملکتوں سے برس پیکار ہو۔ انسان کی اصل آزادی اسی طرح کی آفاقی شہریت میں مضمرا ہے اور کوتاه نظر یہم و رجا کی غلامی سے نجات بس اسی طرح ممکن ہے۔

”فلسفے کی اہمیت“ پر اپنی بحث کا خلاصہ ہم یوں بیان کر سکتے ہیں: فلسفے کا مطالعہ

اس خیال سے نہیں کرنا چاہیے کہ اس کے سوالات کا کوئی معین جواب معلوم ہو جائے گا کیونکہ اصول اکسی بھی مخصوص جواب کے بارے میں لقین سے نہیں کہا جا سکتا کہ یہ صحیح ہے۔ اس کا مطالعہ انہی سوالات کی خاطر کیا جانا چاہیے کیونکہ یہ سوالات امکانات کی دنیا کو وسعت عطا کرتے ہیں، فکری تخيیل کو مالا مال کرتے ہیں اور ان اذعانی تینقفات کو کم کرتے ہیں جن سے ذہن کی فکری قوتیں مسدود ہو جاتی ہیں۔ سب سے بڑی بات یہ ہے کہ وہ کائنات جس پر فلسفہ غور و فکر کرتا ہے اس کی عظمت خود فلسفی کے ذہن کو عظیم بنادیتی ہے اور اس میں کائنات سے متعدد ہو جانے کی وہ قابلیت پیدا ہو جاتی ہے جو اس کے لیے معراجِ کمال کا درجہ رکھتی ہے۔



## اصطلاحات

Acquaintance	وقوف
— knowledge by acquaintance	علم بالوقوف
Appearance	ظاهر
Concept	تعقل
Datum	معطية
—sense datum	معطية حس
— pl. sense data	معطيات حس
Description	بيان
—knowledge by description	علم بالبيان
Dogmatism	اذغانية
Idea	تصور
— Idealism	تصوريت
Induction	استقراء
Matter	مادة
Petitio Principii	مصادره على المطلوب
Probability	احتمال
— probable opinion	احتمالي رأي
Reality	حقيقة
Thesis (Hegel)	دعيّ
— antithesis	جواب دعويّ
— synthesis	تركيب



MashalBooks.Org

MashalBooks.Org

MashalBooks.Org

MashalBooks.Org